


جیل میں آزاد

(مولانا ابوالکلام آزاد کی داستان قید و بند)

محمد فاروق تریشی

۱۹۹۱



مولانا ابوالکلام آزاد.....

بِسْمِ اللَّهِ الرَّحْمَنِ الرَّحِيمِ

جیل میں آزاد

مولانا ابوالکلام آزاد کی داستانِ قید و بند

محمد فاروق قریشی

جنگ پبلشرز

اکیسویں صدی کے تقاضوں سے ہم آہنگ
ہر عمر اور ہر ذوق کے قارئین کے لئے
خوبصورت اور معیاری مطبوعات



جملہ حقوق محفوظ

1991ء	اشاعت اول
1000	تعداد
100 روپے	قیمت
لا امریکی ڈالر	بیرون ملک قیمت
انس نیقیوب	سرورق
گور سلطانہ عظمیٰ	پروڈکشن انچارج
منظر محمد علی	اہتمام
جنگ پبلشرز - لاہور	ناشر
جنگ پبلشرز پریس	مطبع
13 - سر آغا خاں روڈ لاہور	

پاران ایم ایچ پنہور انسٹیٹیوٹ آف سنڈ اسٹڈیز، جامشورو۔

Digitized by M. H. Panhwar Institute of Sindh Studies, Jamshoro.

انتساب

جاٹھراں حریت کے نام، جنہوں نے آزادی کی مانگ کو اپنے خون کے
سیندور سے سجا یا -

فہرست

۹	☆ تمہید
۱۱	☆ ابوالکلام آزاد ماہ و سال کے آئینہ میں
۱۹	☆ سورج کا سفر
۳۵	☆ عزیمت و اسقامت
۵۱	☆ جلاوطنی اور نظر بندی
۶۵	☆ آزادی سے دوسری مرتبہ محرومی
۸۱	☆ تیسری گرفتاری
۱۰۱	☆ چوتھی گرفتاری
۱۰۳	☆ پانچویں گرفتاری
۱۱۱	☆ چھٹی گرفتاری



محمد فاروق قریشی

تمہید

میں اپنی کتاب ”مولانا ابوالکلام آزاد اور قوم پرست مسلمانوں کی سیاست“ کے سلسلہ میں مواد کی تلاش میں کتب بینی کر رہا تھا۔ اس قدر مواد اکٹھا ہو گیا کہ اگر سارے مواد کو اکٹھا کر کے شائع کیا جاتا تو بہت ضخیم کتاب بنتی۔ ضخامت کے خوف سے اس کو تین حصوں میں تقسیم کر دیا گیا ہے۔ ایک حصہ متذکرہ طبع ہے۔ دوسرا ”مولانا آزاد کی داستان قید و بند“ تشنہ کاموں کی خدمت میں لانا ابوالکلام کے سوانح“ کے نام سے زیر تصنیف ہے۔ اللہ تعالیٰ کا فضل شامل پ کے ہاتھوں میں پہنچ جائیں گے..... انشاء اللہ

محمد فاروق قریشی

2۔ سونی سٹریٹ گوالہندہ لاہور

مولانا ابوالکلام آزاد

ماہ و سال کی جھلک

1888ء - - - - - پیدائش 22 اگست بمطابق 14 ذی الحج 1305ھ بروز بدھ مکہ معظمہ، محلہ قدوہ متصل باب السلام

1893ء - - - - - رسم بسم اللہ عمر پانچ برس

1898ء - - - - - والدین کے ہمراہ ہندوستان آمد، والدہ کا انتقال

1899ء - - - - - شاعری کا آغاز، ماہنامہ ”خدیجہ نظر“ لکھنؤ میں کلام کی پہلی مرتبہ اشاعت

1901ء - - - - - 22 جنوری ہفتہ وار ”المصباح“ کا اجراء

1902ء - - - - - 5 جنوری قدیم ترین دستیاب تصنیف ”اعلان الحق“ ہفت روزہ ”احسن الاخبار“ کلکتہ کی

ادارت

1903ء - - - - - درس نظامی کی تکمیل، بعمر پندرہ سال

1903ء - - - - - مارچ ماہنامہ ”خدیجہ نظر“ لکھنؤ کے مدیر معاون

1903ء - - - - - ”ایڈورڈ گزٹ“ شاہ جہاں پور کے مدیر

1903ء - - - - - ”انجمن ترقی اردو ہند“ کی مجلس عامہ کے ممبر، کچھ دنوں کے لئے اسٹنٹ سیکرٹری بھی رہے

1903ء - - - - - 20 نومبر ماہنامہ ”لسان الصدق“ کا اجراء

1904ء - - - - - یکم تا 3 اپریل - انجمن حمایت اسلام لاہور کے سالانہ جلسہ میں پہلی شرکت اور خطاب

مولانا الطاف حسین حالی سے پہلی ملاقات

1905ء - - - - 22/23 اپریل انجمن کے سالانہ اجلاس میں دوسری مرتبہ شرکت ”اسلام آئندہ زمانے میں“ کے موضوع پر خطاب

1905ء - - - - اپریل، مئی ”لسان الصدق“ کے آخری شمارہ کی اشاعت

1905ء - - - - عظیم انقلابی رہنمائی شہید سید پھرورتی سے تعارف اور مسلمانوں کو انقلابی سرگرمیوں میں شامل کرنے کا مشورہ

1905ء - - - - بیرونی ممالک کا سفر عراق، مصر، شام اور ترکی کے انقلابیوں سے ملاقاتیں

1905ء - - - - اکتوبر ماہنامہ ”الندوہ“ لکھنؤ کے مدیر معاون

1906ء - - - - مارچ ”الندوہ“ سے علیحدگی

1906ء - - - - نواب صدر یار جنگ سے پہلی ملاقات

1906ء - - - - سہ روزہ ”وکیل“ امرتسری ادارت

1906ء - - - - ستمبر، اکتوبر بڑے بھائی ابوالنصر حسین آہ کی وفات

1906ء - - - - زلیخا بیگم سے شادی

1906ء - - - - نومبر میں ”وکیل“ کی ادارت سے علیحدگی

1906ء - - - - مسلم ایجوکیشنل کانفرنس دھاکہ کے اجلاس میں شرکت۔ اسی اجلاس میں آل انڈیا مسلم لیگ قائم ہوئی

1907ء - - - - جنوری، ہفت روزہ ”دارالسلطنت“ کلکتہ کا مولانا کی زیر ادارت از سر نو اجراء

1907ء - - - - ”وکیل“ امرتسر کے مالک شیخ غلام محمد کے اصرار پر دوبارہ ادارت سنبھالی

1908ء - - - - شیخ غلام محمد سے اخبار کی پالیسی پر اختلافات اور ادارت سے علیحدگی

1908ء - - - - 17 اگست والد کا انتقال، گاندھی جی کا تعزیتی تار

1908ء - - - - عراق میں علامہ آلوسی سے تحصیل۔ مغربی ایشیا اور فرانس کا سفر۔

1912ء - - - - 13 جولائی ہفتہ وار ”الہلال“ کا کلکتہ سے اجراء

1912ء - - - - 18 دسمبر مسلم لیگ کی بے بسی پر ”الہلال“ میں طویل تجزیہ اور تارج برطانیہ کے تحت حکومت خود اختیاری کے مطالبہ کو نصب العین قرار دینے کا مشورہ

1912ء - - - - 31 دسمبر مسلم لیگ نے مولانا کا مشورہ قبول کرتے ہوئے بائیں پور کے اجلاس میں سیلف گورنمنٹ کو نصب العین قرار دیا

1913ء - - - - 31 مئی مولانا حسرت موہانی کے ”اردوئے معلیٰ“ سے ضمانت طلبی، حکومت کے اقدام کے خلاف ”الہلال“ میں چڑھوا احتجاج

1913ء۔۔۔۔۔ یکم، 8، اکتوبر ”الہلال“ میں اخبارات، رسائل اور جرائد کے حقوق کے تحفظ کے لئے انجمن کے قیام کی تجویز اور ابتدائی پروگرام کا خاکہ

1913ء۔۔۔۔۔ 30، 31، دسمبر کے اجلاس مسلم لیگ آگرہ میں شرکت اور سیلف گورنمنٹ کے مطالبہ کے حق میں تقریر

1914ء۔۔۔۔۔ 10، جولائی ”الہلال“ میں جمعیت حزب اللہ کے قواعد کی اشاعت

1914ء۔۔۔۔۔ اکتوبر 12، 18، کا مشترکہ شمارہ ”الہلال“ ضبط

1914ء۔۔۔۔۔ 16، نومبر پچھلی ضمانت ضبط دس ہزار کی نئی ضمانت طلبی، مطالبہ پورا نہ کرنے کی وجہ سے 18، نومبر کی اشاعت کے بعد ”الہلال“ خود ہی بند کر دیا

1915ء۔۔۔۔۔ اگست مدرسہ ”دارالاشاد“ کا قیام

1915ء۔۔۔۔۔ 15، نومبر ہفتوار ”البلاغ“ کا کلکتہ سے اجراء

1915ء۔۔۔۔۔ مسلم لیگ کے سالانہ اجلاس بمبئی میں شرکت، دوسری جماعتوں کے ساتھ مذاکرات کرنے کے حق میں زبردست تقریر

1916ء۔۔۔۔۔ مارچ حکومت بنگال کی طرف سے ڈیفنس ایکٹ نمبر 3 کے تحت چار یوم کے اندر صوبہ بنگال سے نکل جانے کا حکم نامہ بعد میں یہ مدت بڑھا کر ایک ہفتہ کر دی۔ دہلی، پنجاب اور یوپی کی صوبائی حکومتوں نے پہلے ہی اپنے صوبوں میں داخلہ پر پابندی لگا رکھی تھی۔

1916ء۔۔۔۔۔ 30، مارچ۔ کلکتہ سے صوبہ ہمار کے شہر رانچی روانگی، شہر سے باہر ایک گاؤں مورابادی میں قیام، صوبہ بدر ہونے کے باعث ”البلاغ“ کی اشاعت ختم

1916ء۔۔۔۔۔ 8، جولائی۔ حکومت ہند کی طرف سے نظربندی کا حکم، پریس اور گھر کی تلاشی، گرفتار مسودات کا اتلاف

1919ء۔۔۔۔۔ ”تذکرہ“ اور ”جامع الشواہد فی دخول غیر المسلم فی المساجد“

1919ء۔۔۔۔۔ 27، دسمبر۔ شاہی فرمان کے ذریعے تمام سیاسی اسیروں کی رہائی

1920ء۔۔۔۔۔ 20، جنوری۔ رہائی کے بعد دہلی آمد، گاندھی جی سے پہلی مرتبہ ملاقات، وائسرائے سے ملاقات کے لئے جانے والے وفد میں شمولیت سے انکار، یادداشت پر دستخط

1920ء۔۔۔۔۔ 28، 29، فروری۔ ”مذہب عمل میں تجدید“ جلسوں کا صدر نہ بننے کا پرانا دستور العمل ختم، بنگال پر انشل خلافت کانفرنس کی صدارت، مسئلہ خلافت پر جامع، مبسوط اور طویل ترین خطبہ صدارت، بعد میں یہی خطبہ ”مسئلہ خلافت اور جزیرۃ العرب“ کے عنوان سے کتابی صورت میں شائع ہوا

1920ء۔۔۔۔۔ 23، مارچ میرٹھ خلافت کانفرنس میں شرکت اور گاندھی جی کے بعد تقریر

1920ء۔۔۔۔۔ 7، تا 9، فروری۔ خلافت کانفرنس لاڑکانہ سے خطاب

1920ء۔۔۔۔۔ 12، دسمبر۔ جامع مسجد ناخدا اکلکتہ میں قومی عربی مدرسہ کا قیام اور افتتاحی تقریب سے مولانا اور

گاندھی جی کا خطاب

1921ء - - - - مارچ - گاندھی جی کے ساتھ پنجاب کا دورہ، لاہور اور امرتسر میں عام اجتماعات پر پابندیوں کے باوجود مولانا نے قانون شکنی کرتے ہوئے تقاریر کیں

1921ء - - - - اپریل - مولویوں کے مسئلہ کا جائزہ لینے کے لئے کالی کٹ کاسفر، مدراس اور اردو میں قیام و خطاب

1921ء - - - - 18 / اگست - مقدمہ کراچی کے ملزمان کی گرفتاری کے خلاف ہائیڈے پارک کلکتہ کے جلسہ عام میں تقریر، جمعیت علمائے ہند اور خلافت کمیٹی کے جلسوں میں کراچی ریزولوشن کی حمایت میں تقاریر

1921ء - - - - 23 / ستمبر - تحریک عدم تعاون کی دعوت عام کرنے کے لئے ہفتہ وار ”پیغام“ کا کلکتہ سے اجراء

1921ء - - - - 20 / نومبر - صدارت اجلاس جمعیت علمائے ہند لاہور، دونوں جگہوں پر کراچی ریزولوشن کی چرچہ اور تائید کی

1921ء - - - - 10 / دسمبر - گرفتاری

1922ء - - - - 24 / جنوری - عدالت میں تحریری بیان داخل کیا جو بعد میں ”قول فیصل“ کے نام سے کتابی صورت میں شائع ہوا

1922ء - - - - 9 / فروری - بغاوت کے مقدمہ میں دفعہ 124 - الف کے تحت مجرم، ایک سال قید با مشقت کی سزا

1923ء - - - - 6 / جنوری - قید سے رہائی

1923ء - - - - یکم اپریل - عربی رسالہ ”الجامعہ“ کا اجراء

1923ء - - - - 15 / دسمبر - صدارت کانگریس کے سچل اجلاس دہلی کانگریس کے کم عمر صدر، کانگریس کے دونوں مختلف انجینال گروہوں میں مفاہمت کرائی

1925ء - - - - 22 / مئی - حصول پاسپورٹ کے لئے درخواست

1925ء - - - - 29 / دسمبر - صدارت آل انڈیا خلافت کانفرنس کانپور

1926ء - - - - فرقہ وارانہ فسادات کے خاتمہ کے لئے مساعی

1927ء - - - - فرقہ وارانہ فسادات کے خاتمہ کے لئے جلسہ عام سے خطاب کلکتہ

1927ء - - - - 10 / جون - ”الہلال“ کا دوبارہ اجراء

1927ء - - - - 9 / دسمبر - اس کے بعد ”الہلال“ ہمیشہ کے لئے غروب ہو گیا

1929ء - - - - 27 / جولائی - صدر مسلم نیشنلسٹ پارٹی اور سرورپورٹ کی حمایت

1930ء - - - - قائم مقام صدر آل انڈیا نیشنلسٹ کانگریس

1930ء - - - - 21 / اگست - گرفتاری

- 1931ء - - - - 27 جنوری - رہائی
- 1931ء - - - - 31 مارچ، یکم اپریل - جمعیت علمائے ہند کے سالانہ اجلاس کراچی کی صدارت
- 1931ء - - - - ستمبر - ترجمان القرآن کی جلد اول کی اشاعت
- 1932ء - - - - 12 مارچ - گرفتاری
- 1932ء - - - - 11 مئی - رہائی
- 1932ء - - - - ستمبر - جمعیت اہل حدیث کانفرنس کلکتہ سے خطاب
- 1936ء - - - - اپریل - ترجمان القرآن جلد دوم کی اشاعت
- 1937ء - - - - انتخاب کے بعد وزارت سازی کے سلسلہ میں یوپی اور بہار کے دورے، یوپی میں مسلم لیگ کے چودھری ظلیق الزمان اور نواب اسماعیل خاں کے ساتھ کانگریس مسلم لیگ مخلوط کابینہ بنانے کا معاہدہ، بہار میں ڈاکٹر سید محمود اور بمبئی میں مسٹر نریمان کو صوبائی اسمبلیوں کی کانگریس پارٹی کا قائد بنانے کی کوشش
- 1937ء - - - - 6 دسمبر - کانگریس کی جانب سے قومی ترانہ کے انتخاب کے لئے کمیٹی کی رکنیت
- 1938ء - - - - حمید نظامی کی دعوت پر لاہور میں منظور قادر کے مکان پر مسلم سٹوڈنٹس سے خطاب
- 1940ء - - - - 17 تا 19 مارچ کانگریس کا 52 واں اجلاس رام گڑھ میں بھاری اکثریت سے صدر چنے گئے اس عہدہ پر 1946ء تک فائز رہے، زبردست خطبہ صدارت، جس میں تمام مسائل کا احاطہ کیا خاص کر اقلیتوں کے حقوق کے تحفظ کے لئے وفاق کا حل تجویز کیا
- 1940ء - - - - 14 مارچ - پندرہ روزہ ”نوائے وقت“ لاہور کے اجراء پر تنقیدی پیغام
- 1940ء - - - - 14 دسمبر - پنجاب سے کلکتہ جاتے ہوئے الہ آباد ریلوے اسٹیشن پر صبح کی چائے پینے کے لئے ریفیو شمنٹ روم جاتے ہوئے گرفتاری اور دو برس کی سزائیں جیل میں قید
- 1941ء - - - - 4 دسمبر - رہائی باروولی میں ورکنگ کمیٹی کا اجلاس، گاندھی جی سے خیالات میں بعد میں اضافہ
- 191ء - - - - 9 فروری - چیانگ کائی شک سے ملاقات
- 194ء - - - - 23 مارچ - کرپس کا ہندوستان میں ورود، 25 مارچ کرپس سے ملاقات
- 1942ء - - - - 10 اپریل - ایک خط کے ذریعہ کرپس تجاویز مسترد کرنے کی اطلاع
- 1942ء - - - - مئی، جون - ہندوستان پر جاپانی حملہ کی صورت میں اقتدار سنبھالنے کی منصوبہ بندی
- 1942ء - - - - 14 جولائی تا 5 اگست - دورہ ہندوستان، تحریک کے بارے میں مقامی رہنماؤں کو ہدایات
- 1942ء - - - - 29 جولائی - اقتدار مسلم لیگ کو منتقل کر دینے کی پیش کش
- 1942ء - - - - 9 اگست - بمبئی میں علی الصبح گرفتاری اور قلعہ احمد نگر میں نظر بندی
- 1943ء - - - - 9 اپریل - کلکتہ میں اہلیہ کا طویل علالت کے بعد انتقال
- 1945ء - - - - اپریل - احمد نگر سے باکوڑہ منتقلی

- 1945ء - - - - 15 جون - رہائی
- 1945ء - - - - 24 جون - وائسرائے لارڈ ویل سے ملاقات
- 1945ء - - - - 25 جون - پہلی شملہ کانفرنس میں شرکت
- 1945ء - - - - 7 جولائی - نئی ایگزیکٹو کونسل کے لئے چدرہ ناموں پر مشتمل فہرست وائسرائے کو دی
- 1945ء - - - - 14 جولائی - پہلی شملہ کانفرنس کی ناکامی پر رٹو عمل
- 1945ء - - - - 15 جولائی - وائسرائے کے نام خط 'کانگریس پر عائد پابندی ختم کرنے' سیاسی قیدیوں کی رہائی اور پولیس کی آزادی کا مطالبہ
- 1945ء - - - - جولائی - علی گڑھ کے ریلوے سٹیشن پر لگی طلباء کا مخالفانہ مظاہرہ
- 1945ء - - - - 2 اگست - گاندھی جی کے نام مکتوب 'مسلمانوں کے خدشات دور کرنے کے لئے بعض نئی تجاویز
- 1946ء - - - - غبارِ خاطر، کاروانِ خیال کی اشاعت
- 1946ء - - - - مارچ - وزارت سازی کے لئے لاہور آمد، پنجاب میں پہلی مرتبہ کانگریس کو اقتدار میں لانے میں کامیابی، کانگریس، یونیونسٹ اور اکالی تحلو کا بیہ قائم کرنے کا فیصلہ
- 1946ء - - - - 2، 4 اپریل - حکومت اور مسلم لیگ پر انتخابات میں مداخلت اور دھاندلی کے الزامات
- 1946ء - - - - 6 اپریل - برطانوی کا بیہ مشن سے ملاقات، صوبوں کو زیادہ اور مرکز کو کم اختیارات دے کر اقلیتوں کو مطمئن کرنے کا فارمولا
- 1946ء - - - - 15 اپریل - مشن کو پیش کردہ تجاویز کانگریس میں انکشاف
- 1946ء - - - - 22 اپریل - صدارت کے لئے پنڈت جواہر لال نہرو کے نام کی تجویز
- 1946ء - - - - 7 جولائی - آل انڈیا کانگریس کمیٹی کا اجلاس، بمبئی میں پنڈت جواہر لال نہرو کا نام صدارت کے لئے پیش کیا
- 1946ء - - - - 9 جولائی - ہندوستان کی آئین ساز اسمبلی کے لئے صوبہ سرحد سے انتخاب میں حصہ
- لئے کاغذات نامزدگی پیش اور پہنچے - مولانا اور باچا خاں ممبر منتخب ہوئے
- 1947ء - - - - 15 جنوری - عبوری حکومت میں بطور وزیر تعلیم شمولیت
- 1947ء - - - - 19 فروری - فرقہ وارانہ یونیورسٹیوں کے قیام کی مخالفت
- 1947ء - - - - 31 مارچ - گاندھی جی سے دہلی میں نہایت اہم ملاقات، ملک کو تقسیم - پر اتفاق رائے
- 1947ء - - - - 2 اپریل - گاندھی جی تقسیم کے حق میں، مولانا کے لئے زندگی کا سب سے بڑا صدمہ
- 1947ء - - - - 14 مئی - لارڈ مونٹ بیٹن سے شملہ میں ایک گھنٹہ تک ملاقات، 'کابینہ مشن پلان کو بچانے کی آخری کوشش'، انتقالِ اقتدار دو ایک برس کے لئے ملتوی کرنے کی تجویز

- 1947ء - - - - 14 جون - آل انڈیا کانگریس میں ٹین جون پلان، تقسیم ہند منصوبہ کی مخالفت
- 1947ء - - - - 29 جون - دونوں مملکتوں کی دستور ساز اسمبلیوں کا مشترکہ اجلاس بلا کر اقلیتوں کے تحفظ کے لئے متفقہ لائحہ عمل مرتب کرنے کا مشورہ
- 1947ء - - - - 21 جولائی - آئین ساز اسمبلی کی رکنیت سے استعفیٰ
- 1947ء - - - - 15 اگست - آزاد ہندوستان کی پہلی کابینہ میں وزیر تعلیم
- 1947ء - - - - اکتوبر شاہی مسجد دہلی میں مسلمانوں سے خطاب
- 1948ء - - - - مارچ - ترک وطن کر کے جانے والے مسلمانوں کو تنبیہ
- 1949ء - - - - اپریل - انڈین نیشنل کمیشن فار کوآپریشن و دیوینسکو کے افتتاحی اجلاس میں خطبہ صدارت
- 1951ء - - - - کانگریس پارلیمانی پارٹی کے ڈپٹی لیڈر
- 1951ء - - - - جولائی - غیر ممالک کا دورہ کراچی میں مختصر قیام، مسٹر جناحؒ کے مرقد پر فاتحہ خوانی
- 1951ء - - - - جولائی - ایران میں آیت اللہ خمینی سے ملاقات
- 1952ء - - - - آزاد ہندوستان کے پہلے عام انتخاب میں لوک سبھا کے منتخب ممبر، مرکزی کابینہ میں تعلیم، قدرتی ذرائع اور سائنسی تحقیقات کے محکموں کے وزیر
- 1953ء - - - - اپریل - ریسرچ انسٹی ٹیوٹ رڈکی کی مرکزی عمارت کا افتتاح
- 1954ء - - - - اگست - للٹ کلا کا ڈیم کے افتتاحی اجلاس سے صدارتی خطاب
- 1955ء - - - - 25 مئی - بمبئی سے بحری جہاز کے ذریعہ انگلستان روانگی، رات کراچی میں قیام، پاکستان کے وزیر اعظم محمد علی بوگرہ سے ملاقات
- 1955ء - - - - 29 جولائی - انڈیا آفس لائبریری کو برطانیہ کی ملکیت تسلیم کرنے سے انکار
- 1956ء - - - - یونیسکو کی نويس جنرل کانفرنس دہلی کے صدر
- 1957ء - - - - ہندوستان کے دوسرے عام انتخاب لوک سبھا کے منتخب ممبر
- 1957ء - - - - اپریل - بطور وزیر تعلیم اور سائنسی تحقیقات حلف برداری
- 1958ء - - - - 15 فروری - انجمن ترقی اردو ہند کے اجلاس دہلی میں تقریر
- 1958ء - - - - 19 فروری - علی البصیح فالج کا شدید حملہ، تین یوم تک بے ہوش
- 1958ء - - - - 22 فروری - وفات صبح دو بج کر دس منٹ، سپہر تین بجے جامع مسجد کے زیر سائے اردو پارک میں دفن کئے گئے، نماز جنازہ مولانا احمد سعید نے پڑھائی
- آسمان تیری لحد پہ بچنم افشانی کرے

سورج کا سفر

قید..... اس تین حرفی لفظ میں کس قیامت کے معنی پنہاں ہیں اس کا اندازہ مجھے اگرچہ اس مضمون کو لکھنے سے قبل بھی تھا کیونکہ اس کی بہت سی شکلیں مجھے دن رات اس پورے نظام میں ہر جگہ نظر آتی رہتی ہیں۔ مجھے جیلوں کا مقصد کبھی سمجھ میں نہیں آیا کیونکہ ہم نے اپنے پورے سماج کو ایک جیل کی شکل دے رکھی ہے اور انسان جو پیدائشی طور پر آزادی کا حق رکھتا ہے وہ گویا ابھی تک ماں کی کوکھ سے جنم ہی نہیں لے سکا ہے۔ ایک مخصوص نظام اور ایک محدود گنجائش میں، ایک خاص سمنے اور سکڑے ہوئے اس مقید انسان کا جنم کب ہو گا؟ اس سوال نے میرے سامنے کئی چہرے لاکھڑے کئے ہیں وہ چہرے بھی کسی اجتماعی مقصد کیلئے انفرادی طور پر قید و بند کی اذیتیں برداشت کرتے رہے اور وہ انسان بھی جو اپنے اپنے سماجی رتبے اور مقام کیلئے یعنی اپنے انسان ہونے کا حق مانگنے کی لڑائی میں گمنام مجاہدوں کی طرح لڑتے رہے اور اب بھی لڑ رہے ہیں۔ ایسے گھٹن زدہ معاشرے اور دیمک زدہ سماج میں ضمنی جیلوں کی ضرورت ویسے بھی نہیں پچتی، اور اس صورت میں ان کی حیثیت اور مضحکہ خیز ہو جاتی ہے جب لوگ جیلوں میں اسی طرح آزاد رہتے ہیں جیسے مولانا ابوالکلام آزاد تھے۔ آزاد نہ تو اس رستے کے پہلے مسافر تھے اور نہ ہی آخری لیکن جن کے نقش قدم پر وہ چلے اور اپنے نقش قدم جن کیلئے چھوڑ گئے ان کا ذکر مضحکہ خیز نہیں بلکہ حکایت خونچکاں کی مانند ہے، یہ داستان مزے لے لیکر بیان نہیں کی جاسکتی بلکہ اس کو لکھتے ہوئے بعض اوقات

دل لہو اور انگلیاں نگار جیسی کیفیت ہو جاتی ہے۔ وہیں جہد مسلسل اور عزم لازوال جیسے الفاظ محض کاغذی حرف نہیں لگتے ان کے مفہوم اور معنی سمجھ میں آئے لگتے ہیں اور دل خود بخود کسی ایسی آگ میں کود پڑنے کیلئے آمادہ ہونے لگتا ہے جس کی چنگاریوں سے ظلمتِ شب کا سینہ چاک ہو سکے۔

یہ بھی کیسا عجیب المیہ ہے (الہیے عجیب ہی ہوتے ہیں) کہ بہت سے لوگ محض اس لئے جرم کرتے ہیں کہ انہیں جیل جا کر دو وقت کی روٹی مل جاتی ہے شاید اسی لئے ہمارے ملک کے ایک عظیم آمر نے کہا تھا کہ پاکستان میں کوئی شخص بھوکا نہیں سوتا اسے یقین تھا کہ مجرموں کیلئے جیل ہے اور جو مجرم نہیں ہے اور ضمیر کا قیدی ہے اس کیلئے بھی قید اور اذیت ہے۔ اس حوالے سے تو دنیا بھر میں کوئی شخص بھوکا نہیں سوتا ہو گا۔

مجھے یہ بات بھی دلچسپ لگتی ہے کہ ہمارے ملک میں کسی فن کیلئے حکومت کی طرف سے کوئی باضابطہ اکیڈمی نہیں ہے لیکن جیل کی اکیڈمی کو دن رات ایڈوانس کیا جا رہا ہے۔ میں جیل کو صرف اخلاقی مجرموں کے حوالے سے نہیں دیکھ رہی اس لئے کہ ان ہی جیلوں میں سیاسی قیدی بھی رکھے گئے اور جہاں اخلاقی مجرم جیل میں اپنے جرم میں مزید طاق ہو کر نکلے وہیں سیاسی قیدی اپنے نظریات میں مزید بے باک ہو کر باہر آئے اور نہ صرف یہ بلکہ انہوں نے جسم کی اس قید اور روح کے ان تازیانیوں میں بھی اپنی قوتِ ارادی، اپنی کٹ منٹ اور اپنے عوام سے رابطہ برقرار رکھا۔

بظاہر قید بغاوت کا نتیجہ ہوتی ہے بغاوت تو شیطان نے بھی کی لیکن قدرت کے نظام نے اس باغی کو آزاد چھوڑ دیا۔ شاید آسمانی قوتوں کا ذہن جانتا ہو گا کہ قید میں رہ کر باغی انقلابی بن سکتا ہے اس لئے شیطان کو انقلابی کے بجائے اشتہاری مجرم بنانا زیادہ بہتر فیصلہ رہا اور وہ ہمیشہ کیلئے نسل انسانی کا دشمن قرار پایا کیونکہ آسمانی کتابوں نے اس کی بغاوت کو منفی قرار دیا تھا لیکن باوجود اس کے یہ بات بجائے خود اہم ہے کہ اپنے سے بڑی طاقت کے آگے انکار کی جرأت کرنا ایک بڑا اقدام تھا یہی چیز شیطان کی بغاوت کی واحد خوبی ہے۔ اس کے بعد محققین انسانی تاریخ میں پرومی تھیس کی بغاوت کا ذکر کرتے تھے لیکن جو تحقیق اب سامنے آئی ہے اس کے مطابق جب یہودی تورات کی ترتیب میں شیطان کی بغاوت کا قصہ رقم کر رہے تھے تو اس سے تقریباً ڈھائی سو سال قبل یونان کا ایک کسان ہیمیڈ (۵۰ ق۔ م) پرومی تھیس کی بغاوت کا قصہ رقم کر چکا تھا گویا تاریخ کی رُو سے پرومی تھیس شیطان سے بھی پہلے باغی قرار پایا جا چکا تھا۔ پرومی تھیس کے معنی دُور اندیش کے ہیں اس کا نشان سورج کی علامت ہے۔

تاریخ میں ہمیں دو طرح کی بغاوتوں کا ذکر ملتا ہے ایک آسمانی طاقتوں کے خلاف اور دوسری ارضی اور سماجی رشتوں کے خلاف، مثلاً کسانوں، غلاموں اور دستکاروں کی اولین بغاوت جو اٹھارہویں صدی قبل مسیح میں ہوئی، سماجی اور ارضی قوتوں کے خلاف تھی یہ بغاوت کسی بڑی تبدیلی کا باعث نہیں بنی کیونکہ اس میں ترتیب اور ڈسپلن کا فقدان تھا پھر پیداواری قوتیں بھی اتنی ترقی یافتہ نہیں تھیں کہ بغاوت کے فوراً بعد اقتدار پر قبضہ کر کے کسی نئے نظام کی بنیاد رکھی جاسکتی لیکن یہ بغاوت پانی میں پھینکے جانے والے پہلے کنکر کے برابر تھی جس کے باعث فرعون کو تخت سے دست بردار ہونا پڑا اور تمام امیر طبقہ اپنے رہائشی محل چھوڑ کر بھاگ گیا باغیوں نے فرعونوں کی دفن شدہ دولت لوٹ لی اور تمام مال و متاع پر قابض ہو گئے اس کے ساتھ ہی انہوں نے اپنے دولت مند آقاؤں سے غلاموں کی طرح کام لینا شروع کر دیا جیسا کہ پتہ چلتا ہے کہ یہ بغاوت کسی بڑی سماجی تبدیلی کا پیش خیمہ نہیں تھی لیکن اس سے دہقانوں اور کسانوں کو کچھ نہ کچھ مراعات ضرور ملی ہوں گی پھر یہ کہ اس کے اثرات سے اس وقت دنیا کی معاشی حیثیت میں بڑی تبدیلی واقع ہوئی ہوگی اس کا نفسیاتی اثر سب سے اہم تھا کہ امراء اور روساء کیلئے یہ خوف ایک مستقل عذاب بن گیا ہو گا کہ کچلا ہوا اور دبا ہوا طبقہ اقتدار پر قابض ہو سکتا ہے جو ظاہر ہے کہ طبقاتی معاشرے کا فطری منفی ردِ عمل تھا۔ سبب حسن کے الفاظ ہیں۔

”آسمانی طاقتوں کے خلاف بغاوت کا تصور چونکہ ارضی طاقتوں کے خلاف بغاوت ہی سے وابستہ ہے لہذا بغاوت کی سماجی نوعیت پر غور کرنا بے محل نہ ہو گا بغاوت نام ہے حکومت وقت یا مروّجہ قوانین و ضوابط، یا مروّجہ عقائد و اقدار سے اعلانیہ انحراف کا، بغاوت فکر و عمل کا منفی انداز ہے جو حال کے جبر سے نشوونما پاتا ہے باغی کو اس سے سروکار نہیں ہوتا کہ جس تخریب کے وہ درپے ہے اس کے بلے پر کوئی بہتر عمارت کھڑی ہو سکتی ہے یا نہیں۔ حال کی سخت گیریاں اس پر اتنی حاوی ہوتی ہیں کہ وہ مستقبل کے بارے میں بالکل نہیں سوچتا۔“

مجھے یہاں سبب حسن کے ان الفاظ سے اختلاف ہے کہ بغاوت فکر و عمل کا منفی انداز ہے کیونکہ تاریخ کی زیادہ تر بغاوتیں معاشرتی ارتقاء کی اس منزل تک پہنچتی نظر آتی ہیں جہاں فکر و عمل کا انداز اگر منفی تھا بھی تو مثبت بن جاتا ہے جب فرد اپنی لڑائی لڑ رہا ہوتا ہے تو ممکن ہے کہ وہ منفی ہی ہو، لیکن جب اس لڑائی میں وہ اپنا کام محسوس کرتا ہے کہ اور بھی بہت سے لوگ شامل ہو رہے ہیں اور یہ ذاتی جنگ اجتماعی تبدیلی کا راستہ بن رہی ہے تو اس کی سوچ اور عمل مثبت ہو جاتا ہے۔ بلکہ یہ کہنا مناسب ہو گا کہ اب اس کی سوچ اور عمل کے سامنے چونکہ ایک ٹھوس اور واضح منزل موجود ہوتی

ہے اس لئے وہ مثبت قرار پاتا ہے لیکن جب غلاموں کے پاس کھونے کیلئے زنجیروں کے سوا کچھ بھی نہ ہو تو پھر کیا چیز انہیں بغاوت سے روکے اور کیوں روکے؟۔

یونانی دیومالائی کمانیوں میں کروئس جب مالکِ کائنات ہوا تو اس کے بیٹے زیوس نے اقتدار کیلئے اس سے جنگ لڑی جس میں زیوس کے صرف ایک بھائی ”دورانڈیش“ پرومی تھیس نے اس کا ساتھ دیا، باقی اپنے باپ کے ساتھ تھے کروئس مارا گیا اور زیوس کائنات کا مالک بنا اس نے خوش ہو کر پرومی تھیس کو دیوتا کا درجہ دیا۔ ایٹھینا دیوی، جو عقل و دانش کی دیوی تھی اس نے پرومی تھیس کو بہت سے علوم سکھائے جس میں کھیتی باڑی، گھربانا، علم نجوم، معدنیات، طب ریاضی اور جہاز رانی شامل تھے۔ پرومی تھیس نے یہ تمام علوم انسانوں کو سکھادیئے۔ زیوس کو یہ بات پسند نہیں آئی کہ انسان اس پر انحصار کرنا چھوڑ دیں لہذا اس نے نسلِ انسانی کو تباہ کرنے کا فیصلہ کیا۔ پرومی تھیس نے زیوس کو اس اقدام سے باز رکھنا چاہا مگر وہ نہیں مانا تب پرومی تھیس نے سورج سے ایک شمع روشن کی اور وہ انسانوں کو دے آیا۔ گویا انسان کے ہاتھ آگ کا نسخہ کیا آ گیا آگ کا علم انسان کے ہاتھ میں آنے کا مطلب یہ تھا کہ وہ اب کائنات کے ہر راز سے واقف ہو گیا۔ آگ کا ہر در انسان پر کھل گیا یہی وہ جرم تھا جس پر انسان جنت سے نکالا گیا تھا انسان کو آگ کی دینے کے اس جرم میں شیطان معتب قرار پایا اگرچہ وہ اس کے باوجود منفی تھا مگر پرومی تھیس انسان کا دوست تھا لہذا زیوس نے پرومی تھیس کو گرفتار کر کے کوہ قاف کی سب سے اونچی چوٹی پر باندھ دیا جہاں ایک گدھ دن بھر پرومی تھیس کا کلیجہ نوچ نوچ کر کھاتا تھا۔ زیوس کی شرط یہ تھی کہ پرومی تھیس اپنے جرم کا اعتراف کرے، معافی مانگے اور انسان سے آگ کا نسخہ واپس لے کر آئے۔ پرومی تھیس نے ایسا کرنے سے انکار کر دیا مگر اس کا کہنا تھا کہ مجھ سے زیادہ آزاد کون ہو سکتا ہے جسے تم جان سے مار بھی نہیں سکتے کوہ قاف کی چوٹی اس لحاظ سے دنیا کا پہلا جیل خانہ تھی جہاں ایک باغی اور سیاسی قید تھا اور جس نے حاکم وقت کے آگے جھکنے سے انکار کر دیا۔ آگ کے اس راستے پر تب سے ہر باغی نے چلنے کا فیصلہ کر لیا۔ وہ جو انسان کیلئے اس کائنات میں بہتری اور خوشی کے راستے بنانا چاہتے ہیں انہیں اسی طرح اپنے سینے پر ایک گدھ بٹھانا پڑتا ہے جو ان کا کلیجہ نوچ نوچ کر کھاتا ہے۔ یونانی ڈرامہ نویس ایس کالی لس نے لکھا ہے۔

نسلِ انسانی پر تمہاری شفقت عنایت نے تم کو یہ دن دکھائے ہیں

تم وہ دیوتا ہو جو دیوتاؤں کے عتاب کے آگے نہیں جھکا

لیکن تم اپنی حد سے آگے بڑھ گئے

اور فانی انسان کو مراعات دے دیں
 اب اس پاداش میں تم اس چٹان کا پہرہ دو
 اب ذرا ان مکالموں پر نظر ڈالئے جو پرومی تھئیں اور پریوں کے کورس کے درمیان ہوا۔
 کورس - تم نے انسانوں کے دکھوں کی کیا دوا تجویز کی؟
 پرومی تھئیں - میں نے ان کے دلوں میں امید کے سدا بہار پھول کھلا دیئے۔
 کورس - یہ تحفہ تو ان کیلئے بڑی نعمت ثابت ہو گا؟
 پرومی تھئیں - میں نے ان کو اس سے بھی بڑی چیز عطا کر دی میں نے آگ ان کے حوالے کر دی۔

کورس - انسانوں کو، جن کی زندگی چند روزہ ہوتی ہے گویا وہ اب آگ کی گرم روشنی کے مالک ہیں۔

پرومی تھئیں - ہاں اور اس کی مدد سے اب وہ ان گنت ہنروں کے ماہر ہو جائیں گے۔
 یہاں یہ سوال اہم ہے کہ آگ میں ایسی کیا خاص بات تھی جو زیوس انسانوں سے پوشیدہ رکھنا چاہتا تھا۔ آگ دراصل ایسا کیمیائی عمل ہے جس سے مادی اشیاء کی حالت تبدیل ہوتی ہے نئی حالت بنتی ہے گویا آگ کائنات کی سب سے بڑی انقلابی قوت ہے۔ روما کے سائنس دان پلاستی کیر (۲۳-۶۷۹) کے ایک مضمون کا اقتباس دیکھئے۔

میں نے انسان کی قوتِ ایجاد کا تذکرہ مکمل کر لیا مجھ کو یہ دیکھ کر بڑی حیرت ہوتی ہے کہ تقریباً ہر موقع پر آگ ہی نے فعال کردار ادا کیا ہے۔ آگ ریت کو کبھی شیشے میں بدلتی ہے، کبھی چاندی میں، کبھی شخرف میں، کبھی طرح طرح کے جستوں میں، کبھی رنگوں میں اور کبھی دواؤں میں۔ آگ ہی سے پتھر کو پگھلا کر کانہ بناتے ہیں، لوہے کو ڈھالتے ہیں اور سونا تیار کرتے ہیں۔ آگ ہی کنکر کو پتھر کو جلا کر چوڑا بنا دیتی ہے جس سے ہم اپنے گھروں کی چھتوں دیواروں کو مستحکم کرتے ہیں پھر ایک ہی شے پہلی آنچ میں کچھ ہوتی ہے دوسری آنچ میں کچھ اور تیسری آنچ میں کچھ اور مثلاً کوئلے میں بجھنے کے بعد ہی طاقت آتی ہے اور ہم سمجھتے ہیں کہ اس میں اب دم نہیں رہا۔ حالانکہ اس کی طاقت اور بڑھ چکی ہوتی ہے او آگ۔ قدرت کا وہ مظہر جس کی نہ اتھاہ ہے نہ جس کا پیٹ کبھی بھرتا ہے ہم تجھ کو کیا کہیں؟ خالق یا مالک؟

ایک ہی شے پہلی آنچ میں کچھ دوسری آنچ میں کچھ اور تیسری میں کچھ ہے اس بات میں سارا فلسفہ موجود ہے یہیں سے سائنس اور مذہب کا وہ ٹکراؤ شروع ہوتا ہے جس نے جیور دانو برو نو کو

دور بین کی ایجاد کے جرم میں چرچ کے ہاتھوں زندہ جلاد یا سائنس کی ترقی، اور آگہی کی روشنی نے مذہب کے ایوانِ اقتدار کو لرزاکر رکھ دیا مگر گالیلو نے جل کر مرجانے کی بجائے دوسرا راستہ اختیار کیا اس نے دور بین سے ثابت کیا کہ مذہب کا یہ کہنا کہ آسمان گردش کرتا ہے اور زمین ساکن ہے غلط ہے بلکہ زمین گردش کرتی ہے اور وہ بھی سورج کے گرد جبکہ آسمان ایک ساکن غبار ہے۔ گالیلو کے اس نظریے نے چرچ میں ہنگامہ پیا کر دیا اسے حکم ہوا کہ وہ اپنے نظریے کو غلط قرار دے اور کہے کہ اس نے جو کچھ کہا تھا بدعت تھا ورنہ اس کو محکمہ احتساب کے حوالے کر دیا جائے گا جو اس پر تشدد کر کے یہ سب کہلائیں گے جو وہ کہلاتا چاہتے ہیں۔ گالیلو نے کہا میں کتا ہوں کہ میں نے جو کچھ کہا وہ بدعت تھا آسمان گردش کرتے ہیں اور زمین ساکن ہے پھر وہ آگے بولا مگر یہ کہنے سے کیا ہوتا ہے زمین تو پھر بھی گردش کرتی رہے گی اس کے بعد گالیلو کو اس کے گھر میں نظر بند کر دیا گیا یہ نظر بندی اس کیلئے ایک نعمت ثابت ہوئی اس نے اس قید تنہائی میں سائنسی انکشافات کے ڈھیر لگا دیئے اور اس کی دو کتابیں چوری چھپے ملک سے باہر چھپ گئیں غرض فرس اور جغرافیہ کی دنیا میں انقلاب آ گیا مگر کمال یہ تھا کہ جب بھی گالیلو کو عدالت میں بلایا جاتا وہ حاکم وقت سے معافی مانگتا اور قید میں جا کر اپنا کام شروع کر دیتا گویا اس نے جیور دانو برو نو کے زندہ جلائے جانے سے یہ سبق سیکھا کہ رجعت پسند طاقتوں کے ہاتھوں مر کر اپنا کام بند کر دینے سے بہتر ہے کہ ایک نہ ایک راستہ کھلا رکھا جائے گا لیلو ایسا نہ کرتا تو آج سائنسی ترقی میں ہم پتہ نہیں کتنے برس پیچھے ہوتے۔

یہاں پر مولانا کا وہ دور سامنے رکھیں تو صورتِ حال میں کتنی مماثلت نظر آتی ہے دو مختلف شعبوں کے انسان مگر جن کا مکتبہ فکر انسانیت کی بھلائی اور عوام دوستی تھا ایک جیسے حال میں نظر آتے ہیں۔ مولانا آزاد کو بنگال سے جلا وطن کیا گیا تھا اور وہ رانچی میں تھے تو انہوں نے وہاں کے لوگوں کی حالت دیکھ کر اپنا کام کرنا شروع کر دیا۔

”رانچی ایک ایسا مقام تھا جہاں مسجدیں بے چراغ تھیں وہاں ایک خورشید سے دیو حرم سب میں اُجالا ہو گیا مولانا نے نظر بندی کا یہ زمانہ جس عزم، استقلال، استغناء اور قوتِ ایمان کے ساتھ بسر کیا وہ آئمہ سلف کی یاد کو تازہ کرتا ہے لکھتے ہیں ”میں سیاسی زندگی کے ہنگاموں کو نہیں ڈھونڈتا تھا بلکہ سیاسی زندگی کے ہنگاموں نے مجھے ڈھونڈ نکالا تھا۔“

۸ جولائی ۱۹۱۶ء کو جب حکومت ہند نے مولانا آزاد کے نظر بندی کے احکام جاری کئے تو

۱ مولانا اس پر مسرور و شاداں ہوئے کہ انہیں تصنیف و تالیف کیلئے موقع ہاتھ آ جائے گا۔ ڈاکٹر انور

سجائی نیلی نوٹ بک“ میں لکھتے ہیں کہ اگر حکومت پنجاب نے مجھے جیل نہ بھیجا ہوتا تو میں اتنی اچھی کتاب پڑھ پاتا اور نہ اس کا ترجمہ کر سکتا تھا۔ اس لئے نیلی نوٹ بک“ کیلئے میں حکومت پنجاب کا مٹھو ہوں۔ آزادی کا یہ نیا مفہوم سارتر، جمہوریہ سکوت میں بیان کرتا ہے ”ہم کبھی اتنے آزاد نہیں تھے کہ جتنا جرمنوں کے تسلط کے دوران میں تھے ہمیں تمام حقوق سے محروم کر دیا گیا تھا، ہمیں بات کرنے کا بھی حق میسر نہیں تھا ہر روز ہماری توہین کی جاتی تھی اور ہمیں یہ سب چُپ چاپ سہنا پڑتا تھا، ہمارے گروہ کے گروہ مزدوری، یہودیت یا سیاسی قید کے نام پر جلا وطن کر دیئے گئے تھے۔ اشتہاروں، اخبارات اور اعلانات میں سینما کے پردے پر ہماری جو بے رنگ اور گھناؤنی تصویر دکھائی جاتی تھی ہمارے ستم گریہ توقع رکھتے تھے کہ ہم اسے قبول کر لیں یہی وجہ ہے کہ ان حالات میں ہم آزاد تھے ہمارے افکار میں ناشکی زہر سرایت کر چکا تھا اس لئے ہم اپنے صحیح خیال ہی کو اپنی فتح مندی سے تعبیر کرتے تھے۔ طاقت ور پولیس ہمیں زبان بندی پر مجبور کرتی تھی اس لئے ہماری زبانوں سے نکلا ہوا ہر لفظ اصولوں کے اعلان کا درجہ رکھتا تھا، ہمارا ہر وقت شکار کھیلا جاتا تھا اس لئے ہمارا ہر اشارہ سنجیدہ، ذمہ دارانہ وابستگی سے برہہ ور تھا۔ دشمن کے ظلم و تشدد نے ان غیر معمولی حالات میں ہمیں ایسے سوالات پوچھنے پر مجبور کر دیا جو آدمی کو عام حالات میں نہیں سوجھا کرتے اسی طرح آزادی کا بنیادی سوال اٹھایا گیا تھا اور ہم اس گہرے علم سے برہہ ور ہوئے جو کہ کسی آدمی کو اپنی ذات سے متعلق ارزائی ہو سکتا ہے یہ اس کی اپنی آزادی کی حدود ہیں۔“

اس طرح تشدد کرنے والے ایک نئے انسان کو جنم دیتے ہیں سارتر کا یہ فلسفہ وجودیت کے نام سے آگے جا کر آزادی کا جو مفہوم دیتا ہے وہ نقادوں کی نظر میں اور اپنی عملی شکل میں بہت مثبت نہیں ہے مگر یہ بات اپنی جگہ اہمیت کی حامل ہے کہ جرمنوں کی قید نے ہی سارتر اور اس جیسے بہت سے انسانوں کو ان کے وجود اور اس وجود کی آزادی کی اہمیت کا احساس دلایا اُس وجود اور اُس آزادی کا جو انہیں اس قید سے قبل نہیں تھا۔

..... یہاں پر رک کر ایک بار پھر قدیم یونان پر ہماری نظر جاتی ہے کہ سقراط کے ذکر کے بغیر جیل میں آزادی اور آزادی میں سے موت کا تصور اُدھورا ہے۔ آزادی میں سے موت کی بات میں نے اس لئے کی ہے کہ یہ موت اور زہر کا پیالہ سقراط کا اپنا انتخاب تھا باوجود اس کے کہ وہ حالات سے فائدہ اٹھا سکتا تھا۔ خوش قسمتی سے مجھے رومن آگورہ (ایٹھنز کا وہ محلہ جہاں سقراط رہتا تھا) کی ان گلیوں میں جانے اور انہیں دیکھنے کا اتفاق ہوا جہاں صبح سویرے یونان کا وہ بد صورت سنگ تراش جو دراصل اپنے باطن میں ایک علم اور دانش کا خوبصورت مجسمہ تھا، گھومتا اور پھر تارہتا

تھا۔ سقراط اپنے آپ میں کھویا ہوا خیر و شر کی تلاش میں پھرتا رہتا تھا اور ایتھنز کے نوجوان اس کے پیچھے پیچھے اس امید پر چلتے تھے کہ کب اس کی پھٹی قبا سے دانش کا کوئی انمول موتی گرے اور وہ لپک کر اسے چُن لیں۔ ایتھنز کے نوجوان اس کے شیدائی تھے کیونکہ اس کی فکر سماج کے رجعت پسندوں کے بنائے ہوئے بُنوں سے نہ صرف نکل راتی تھی بلکہ اپنی دلیل سے انہیں نکلنے بھی کر دیتی تھی۔ ایتھنز کے ارباب اختیار کو نوجوانوں کا سقراط سے یہ ربط و ضبط برداشت نہیں تھا ان کے بنائے ہوئے نظام کو جس نسل نے بڑھ کر تھا منا تھا ان کے حساب سے سقراط اس نسل کو اس نظام سے باغی کر رہا تھا۔ سقراط بت پرستی کے خلاف تھا اور روایتی رسوم عبادت ادا کرنے سے گریز کرتا تھا، غرضی بے راہ روی کے خلاف تھا۔ اب ذرا صورت حال کا جائزہ یوں لیجئے کہ اس دور کے حکام، امیر طبقہ کو ناپسند کرتے تھے جبکہ سقراط کی صحبت میں امیر طبقہ کے نوجوان بیٹھتے تھے جس سے حکمران طبقہ کو یہ خوف لاحق ہو گیا کہ یہ علمی اجتماع کسی عوامی انقلاب کا پیشہ خیمہ نہ بن جائے۔ ازل سے حکمران طبقہ کا جو خوف دانشوروں کو دارورسن تک لے گیا وہ یہاں بھی موجود تھا۔ لہذا سقراط پر مقدمے قائم کئے گئے، یہ مقدمے بالکل ایسے تھے جیسے مارشل لاء دور میں سیاسی قیدیوں کیلئے تیار کئے جاتے ہیں جس میں فردِ جرم کا ہونا نہ ہونا برابر ہوتا ہے جس میں ملزم کے دلائل اور اس کا وکیل فاضل، بلکہ فضول کردار ہوتے ہیں اور جس میں فیصلے پہلے سے تیار ہوتے ہیں۔ صرف ایک دکھاوے کی کارروائی کے بعد اپنا طے شدہ فیصلہ سنا دیا جاتا تھا لہذا سقراط کے تمام ترمذ لں اور پُر زور جوابات بے سود تھے فیصلہ لکھا جا چکا تھا۔ سقراط نے جب محسوس کر لیا کہ اسے موت کی سزا یقینی دی جائے گی تو اس نے کہا۔

”میں تمہیں صاف صاف بتاؤں کہ اگر تم میرے جیسے شخص کو جان سے مار دو گے تو تم مجھے اتنا ضرر نہیں پہنچا سکو گے جتنا اپنے آپ کو پہنچاؤ گے۔“

سقراط دراصل اپنے آپ کو بڑکھی کہتا تھا۔ بقول علی عباس جلال پوری کے ہر معاشرے میں ایک بڑکھی کی ضرورت ہوتی ہے جو لوگوں کو کاٹ کاٹ کر انہیں سوچنے پر مجبور کر دے۔

لیکن علی عباس جلال پوری نے اس بات پر غور کیوں نہیں کیا کہ لوگ بڑکھی کے کاٹنے پر غور و فکر کرنے سے زیادہ اسے مار دینے پر زور دیتے ہیں اور یہی ان کیلئے آسان راستہ ہوتا ہے مگر سقراط وہ بڑکھی تھا جس کی موت اس کی زندگی سے زیادہ نقصان دہ ثابت ہوئی کیونکہ پھر یہ ایک استعارتی موت بن گئی۔ سقراط کے الفاظ میں کسی شخص کو اختلاف رائے یا تنقید کرنے کے جرم میں قتل کر دینے سے کوئی سیاسی معاشرتی عقدہ حل نہیں کیا جاسکتا، چیکرانوں کی سمجھ سے آج

تک بالآخر ہے لہذا وہ سیاسی قیدی کو زہر کا پیالہ یا پھانسی دینے سے قبل قید کے جس مرحلے سے گزارتے ہیں وہ تاریخ کا ایک نیاباں رقم کر جاتا ہے۔ تاریخ کا بھی اور سیاسی ادب کا بھی۔ میں یہاں سقراط کے الفاظ میں ذرا سی ترسیم کر رہی ہوں کہ حکمران یہ سمجھتے ہیں کہ وہ دوسروں کو قتل یا قید میں رکھ کر انہیں بات کرنے سے باز رکھ سکیں گے کہ وہ ان کی برائی پر ملامت نہ کریں تو یہ فرار کا راستہ ہے، عزت کا راستہ نہیں۔ لہذا سزائے موت کے بعد خود سقراط نے اپنے شاگردوں کی تمام تر خواہش کے باوجود فرار کے بجائے عزت کی موت قبول کر لی، اس کی یہ دلیل خوبصورت ہے کہ موت ایسی شے نہیں کہ جس سے دُور بھاگا جائے۔

امیر جماعت اسلامی ابوالاعلیٰ مودودی پر ۵۳ء میں جب قادیانیوں کے خلاف پمفلٹ لکھنے کے جرم میں مجسٹریٹ نے موت کی سزا سناتے ہوئے کہا کہ آپ چاہیں تو اپیل کر سکتے ہیں جس پر مودودی صاحب کا چہرہ متمنا تھا اور انہوں نے گرجدار اور باوقار لہجے میں کہا ”مجھے کسی سے کوئی اپیل نہیں کرنی ہے زندگی اور موت کے فیصلے زمین پر نہیں آسمان پر ہوتے ہیں۔ اگر وہاں میری موت کا فیصلہ ہو چکا ہے تو دنیا کی کوئی طاقت مجھے موت سے نہیں بچا سکتی اور اگر وہاں سے میری موت کا فیصلہ نہیں ہوا ہے تو دنیا کی کوئی طاقت میرا ہال بھی بیکا نہیں کر سکتی“ اس کے بعد مودودی صاحب کو پھانسی پانے والوں کی کوٹھڑی میں پہنچا دیا گیا۔ جہاں انہوں نے پھانسی پانے والے مجرموں کے کپڑے زیب تن کئے۔ نمازِ عشاء سے فارغ ہو کر زمین پر بڑے ٹاٹ کے بستر پر لیٹ کر ایسے سوئے کہ رات بھر ان کے خرائے سُن سُن کر پھر دار حیرت میں ڈوب رہے کہ یا اللہ عجیب شخص ہے جو پھانسی کا حکم پا کر ایسا مدہوش سویا کہ گویا اس کے سارے فکر و تردد دور ہو گئے۔ مودودی صاحب اپنے فعل و عمل سے مطمئن تھے ان کے ضمیر پر کوئی بوجھ نہ تھا۔ اس لئے موت کی منزل کوئی مشکل منزل نہیں لگی یہ اور بات ہے کہ اس کے بعد عوامی دباؤ کے تحت خود حکومت کو ان کے خلاف اپنا فیصلہ بدلنا پڑا اور موت کی سزا کو قید کی سزا میں تبدیل کر دیا گیا۔

مودودی صاحب کی اس کیفیت کو فیض کے ان اشعار میں محسوس کیا جاسکتا ہے۔

یونہی ہمیشہ الجھتی رہی ہے ظلم سے خلق
نہ ان کی رسم نئی ہے، نہ اپنی ریت نئی
یونہی ہمیشہ کھلائے ہیں ہم نے آگ میں پھول
نہ ان کی ہار نئی ہے نہ اپنی جیت نئی
اسی سبب سے فلک کا گلا نہیں کرتے
ترے فراق میں ہم دُور نہیں کرتے

ستراط کے زہر پینے سے لے کر ذوالفقار علی بھٹو کی پھانسی کی تاریخ تک ایسی کتنی شرمناک مثالیں ہیں کہ حکمرانوں نے اپنے اقتدار کی ”ہیبت“ کا خود شکار ہو کر (طاقت کا نہیں) کسی محض اچھے انسان کو بہت اعلیٰ ہستی بنا دیا بلکہ ذوالفقار علی بھٹو کی پھانسی میں شرمناک ترین پہلو یہ ہے کہ یہ فعل جرأت کے ساتھ بھی نہیں کیا جا سکا اس کا اعلان اسے ایک درست فیصلہ بنانے میں مدد دیتا مگر جو فیصلہ اپنی ابتداء میں ہی غلط تھا اس کو درست بنانے کی ساری کوششیں یوں رائیگاں گئیں کہ ”فیصلہ کرنے والا“ اپنے ”حلقہ انتخاب“ سمیت اپنے ”قادر مطلق“ کے فیصلے کی آگ میں جل کر راکھ ہو گیا۔

ذوالفقار علی بھٹو بھی ملک سے فرار ہو سکتے تھے اور ستراط بھی زہر پینے سے بچ سکتا تھا مگر دونوں نے موت کو اور بالآخر موت کو ہی قبول کیا دونوں جانتے تھے کہ وہ تاریخ کا استعارہ بن جائیں گے چاہے ان کے فلسفے، ان کی سیاست اور ان کے فیصلوں میں بہت کچھ غلط تھا یہ شاندار موت سارے داغ دھوے گی گویا ستراط کا کمناور دست تھا کہ اسے مارنے والے زیادہ نقصان میں رہیں گے لہذا ذوالفقار علی بھٹو کو مارنے والے بھی بہت نقصان میں رہے۔

امریکن ناولسٹ جیک لنڈن نے کہا ہے ”مجھے سچ کے چہرے کی ایک جھلک دیکھ لینے دو مجھے بتاؤ سچ کا چہرہ کیسا ہوتا ہے۔“

میں نے بھی کوشش کی ہے کہ آپ کو سچ دکھا سکوں اگرچہ یہ مشکل کام ہے کیونکہ سچ دکھانے والے کو ہر تعصب سے یا ترغیب سے پاک ہونا پڑتا ہے مجھے اپنے سچ پر ناز ہو سکتا ہے مگر میرے اندر کتنی خامیاں اور بشری کمزوریاں ہیں جن کا خوف بھی دامن گیر ہے کہ کہیں میرا جھکاؤ کسی خاص سمت نہ ہو جائے میری کوشش تو یہ ہے کہ میں اپنے عوام کے ساتھ چلوں اس لئے میں یہاں ان لوگوں کا ذکر کر رہی ہوں جو عوام کے ساتھ چلے، چاہے وہ غلط فیصلوں کے مرتکب بھی ہوئے جیسا کہ ذوالفقار علی بھٹو اپنی کتاب ”اگر مجھے قتل کیا گیا“ میں لکھتے ہیں۔ ”ایک نظام وہ ہوتا ہے کہ عوام اپنے نمائندوں کا انتخاب کرتے ہیں اور وہ نمائندہ حکومت قائم کرتے ہیں دوسرا نظام وہ ہوتا ہے کہ ملک میں صرف ایک سیاسی پارٹی ہوتی ہے اور حکومت کی باگ ڈور اس کے ہاتھ میں ہوتی ہے لیکن دونوں صورتوں میں مسلح افواج شہری حکومت کے تابع ہوتی ہیں اور اسی کے حکم و ہدایت کے مطابق عمل کرتی ہیں اگر ایک ملک کی وحدت اور خود مختاری عوام اور ان کے منتخب نمائندوں کے اعلیٰ ہاتھوں میں محفوظ نہیں تو پھر یہ دوسرے ہاتھوں میں بھی محفوظ نہیں رہ سکتی یہ عوام اور ان کی حب الوطنی کی توہین ہے کہ غیر منتخب تنخواہ یافتہ چوکیداروں کو قومی اتحاد و وحدت کا

علمبردار بنادیا جائے یہ قوی وحدت کی موت کا تاریخی نغمہ ہو گا۔

بھٹو جہاں جہاں عوام کے ساتھ رہا وہ جسمانی طور پر مرکز بھی زندہ تھا اس نے عدالت میں جو تقریریں کیں اور جیل میں جو تحریریں لکھیں ان میں جہاں جہاں وہ عوام کے ساتھ نظر آیا ان کی بات کرتا ہوا دکھائی دیا مضبوط اور مستحکم رہا اور یہی چیز اس کی موت کو قریب تر لاتی رہی مگر اپنی پیاری بیٹی کے نام خطوط میں وہ خود تو کہیں خود پسند نہیں ہوا مگر اس نے اپنی بیٹی کو خود پسند ہونے میں مدد ضرور دی۔ بے نظیر بھٹو نے جتنی طویل جیلیں کاٹیں اور جو جواز تینیں برداشت کیں وہ دنیا میں کسی خاتون پارٹی لیڈر نے کم ہی کی ہوں گی مگر ۸۸ء میں اقتدار میں آنے کے بعد انہوں نے عوام سے اپنا رشتہ توڑ لیا جن کی خاطر وہ اپنی جوانی کے بہترین دن جیل کی کوٹھڑیوں میں گزارتی رہی ہیں عوام سے جب وہ فاصلے پر ہو کر ملیں تو اقتدار سے ہاتھ دھو بیٹھیں وہ خلاء جو ان کے اور عوام کے درمیان آیا اس خلاء پر ایک بار پھر شب خون مارنے والوں نے قبضہ کر لیا اور محترمہ کو منظر سے ہٹانے میں اتنے بھی دن نہیں لگے جتنے دن ان کے والد کو مارنے میں لگے تھے یہ ہوتی ہے عوامی طاقت اور اس پر انحصار کرنے یا نہ کرنے کی کوشش کا نتیجہ۔

میں نے ابھی امریکن ناولسٹ جیک لنڈن کا ذکر کیا تھا جیک لنڈن نے برسوں ایک مکان تعمیر کرنے کا خواب دیکھا تھا جب وہ مکان عین تکمیل کے بعد نامعلوم طور پر آگ سے جل کر راکھ ہو گیا تو اپنے عمر بھر کے خواب کی راکھ کے سامنے کھڑے ہو کر جیک لنڈن نے صرف یہ لفظ کہے ”میں وہی شخص ہونا چاہوں گا جس کا گھر جلا یا گیا وہ نہیں جس نے جلا یا۔“ گھروں کی آگ، جیلوں کی تاریکیاں اور قید و بند کی صعوبتیں ایسے ہی لوگوں کا مقدر ہوتی ہیں جو کہتے ہیں کہ مجھے سچ کے چہرے کی جھلک دکھاؤ جب سچ کے چہرے سامنے آتے ہیں تو اٹلی کے انقلابی انتونیو گرامچی کا چہرہ بہت اُجلا اور شفاف نظر آتا ہے جس کے بیمار بدن کے اندر موجود، حکمرانوں کے ایوان اقتدار کو لرزادینے والا ذہن اتنا طاقتور تھا کہ بالآخر اسے جیل میں قید کر دیا گیا اس بیمار کُپ زدہ جسم کو جس کیلئے اٹلی کی سرد ہوا کے جھونکے زہر تھے اس نے جیل کی چار دیواری میں بیٹھ کر خود کو ذہن کی دنیا کا اسپارٹیکس ثابت کیا جب یہ صورت ہو تو پھر بقول ظہیر کاظمیری۔

کھل گئے پھر لبِ منصور انا الحق کیلئے

پھر چلے آتے ہیں وحشی رسن و دار کے ساتھ
انتونو گرامچی اٹلی کے جنوبی خطے میں پیدا ہوا تھا گرامچی نے جس ماحول میں آنکھ کھولی اور جن حالات میں پروان چڑھا وہ اٹلی کا کمر توڑ معاشی بحران کا دور تھا ساڑھے سات سال کی عمر سے جب

گراچی نے الفاظ کے معنی اور پھر ان معنوں کے اصل مطلب سمجھنا شروع کیے تو وہ سچ کو جاننے کے اس عجیب و غریب سفر پر روانہ ہو گیا جس میں اس کا نگر او بار بار فاشٹ قوتوں سے ہوا بیس سال کی عمر میں روس کے انقلاب سے چھ سال قبل نو آبادیاتی نظام اور محکوم عوام کے بارے میں اس نے اپنے مضمون میں لکھا تھا۔ ”جنگیں تجارت کیلئے لڑی جاتی ہیں تہذیب کیلئے نہیں، جب چینیوں نے انگریزوں کی افیم خریدنے سے انکار کر دیا تھا تو انگریزوں نے چین کے کتنے شہروں کو تاراج کر دیا تھا؟ اسے کہتے ہیں تہذیب؟ روسیوں اور جاپانیوں نے کوریا اور منچوریا کی تجارت پر قبضہ کرنے کیلئے ہی ایک دوسرے کا بے دریغ خون بہایا تھا۔“

۸ نومبر ۲۶ء کو موسیٰ کی فاشٹ پولیس نے گراچی کو گرفتار کر لیا، گراچی کو شہید بننے اور قید و بند کی صعوبتیں برداشت کرنے کا قطعی شوق نہیں تھا اس نے اپنی بیوی جولیا کی ہنس کے نام ایک خط میں لکھا۔

”مجموعی طور پر تم مجھے ایک ایسے شخص کے روپ میں دیکھتی ہو جو اذیت سہنے، شہید بننے کے حق پر مصر ہو، تم مجھے ایک اور گاندھی سمجھتی ہو جو دنیا کے سامنے ہندوستانی عوام کے دکھوں کا شاہد ہے۔“

اس کے بعد وہ اپنی ماں کی فکر پریشانی دور کرنے کیلئے لکھتا ہے۔

”ہمارے درمیان احساس کی ایک پوری دنیا اور ایک پورا طرز فکر کھائی کی مانند حائل ہے جبکہ میرے لئے یہ اس سیاسی جدوجہد کا ایک وقوعہ ہے جو جاری ہے اور جو نہ صرف اٹلی میں بلکہ ساری دنیا میں جاری رہے گی اس لئے یہ ایک ناگفتہ بہ سانحہ ہے جس کے پیچیدہ اسباب و اثرات اس کی سمجھ سے باہر ہیں، میں پکڑا گیا بالکل اسی طرح جس طرح جنگ کے دوران کوئی قیدی پکڑ لیا جاتا ہے جسے یہ علم ہوتا ہے کہ ایسی بات ہو سکتی تھی اور یہ بھی کہ اس سے بھی بدتر بات پیش آ سکتی ہے۔“

گراچی کی صحت بہت خراب تھی اور جیل میں اس کی حالت ناگفتہ بہ تھی پھر بھی اسے دور دراز جیل بھیجا جاتا تھا اور اس کے باوجود وہ صرف کتابیں اور کاغذ و قلم کی فرمائش کرتا تھا۔ اقبال اختر کے الفاظ میں..... ”گراچی کیلئے روزانہ دو تین گھنٹے لکھنا معمول بن گیا، جیل کے نامساعد حالات، تیزی سے رو بہ انحطاط صحت اور جولیا (بیوی) کی طویل خاموشیوں کے وقفوں سے لاحق ہونے والی ذہنی کوفت کے باوجود گراچی روزانہ مینے در مینے، سال در سال لکھتا رہا۔ اس طریقے سے گراچی نے اپنی انقلابی جدوجہد کو جاری رکھا اور دنیا سے، انسانی سماج سے اپنے رابطہ کو

باقی رکھا۔ گراچی نے اس حالت میں بھی جبکہ اس کے جسمانی قوی جواب دے رہے تھے مطالعہ اور لکھنے کا کام جاری رکھا اپنے قیام کے دوران اس نے پانچ نوٹس مکتبہ کس توری جیل میں اور گیارہ نوٹس مکتبہ فور میا جیل میں مقید کر پوری کیں۔

جس صبح سات بجے گراچی کو رہا ہونا تھا اسی صبح چار بجے اس کا جیل میں انتقال ہو گیا اپنی ماں کے نام اپنے آخری خط میں اس نے لکھا تھا۔

”تم اس پر ہر اس سال یا رنجیدہ مت ہو یہ سمجھ لو کہ میں ایک سیاسی قیدی ہوں اس میں قطعی ایسی کوئی بات نہیں جس پر شرمندہ ہوا جائے میں اپنے خیالات بدلنے کو تیار نہیں، بلاشبہ میں نہ صرف ان کیلئے جیل جانے بلکہ جان دینے تک کیلئے آمادہ ہوں۔“

برصغیر کی عدالت جس میں انگریز منصف تھے (اگرچہ مجرم تھے) مولانا آزاد کے یہ الفاظ بہت یاد گار ہیں یہ الفاظ مجھے بلخاریہ کے ڈیپارٹمنٹ کے جھوٹے مقدمہ پر یاد آئے ہیں جس میں اس کے خلاف گواہی دینے والوں میں گوبلز بھی شامل تھا۔ آزاد کہتے ہیں۔

”تاریخ شاہد ہے کہ جب کبھی حکمران طاقتوں نے آزادی اور حق کے مقابلہ میں ہتھیار اٹھائے ہیں تو عدالت گاہوں نے سب سے زیادہ آسان اور بے خطا ہتھیار کا کام دیا ہے عدالت کا اختیار ایک طاقت ہے اور وہ انصاف اور نا انصافی دونوں کیلئے استعمال کی جاسکتی ہے منصف گورنمنٹ کے ہاتھ میں وہ عدل و حق کا سب سے بہتر ذریعہ ہے لیکن جابر اور مستبد حکومتوں کیلئے اس سے بڑھ کر انتقام اور نا انصافی کا کوئی آلہ بھی نہیں۔

تاریخ عالم کی سب سے بڑی نا انصافیاں میدان جنگ کے بعد عدالت کے ایوانوں ہی میں ہوئی ہیں۔ دنیا کے مقدس بانیان مذہب سے لے کر سائنس کے محققین اور مُکشفین تک کوئی پاک اور حق پسند جماعت نہیں ہے جو مجرموں کی طرح عدالت کے سامنے کھڑی نہ کی گئی ہو۔

عدالت کی نا انصافیوں کی فہرست بڑی ہی طولانی ہے تاریخ آج تک اس کے ماتم سے فارغ نہ ہو سکی ہم اس میں مسج جیسے پاک انسان کو بھی دیکھ سکتے ہیں جو اپنے عہد کی اجنبی عدالت کے سامنے چوروں کے ساتھ کھڑے کئے گئے ہم کو اس میں سقراط نظر آتا ہے جس کو صرف اس لئے زہر کاپیا لہ پینا پڑا کہ وہ اپنے ملک کا سب سے سچا انسان تھا ہم کو امیں فلورنس کے صدکار حقیقت گالیلو کا نام بھی ملتا ہے جو اپنی معلومات اور مشاہدات کو اس لئے نہ جھٹلا سکا کہ وقت کی عدالت کے نزدیک ان کا اظہار جرم ہے۔“

ڈیپارٹمنٹ جسے ۱۹۱ء میں گرفتار کیا گیا اس کا جرم تو جو تھا سو تھا لیکن اس کی گرفتاری کی داستان بھی

دلچسپی سے خالی نہیں۔ ڈیٹروٹ ہل میں سفر کر رہا تھا جس میں اس کے ساتھ ایک کرنل بھی موجود تھا دوران سفر محاذ جنگ سے واپس آنے والا ایک زخمی سپاہی ڈبے میں آگیا۔ کرنل نے اسے ڈانٹ کر ڈبے سے باہر نکال دیا۔ ڈیٹروٹ نے سپاہی کی حمایت کی جس پر اس کی کرنل سے تلخ کلامی ہوئی۔ اب ڈیٹروٹ کی گرفتاری ناگزیر تھی لہذا کرنل کے حکم پر ڈیٹروٹ کے خلاف مقدمہ چلایا گیا اس کا جرم یہ رقم کیا گیا کہ اس نے ایک فوجی سپاہی کو افسر کے خلاف بغاوت پر ابھارا ہے۔ عدالت نے جب اسے تین سال قید تنہائی کی سزا سنائی تو اس نے قید کے دوران جرمن زبان سیکھی۔ اس نے لینن کی کتاب ”ریاست اور انقلاب“ کا مطالعہ کیا اور بعد میں اس کتاب کا بلغاریائی زبان میں ترجمہ کیا۔ قید خانے سے اس نے ملک کے سیاسی حالات پر نظر رکھی اور عوام کی رہنمائی کرتا رہا اور اس کی قیدی محنت کشوں کی اور سپاہیوں کی بغاوت کا پیش خیمہ بنی۔ حکومت کو عوامی مطالبہ پر ڈیٹروٹ کو رہا کرنا پڑا باہر آنے کے بعد اس کی طاقت میں جتنا اضافہ ہو چکا تھا وہ بعد میں اس کی جدوجہد کا سرمایہ اور اسلحہ بنا اور یہ ہماری طاقت اسے جیل اور قید نے متیا کی تھی یہ ساری صورت حال کسی لطیفے سے کم نہیں لگتی کہ جیل کسی مجرم کو جرم میں طاق اور سیاسی قیدی کو سیاست میں مزید بے باک کرنے میں کتنی معاون و مددگار ثابت ہو سکتی ہے لیکن ان جیلوں کے اندر ایک اور سیل بھی ہے جو ٹارچر سیل کہلاتا ہے جس کی سب سے پہلی جھلک میں نے آپ کو کوہ قاف کی چوٹی پر سنا ہے۔ ندرے ہوئے پرومی تھیس کی صورت میں دکھائی تھی پرومی تھیس کا مکالمہ جو اس نے پریوں کے کورس سے کیا سائے کا سارا نسل انسانی کی بھلائی کیلئے کیا تھا وہ تمام لوگ جو پرومی تھیس کے بعد قید اور اذیت گاہوں میں گئے۔ انسان اور عوام کی بھلائی کے جرم میں اذیتیں سستے رہے۔ یہاں میں جام ساقی کے سکلے نقل کر رہی ہوں جو انہوں نے ایک مقدمہ کے دوران عدالت کو مخاطب کر کے کہے۔ جام ساقی کہتے ہیں۔

”آج کل ہمارے ملک میں پندرہ تا بیس ہزار سیاسی قیدی ہیں اور ان سب کا جرم صرف یہ ہے کہ وہ اپنے وطن سے پیار کرتے ہیں ایک انگریزی پرک کا مقولہ ہے کہ جتنا کسی ملک کے لوگ آزاد ہوں گے اتنا ہی وہ ملک آزاد ہو گا اس لئے ہمیں یہ معلوم ہے کہ اس گھٹن کی وجہ امریکہ کی ماتحتی ہے۔“

آگے چل کر جام ساقی نے کہا۔

”مجھے حیدر آباد کی خصوصی فوجی عدالت سے سرکاری طور پر دس سال کی سزا اکتوبر ۸۱ء کو سنائی گئی فوجی قوانین کے مطابق جب تک یہ فیصلہ ملزم کو نہیں سنایا جاتا اس وقت تک اسے راز سمجھا

جاتا ہے اس کا علم صرف متعلقہ افراد کو ہی ہوتا ہے لیکن بی بی سی نے اس دس سال کی سزا کا اعلان مارچ ۸۱ء میں ہی کر دیا تھا اس سے ثابت ہوتا ہے کہ یہ فیصلہ واشنگٹن میں دیا گیا۔“

جام ساقی نے بہت کچھ کہا جو لکھا اور چھاپا جا چکا ہے ان خفیہ اذیت گاہوں کے بارے میں جہاں حسن ناصر، اور نذیر عباسی، سید کامران رضا، صحافی اشفاق حسین قریشی اور مقبول بٹ جیسے لوگوں کو اذیتیں دے دے کر شہید کیا گیا ان اذیت پانے والوں کی تعداد تو بہت طویل ہے جن کے ذکر سے اپنی انگلیوں سے لہو ٹپکنے لگتا ہے۔..... ایک پنجابی گیت کے بول ہیں۔

گڈی سرکاری مپلاں توں لٹھنی آچھم کر کے
چڑے ماواں دے گھنی ویندی آہند کر کے

لیکن جب بھی کسی نے قید کے راستوں پر قدم رکھا اس کے ہونٹوں پر مسکراہٹ کے پھول ضرور نظر آئے۔ فیض کے ایک مجموعے میں یہ مکالمہ درج ہے جو انہوں نے ایک روسی ادیب سے ماسکو میں کیا وہ ۵۸ء کا دور تھا۔

روسی ادیب نے جب پوچھا مستقبل میں آپ کا کیا پروگرام ہے تو فیض نے جواب میں ذکر کیا کہ وہ لندن ہوتے ہوئے پاکستان اپنے وطن جانا چاہتے ہیں۔
”لیکن آپ جانتے ہیں کہ اب وہاں.....“

”ظاہر ہے کہ اس صورت میں تو مجھے وطن ہی واپس جانا چاہئے۔“
”تو پھر جیل یقینی ہے.....“

”شاید..... اور کسی بڑے مقصد کی خاطر انسان کو جیل بھی جانا پڑے تو ضرور جانا چاہئے۔“

لیکن اگر..... جیل سے بھی بدتر کچھ ہو تو.....؟

”اگر جیل سے بھی بدتر کوئی چیز ہوئی تو پھر یقیناً بُرا ہو گا لیکن تم جانتے ہو چٹو چٹو بہر حال چٹو چٹو ہے۔“

پھر فیض کو جیل جانا پڑا..... جیل سے بھی برا فیض اور فیض کے ساتھیوں کیلئے تو نہ ہو سکا البتہ حکمرانوں کیلئے ضرور بُرا ہوا کہ ”زند ان نامہ“ ہو گیا۔

گڑھی ہیں کتنی صلیبیں مرے درتچے میں
ہر ایک اپنے میجا کے خوں کا رنگ لئے
ہر ایک وصلِ خداوند کی اُمنگ لئے

اور.....

بُجھا جو روزِ زنداں تو دل یہ سمجھا ہے
 کہ تیری مانگ ستاروں سے بھر گئی ہو گی
 چمک اٹھے ہیں سلاسل توہم نے جانا ہے
 کہ اب سحر تیرے رخ پر بکھر گئی ہو گی
 غرض تصویرِ شام و سحر میں جیتے ہیں
 گرفتِ سایہ دیوار و در میں جیتے ہیں

غرض ایک دو نہیں پورا زندان نامہ ملک اور ملک کے باہر نگامہ مچا گیا حکمران اپنا سر پینے کے علاوہ اگر کچھ اور کر سکتے تھے تو انہیں وہ بھی کر لینا چاہئے تھا دھڑ فیض تھے کہ کہتے رہے۔

ان اسیروں کے نام

جن کے سپنوں میں فردا کے شب تاب گوہر
 جیل خانوں کی شوبدہ راتوں کی صرصر میں
 جل جل کے انجم نما ہو گئے ہیں

بات کرتے کرتے میں بار بار تاریخ کے ادوار کی ترتیب کا خیال بھول جاتی ہوں جس کیلئے آپ مجھے معاف کر دیجئے گا۔ مولانا آزاد نے جس مقصد کیلئے قید و بند کی صعوبتیں اٹھائیں وہ آزادی تھا۔ آزادی کی جنگ اس وقت ہر ملتِ فکر کی طرف لڑی جا رہی تھی اور عوام کے اندر ایک ہی تڑپ تھی 'آزادی اور آزادی..... محکوم اقوام کی صف سے نکل کر آزاد اقوام کی صف میں شامل ہونے کی تڑپ نے اس وقت ہر ہندوستانی کو بے چین کر رکھا تھا، آزادی کے اس تاج محل کے کتنے معمار ایسے ہیں جن کے نام بھی ہم نہیں جانتے ہم ان ایک ایک چروں کو نہیں پہچانتے جو جلیانوالہ باغ میں جنرل ڈائر کے حکم سے گولیوں پر رکھ لئے گئے وہ عصمتیں جو تار تار ہوئیں وہ لہو جو بتے رہے جتے رہے اور منزل کا نشان بنتے رہے، اسی میں ایک نام بھگت سنگھ کا ہے۔ بھگت سنگھ کے بارے میں لکھنے سے پہلے مجھے دُعا بھی کا واقعہ یاد آرہا ہے جس نے شہنشاہِ اکبر سے لٹری اور پھانسی چڑھ گیا۔ اسے پھانسی دینا اکبر کی مجبوری تھی کہ اگر وہ اسے محض قید میں رکھتا تو مغل تاریخ کا نقشہ آج وقت سے پہلے ہی کچھ اور ہوتا لیکن اس کے ایک ساتھی شاہ حسین جس کو اکبر کسی الزام

میں گرفتار نہیں کر سکتا تھا کہ وہ ایک صوفی منش شاعر تھا اس کا بندوبست اکبر نے یوں کیا کہ اپنا ایک ہر کارہ اس کے پیچھے لگا دیا جو شاہ حسین کے منہ سے نکلنے والا ہر لفظ نوٹ کر کے اکبر تک پہنچاتا تھا کہ شاید کہیں کوئی کام کی بات پتہ چل جائے۔ اکبر کے اس فعل نے پنجاب کی لوک شاعری پر بہت بڑا احسان کیا یوں کہ شاہ حسین کے منہ سے نکلا ہوا ایک ایک لفظ رقم ہوتا گیا اپنے وسیع تر معنی رکھنے والی شاعری کی یہ لائنیں بھی۔

رانجھا رانجھا کر دی نی میں آپے رانجھا ہوئی

اسی ہندوستان نے بھگت سنگھ کو جنم دیا۔ جس کی پیدائش سے چند روز قبل اس کے باپ کو پنجاب کی کسان تحریک کے سلسلے میں جیل سے رہائی کا تار ملا تھا۔ سردار کشن سنگھ کا بیٹا بھگت سنگھ تین سال کی عمر سے اپنے وطن کی آزادی کی باتیں کرتا تھا جس وقت بھگت سنگھ کی عمر نو برس تھی اس وقت پندرہ سالہ کرتار سنگھ سرابھاکو بھی پھانسی دی گئی۔ بھگت سنگھ پر اس واقعہ کا بہت اثر پڑا تھا وہ کرتار سنگھ سرابھاک کی تصویر اپنے پاس رکھ کر یہ شعر گنگناتا تھا۔

سیوا	دلیں	دی	جندڑیے	بڑی	اوکھی
گلاں	کرنیاں	ڈھیر	مُسکھٹیاں	نیں	
جنہاں	دلیں	سیوا	وچ	پیر	پایا
اونہاں	لکھ	مصیناں	جھلیاں	نیں	

بہت نوعمری میں آزادی اور انقلاب کا جو خواب لیکر بھگت سنگھ پروان چڑھا وہ سائڈرس کے قتل اور اسمبلی میں بم پھینکنے کے بعد گرفتاری اور مقدمے پر جا کر ٹھہرا پورے مقدمے کے دوران بھگت سنگھ نے اپنی صفائی میں کچھ نہ کہا۔ جب یہ واضح ہو گیا کہ اسے موت کی سزا دی جائے گی تو اس کے والد نے اسپیشل ٹریبونل کو درخواست بھیجی جس میں یہ ثابت کرنے کیلئے شہادت پیش کرنے کی اجازت چاہی کہ بھگت سنگھ سائڈرس کے قتل والے دن لاہور سے باہر تھے جب بھگت سنگھ کو پتہ چلا تو وہ غصے اور دکھ سے اُبل پڑا۔ پرومی تھیں سے جو داستان میں نے شروع کی ہے اس کا ہر باغی رحمگی درخواست پر بھڑک جاتا ہے۔ بھگت سنگھ نے اپنے والد کو جو خط لکھا اس میں یہ بات واضح کر دی کہ..... ”یہ بات سن کر میرے پیروں تلے سے زمین نکل گئی ہے کہ میری صفائی پیش کرنے کے سلسلے میں آپ نے اسپیشل ٹریبونل کے ممبروں کو ایک درخواست بھجوائی ہے اس قسم کی چوٹ اتنی سخت ہے کہ جسے خاموشی سے برداشت نہیں کیا جاسکتا..... میں نے ہمیشہ نہ تو

بری ہونے کے بارے میں سوچا ہے اور نہ ہی کبھی اس کی امید ظاہر کی ہے یہ ایک نظریے اور پالیسی کا سوال ہے میرے پاس اس کیلئے دلائل موجود ہیں لیکن اس وقت دلیل بازی کی ضرورت نہیں..... میرے اصولوں کے سامنے میری زندگی کی کوئی قیمت نہیں کم از کم میرے لئے تو بالکل نہیں۔“

اس کے بعد گاندھی نے اپنے کانگریسی لڑکے کو آزاد کرالئے مگر سوشلسٹ رجحان رکھنے والوں کے معاملے کو سمجھوتے کی نذر کر دیا۔ بھگت سنگھ اور ان کے ساتھیوں کو سزائے موت ہو گئی۔ اسی لاہور میں انہیں پھانسی پر چڑھایا گیا بھگت سنگھ نے لاہور جیل میں جو خط لکھے وہ انقلابی تحریروں میں گراں قدر اضافہ ہیں خوبصورت موت کے حوالے سے بھگت سنگھ نے لکھا تھا۔

”جب یہ سزا سنائی جائے گی اور اس کے بعد پھانسی دی جائے گی یہ موت بھی خوبصورت ہو گی لیکن خود کشی کرنا صرف چند مصیبتوں سے بچنے کیلئے اپنے آپ کو مار دینا تو بڑی بے ایمانی میں تمہیں بتانا چاہتا ہوں کہ مصیبتیں انسان کو مکمل بناتی ہیں۔“

بھگت سنگھ کی مندرجہ ذیل تحریر میرے اس نظریے سے بہت قریب ہے جس کے تحت میں نے یہ تحریر لکھی کہ جیل ایک جسمانی قید اور روحانی آزادی کی درس گاہ بھی بن سکتی ہے۔..... بھگت سنگھ نے لکھا ہے۔

”میں تمہیں بتاتا ہوں کہ جیل میں اور صرف جیل میں ہی کسی شخص کو جرم اور گناہ جیسے اہم سماجی مسئلے کا مطالعہ کرنے کا موقع ملتا ہے۔ اس موضوع پر میں نے کتابیں پڑھیں اور جیل ہی ایسے موضوع کا مطالعہ کرنے کیلئے موزوں جگہ ہے۔ مطالعہ کا بہتر حصہ خود مصیبتیں سنا ہے تم اچھی طرح جانتے ہو کہ روس میں قیدیوں کو جیلوں میں مصیبتیں بھیلنا ہی انقلاب پیدا کرنے کا سب سے بڑا سبب بنا۔

اگر تم سمجھتے ہو کہ جیل کی زندگی دراصل ذلیل کرتی ہے تو اس کے خلاف جدوجہد کر کے اسے بہتر بنانے کی کوشش کیوں نہیں کرتے۔

ہم جیل کے قواعد کے مطابق بہت سی مشکلات کا مقابلہ کرتے ہوئے کام کرتے رہے ہمیں ہر طرح سے مخالفت کا نشانہ بنایا جاتا تھا جو لوگ اپنے آپ کو بڑے انقلابی سمجھتے تھے وہ بھی ہمارا ساتھ چھوڑ گئے کیا وہ حالات حد درجہ آزمائش بھرے نہیں تھے؟ اپنی تحریک اور جدوجہد کو جاری رکھنے کیلئے ہمارے پاس کیا وجوہات تھیں کیا ایسے انقلابی کارکنوں کی مثالیں موجود نہیں جو جیلوں سے سزا کاٹ کر آئے ہیں اور اب بھی کام کر رہے ہیں..... انسان کو اپنے اصولوں پر

مضبوطی سے ڈٹے رہنے کی کوشش کرنی چاہئے کوئی نہیں کہہ سکتا کہ اس کے بعد کیا پیش آئے گا۔

اپنے ساتھیوں کی جیل سے رہنمائی کرنے کے ساتھ ساتھ خود جیلوں کے حوالے سے بھگت سنگھ نے الیکٹرینزل جیل پنجاب، سپرنٹنڈنٹ جیل لاہور، حکومت ہند اور بے شمار تنظیموں کے نام جو خط لکھے وہ سیاسی ادب کا قیمتی سرمایہ ہیں یہ بھگت سنگھ کی تحریریں تھیں جو جیل کی کال کوٹھڑی سے لکھی گئیں بالکل ایسے جیسے غبارِ خاطر میں مولانا آزاد لکھتے ہیں۔

مجھے یہ ڈر ہے دل زندہ تو نہ مر جائے
کہ زندگانی عبارت ہے تیرے جینے سے

غبارِ خاطر میں مولانا جیل کے تجربے کے حوالے سے لکھتے ہیں ”تاہم میں نے محسوس کیا کہ طبیعت کا سکون مل گیا ہے اور اسے قابو میں رکھنے کیلئے جدوجہد کرنی پڑے گی جدوجہد دماغ کو نہیں مگر جسم کو تھکا دیتی ہے اور وہ اندر ہی اندر گھٹنے لگتا ہے۔“

مولانا کے ان الفاظ سے محسوس ہوتا ہے کہ ہر سیاسی قیدی جیل میں چوکھی لڑائی لڑتا ہے اسے باہر بیٹھے کارکنوں اور ساتھیوں سے رابطہ رکھنا ہوتا ہے اسے جیل کے حکام کا سامنا ہوتا ہے پھر اپنے اندر جو تبدیلیاں آتی ہیں اس سے بھی ایک جنگ لڑنی پڑتی ہے بہت سے اچھے اچھے لوگوں نے جیل میں خود کو ہشاش بشاش رکھا باہر آنے کے بعد دلچسپ ڈائریاں تحریر کیں جن سے بعض اوقات جیل کا تصور بڑا رومانٹک بھی ابھرا مگر مولانا آزاد صاف گوئی سے بیان کرتے ہیں۔

”اس زمانے میں میرے دل و دماغ کا جو حال رہا میں اسے چھپانا نہیں چاہتا میری کوشش تھی کہ اس صورتِ حال کو پورے صبر و سکون کے ساتھ برداشت کر لوں اس میں میرا ظاہر کامیاب ہوا لیکن شاید باطن نہ ہو سکا میں نے محسوس کیا کہ اب دماغ بناوٹ اور نمائش کا وہی پارٹ کھیلنے لگا ہے جو احساسات اور انفعالات کے ہر گوشہ میں ہم ہمیشہ کھیلا کرتے تھے۔“

اس کے بعد مولانا نے طویل انداز میں اپنے معمولات کو کیفیات کے ساتھ ملا کر بیان کیا اور انہوں نے بھی ان الفاظ میں کہ ”میں نے اپنے طرزِ عمل کا ایک فیصلہ کر لیا ہے اور میں حکومت سے کوئی درخواست کرنا پسند نہیں کرتا“ بھگت سنگھ والی کیفیت کا اظہار کیا اور پھر اس کے بعد لکھتے ہیں۔

”جس قید خانے میں صبح ہر روز مسکراتی ہو، جہاں شام ہر روز پردہ شب میں چھپ جاتی ہو“

جس کی راتیں کبھی ستاروں کی قدیلوں سے جگمگانے لگتی ہوں، کبھی چاندنی کی حسن افزایوں سے جہاں تاب رہتی ہوں، جہاں ہر دہرہ ہر روز چمکے، شفق ہر روز نکھرے، پرند ہر صبح و شام چمکیں، اسے قید خانہ ہونے پر بھی عیش و مسرت کے سامانوں سے خالی کیوں سمجھ لیا جائے؟ یہاں سر و سامانِ کار کی تو اتنی فراوانی ہوئی کہ کسی گوشہ میں بھی گم نہیں ہو سکتا، ساری مصیبت یہ ہے کہ خود ہمارا دل دماغ ہی گم ہو جاتا ہے ہم اپنے سے باہر ساری چیزیں ڈھونڈتے رہیں گے مگر اپنے کھوئے ہوئے دل کو کبھی نہیں ڈھونڈیں گے حالانکہ اگر اسے ڈھونڈ نکالیں تو عیش و مسرت کا سارا سامان اسی کو ٹھہری کے اندر سمٹا ہوا مل جائے۔“

یہ تھا وہ خزانہ جو اردو ادب کو ہندوستان میں آزادانہ تحریکِ آزادی کی جنگ لڑتے ہوئے دیا۔ زندگی کا کوئی گوشہ انہوں نے خالی نہ چھوڑا، یہ نہیں کیوں سمجھ لگتا ہے کہ جیسے مندرجہ بالا الفاظ میں آزادانہ اپنی جیل کی صورتِ حال سے زیادہ آج کے معاشرے کی تصویر کھینچی ہے۔

یہ بات کہ ساری مصیبت یہ ہے کہ ہمارا دل و دماغ ہی کہیں گم ہو جاتا ہے سماج میں ایک مرس فٹ شخص کی کیفیت کی عکاس ہے سب کچھ تو ہے اس دنیا میں ہمارے ارد گرد مگر ہمیں ایک کمی اور خلاء کا احساس کیوں رہتا ہے، کیا واقعی اس لئے کہ ہم باہر سب کچھ ڈھونڈتے ہیں اور اپنے اندر کچھ تلاش نہیں کرتے، تاروں کی چمک، سورج کی حرارت، چاند کی ٹھنڈک، دھنک کے رنگ، صبح کی تازگی، شام کی سرگی یہ سب ہمارے اندر ہے۔ آزادانہ جیل کے اندر بیٹھ کر اپنے کھوئے ہوئے دل کو تلاش کیا۔ بھگت سنگھ نے اپنے اندر کے سارے جذبوں کو جیل سے باہر ساتھیوں میں تقسیم کر دیا۔ گراچی جیل کی دس سال طویل رات میں باہر کی دنیا سے اپنا رشتہ نہیں توڑ سکا، یہ سب اس نظام کی کتنی بڑی شکست ہے جس نے جیلوں کو جنم دیا۔ جب یونانی، ترکوں کے خلاف اپنی آزادی کی جنگ لڑ رہے تھے تو یونانی ادیب کا زان فلاکس نے اپنے بچپن کا ایک واقعہ رقم کیا جب وہ دس سال کا تھا، ایک صبح اس کا باپ اسے ہاتھ سے پکڑ کر گھر سے باہر لے گیا جہاں گاؤں کے ساتھ درختوں پر تین لاشیں لٹک رہی تھیں یہ ان جیالوں کی لاشیں تھیں جنہیں آزادی کی جنگ لڑنے کے جرم میں پھانسی دے کر لوگوں کو عبرت دینے کیلئے سرعام لٹکا دیا گیا تھا۔ کا زان فلاکس سہم گیا تو اس کے باپ نے اسے ان لاشوں کے پیرچھونے کو کہا وہ ڈرنا ہوا آگے بڑھا اور اس نے ان لاشوں کے پیرچھونے اور پھر جُرم لئے تو اس کا سارا ڈر جھاگ کی طرح بیٹھ گیا اس روز اسے معلوم ہوا کہ موت کتنی چھوٹی چیز ہوتی ہے اور آزادی کتنی بڑی ہوتی ہے یہاں آکر

آمریت کے سارے نفسیاتی حربے بے کار ہو جاتے ہیں۔ لٹکی ہوئی لاشوں کے ذریعے لوگوں کا موت سے خوف ختم کر دیتے ہیں۔ جیلوں کے ذریعے دماغوں کو اسپارٹیکس بنا دیتے ہیں ادب پارے اور انقلاب پارے تحریر ہوتے ہیں۔ جب تذلیل کے ذریعے سارے جیسے لوگ وجودیت کا فلسفہ آگے بڑھاتے ہیں اور آزادی کے مفہوم کو بدل دیتے ہیں۔ چلی کے لوگ فن کار و کٹھنارا کی بیوی جون ہار نے بڑی مشکل سے اپنے شوہر کی قید اور پھر موت کی صورتِ حال کو اس کے ساتھیوں کی مدد سے جمع کیا تھا۔ چلی کے اسٹڈیم میں جو لوگوں سے بھرا ہوا تھا اور جسے چاروں طرف سے فوج نے گھیر رکھا تھا۔ وکٹھار اپنا کام جاری رکھے ہوئے تھا اس نے جلدی سے چند سطر ایک گیت کی گھسیٹیں وہ دنیا کو بتا دینے کیلئے ان ہولناکیوں کو ریکارڈ کرنے کی کوشش کر رہا تھا۔ پُر تشدد مناظر کے باوجود وہ مستقبل اور زندگی کی طرف سے پُر امید تھا جو نہی وہ آخری مصرعوں تک پہنچا جس کیلئے اس نے اپنے ذہن میں موسیقی ترتیب دے رکھی تھی، مسلح فوجی اسے لینے آ گئے پھر جیل..... قید..... اور تشدد..... ایک طویل داستان تھی جس کا ایک حصہ یہ بھی بتاتا ہے کہ ایک موقع پر سب کے سامنے وکٹھار کو گالیاں دیں اور مارا پیٹا گیا اور کہا گیا۔

”اب گاؤ..... اگر تم گاسکتے ہو، حرام زادے۔“

اور دکھ درد کے ان چار دنوں کے بعد اسٹڈیم میں وکٹھار کی آواز بلند ہوئی وہ پاپولریونی کا گیت گارہا تھا اسے بڑی طرح مارا گیا اور وہ اُسے اس کی اذیت کے اُس آخری دور تک لے گئے جہاں ایک ماہی گیر بستی میں اس کی لاش پہچان کر ایک عورت چیخ پڑی ”یہ وکٹھار ہے“..... یوں ظلم کا ایک باب بند ہوا اور تاریخ کا ایک باب رقم ہوا اور حاضر میں نیلسن منڈیلا ایسی سحر انگیز شخصیت ہے جو ۲۸ سال قید تنہائی میں رہے یہاں تک کہ جنوبی افریقہ کے عوام انہیں پہچانتے نہیں تھے۔ دورِ حاضر کا یہ واقعہ سب سے حیرت انگیز ہے کہ جو شخص جیل کے اندر سے اپنے ملک کے عوام کے دلوں پر حکومت کرتا رہا، عوام اس کی شکل سے واقف نہیں تھے۔ راشد چودھری کے الفاظ میں ”منڈیلا کروڑوں عوام کے نجات دہندہ اور غیر متنازعہ شخصیت رہے ہیں یہ وہ پُر اسرار شخصیت ہیں جس نے جیل کو ٹھڑیوں سے اپنے ہم وطنوں کے دل پر حکومت کی، جدوجہد آزادی کو جاری رکھا اور بالآخر غیر معمولی عزم و استقامت کے بل بوتے پر انہوں نے سامراج کے خلاف پہلی اور زبردست کامیابی حاصل کی اور جنوبی افریقہ کی حکومت نے ان کے سامنے گھٹنے ٹیک کر انہیں رہا کر دیا تاکہ وہ صدیوں سے جبر و استبداد کی چکلی میں پسنے والے ہم وطنوں کے مستقبل کے فیصلے میں شریک ہوں۔“

بلاشبہ نیلسن منڈیلا اپنی پُر اسراریت اور پامردی و استقلال کے طلسم کی وجہ سے دنیا کے موجود سیاسی رہنماؤں میں منفرد اور سب سے طاقتور قائد ہیں۔

آرچ بشپ ڈیسمونڈ ٹوٹو کے الفاظ ہیں۔

”منڈیلا قوم کی علامت ہیں ان کی قید تہائی ہم وطنوں کو اُس ظلم و تشدد کی یاد دلاتی ہے جو خود ان پر ہوا۔ منڈیلا کی داستان ایثار و قربانی دراصل سیاہ فاموں کے خلاف جبر و استبداد کے مظاہرے کے خلاف مزاحمت تھی اور ان کی رہائی آزادی کے اس تصور کی جھلک ہے جس کیلئے ان کی قوم طویل عرصے سے آرزو کر رہی ہے۔“

منڈیلا نے اپنے ساتھی ٹامبوس کے ساتھ مل کر افریقین نیشنل کانگریس کی سرگرمیوں میں حصہ لیا۔ ۱۹۴۸ء میں جب افریقین حکومت برسرِ اقتدار آئی تو اس نے اپنی نسل پرستانہ کارروائیوں کے باعث حالات کو زیادہ خراب کر دیا۔ ۲۱ مارچ ۱۹۶۰ء کو پولیس نے شارپ وے میں سیاہ فام احتجاجی مظاہرین پر حملہ کیا۔ جس کے باعث ۶۹ حریت پسند شہید ہو گئے جس کے بعد حالات تبدیل ہوتے ہوتے منڈیلا کی گوریلا سرگرمیوں تک جا پہنچے۔ ۸ ماہ تک پولیس سے آنکھ چھولی کھیل کر آخر وہ گرفتار ہو گئے۔ منڈیلا نے عدالت کے سامنے انتہائی جرأت مندانہ بیان دیا۔ انہوں نے کہا کہ وہ ایک ایسے نظام کے متمنی ہیں جہاں لوگوں کو یکساں حقوق ملیں اور سب مل جل کر رہیں یہ میرا مطمح نظر ہے جس کے حصول کیلئے مجھے زندگی کی ضرورت ہے اور اگر اسے پورا کرنے کیلئے مجھے جان کا نذرانہ دینا پڑے تو بھی میں تیار ہوں۔

ان آخری الفاظ کے بعد جو انہوں نے اپنی قوم سے کہے تھے وہ منظر سے غائب کر دیئے گئے مگر صرف جسمانی طور پر۔ ۲۸ سال انہوں نے اپنے عوام کے دلوں پر حکومت کی ان کی قید اور رہائی دونوں فائنسٹوں کیلئے نہ ختم ہونے والا عذاب تھا۔ ان کی رہائی بھی ایک بہت بڑا مسئلہ تھی کہ وہ عوام کا دیوتا تھا جیل میں اوچھل ہونے کے باوجود وہ طویل القامت شخص اسی طرح جواں ہمت اور صحت مند رہا۔ ایک نظم میں کہا گیا تھا۔

مگر نیلسن

جیل کے غار سے کہہ رہا ہے

سیہ فام انسان

چاوڑے اور کدالیں بے لب آئیں گے

تو اس خطہ ارض کا گن چھٹ جائے گا

کالے سورج کی گرمی سے فولاد کی بیڑیاں موم بن کر پکھل جائیں گی
ظلم کے کوہِ ابیض کا ایک ایک ذرہ
بکھر جائے گا
اور آزادیاں چار سو پھول برسائیں گی
منڈیلا اسی روز زنداں کو چھوڑے گا
پہلے نہیں

بقول آزاد

میرا اعتقاد ہے کہ آزاد رہنا ہر فرد اور قوم کا پیدائشی حق ہے، کوئی انسان یا انسانوں کی گھڑی ہوئی بیوروکریسی یہ حق نہیں رکھتی کہ خدا کے بندوں کو اپنا محکوم بنائے، محکومی اور غلامی کیلئے کیسے ہی خوشنما نام کیوں نہ رکھ لئے جائیں لیکن وہ غلامی ہی ہے اور خدا کی مرضی اور اس کے قانون کے خلاف ہے، پس میں موجودہ گورنمنٹ کو جائز حکومت تسلیم نہیں کرتا اور اپنا ملکی، مذہبی اور انسانی فرض سمجھتا ہوں کہ اس کی محکومی سے ملک و قوم کو نجات دلاؤں، اصلاحات اور بتدریج توسیع اختیارات کا مشہور مغالطہ میرے اس صاف اور قطعی اعتقاد میں کوئی غلط فہمی پیدا نہیں کر سکتا۔

آزادی انسان کا پیدائشی حق ہے اور کسی انسان کو اختیار نہیں کہ حقوق کی ادائیگی میں حد بندی اور تقسیم کرے یہ کہنا کہ کسی قوم کو اس کی آزادی بتدریج ملنی چاہئے ایسی ہی بات ہے جیسے کہا جائے کہ مالک کو اس کی جائیداد اور قرضدار کا قرض ٹکڑے ٹکڑے کر کے دینا چاہئے میں تسلیم کرتا ہوں کہ اگر مقروض سے ایک ہی دفعہ قرض واپس نہ مل سکے تو قرض دار کو یہی کرنا پڑے گا کہ قسط کی صورت میں وصول کرے لیکن یہ ایک مجبوری کا سمجھو یہ ہو گا اس سے بیک دفعہ وصولی کا حق زائل نہیں ہو سکتا۔ موجودہ گورنمنٹ ظالم ہے ”لیکن اگر میں یہ نہ کہوں تو اور کیا کہوں؟ میں اگر ایسی گورنمنٹ کو ظالم اور یا درست ہو جاؤ یا مٹ جاؤ نہ کہوں تو کیا ”عادل“ اور نہ تو ”درست“ ہونہ مٹو کہوں؟ کیا یہ صرف اس لئے کہ ظالم طاقتور ہے اور اس کے پاس جیل ہے، اس کا حقدار ہو جاتا ہے کہ اس کا نام بدل دیا جائے، میں اٹلی کے نیک اور حریت پسند جوزف میزینی کی زبان میں کہوں گا ہم صرف اس لئے کہ تمہارے ساتھ عارضی طاقت ہے تمہاری برائیوں سے انکار نہیں کر سکتے سوال کیا ہے..... میرے سامنے جو سوال ہے وہ میرے وطن کی دیوالیہ سیاست کو

پیش نظر رکھتے ہوئے پیدا ہوا ہے کہ اس قوم میں کوئی گرامچی، کوئی منڈیلا، کوئی آزاد کیوں نہیں پیدا ہوتا۔ بھٹو صاحب کی ضیاء کی فوجی عدالتوں کے سامنے کی جانے والی تقریروں کا بڑا چرچا رہا لیکن اگر ان کا جائزہ لیا جائے تو وہ زیادہ تر دفاعی اور خود پر چاری پر مشتمل تھیں مثلاً یہ الفاظ جو بھٹو صاحب نے عدالت میں جوش سے کہے تھے ان کی اس کیفیت کا اظہار ہیں۔

”ان دنوں کا تعلق ماضی سے ہے لیکن ہم ان دنوں سے گزر گئے اور میں اس ملک کے ہر شہری کی نسبت اس امر سے زیادہ آگاہ ہوں کہ ہمارا ہر لمحہ ہر گھڑی ہر دن کیسے گزرا وہ دن پاکستان کیلئے اتنے خطرناک تھے پوری تیز رفتاری اور دانش مندی کے بعد میں نے پوری سرعت کے ساتھ داغ دھبوں کو مٹا دیا میری حکومت نے پوری جرأت کے ساتھ چیلنج کو قبول کیا اور ناقابلِ تسخیر مشکلات پر قابو پایا۔“

اور اب بے نظیر نے کہا کہ عوام قیادت اور اُمنگ چاہتے ہیں میرا سوال بھی یہ ہے کہ آج پاکستانی قوم کا المیہ یہی ہے کہ وہ قیادت سے محروم ہے اور اپنی اُمنگوں کی جنگ اکیلے لڑ رہی ہے، ہم اپنے سیاسی دیوالیہ پن کی آخری حدود پر پہنچ چکے ہیں یہی وجہ ہے کہ لوگ اپنے سیاسی نظریات کی وجہ سے انفرادی طور پر حکومت کے عتاب کا نشانہ ہیں، جیلوں میں بند ہیں، اس صورتِ حال کا فائدہ اٹھا کر بہت سے اخلاقی مجرموں نے خود کو سیاسی قیدی بنا کر پیش کرنے کی کوششیں کیں اور اپنا قد اونچا کرنا چاہا۔ مساوات کی ایک رپورٹ کے مطابق کراچی کی سنٹرل جیل میں ۸۹ء میں دو سو قیدیوں نے خود کو سیاسی قیدی بنا کر پیش کیا اور ان میں سے ننانوے فیصد اخلاقی مجرم تھے۔ آخر اس کا فائدہ کیا تھا؟..... جبکہ سیاسی قیدی تو انتہائی تشدد کا شکار ہوتے ہیں اس کا جواب یہ ملتا ہے کہ عام قیدیوں کے مقدمات اور ان کی سزاؤں میں معافی کی پیش رفت قانون کے دائرے میں رہتے ہوئے ہوتی ہے جبکہ سیاسی قیدیوں کو سزا دینے یا معاف کرنے کا کوئی لگا بندھا نظام نہیں ہے۔ حکومت کسی دباؤ یا مصلحت کی بنا پر فیصلے کرتی ہے۔ سیاسی قیدی بننے کا مطلب یہ ہے کہ آپ قانون کے جال سے نکلنے کیلئے خفیہ سرنگ استعمال کر سکتے ہیں، عام قیدی ہفتہ میں صرف ایک مرتبہ اپنے عزیزوں اور رشتہ داروں سے ملاقات کر سکتے ہیں جبکہ سیاسی قیدیوں کو یہ سہولت روزانہ حاصل ہے، عام قیدیوں کے مقابلے میں سیاسی قیدی کیلئے لائی جانے والی چیزیں تلاشی سے مبرا ہوتی ہیں، اس کے علاوہ کھانا پینا غرض جیل کے قوانین جن پر عملاً کچھ نہیں ہو تا، ہر سیاسی قیدیوں کے حق میں جاتے ہیں۔ لہذا پاکستانی قوم سیاسی قیدی بننا چاہتی ہے تاکہ اسے اچھا کھانا، اچھا پینا اور اچھی رہائش مل سکے۔ ایک طرف ہم کہتے ہیں کہ قید کوڑے اور پھانسیاں سیاسی اسیروں کے ماتھے کا جھومر ہیں

دوسری طرف ہم قومی سطح پر قید ہو چکے ہیں۔ آسائشوں کے ہاتھوں یک چکے ہیں ہم جدوجہد سے دُور ہیں لہذا آزادی سے بھی دُور ہیں اور جانے کب تک دُور رہیں۔..... سورج کے اس سفر میں جہاں آگ کا کیمیائی فارمولا ہمیں ہر لمحہ چمک چمک کر تبدیلی اور انقلاب کی طرف بلاتا رہا ہے۔ ہم پرومی تھیس نہیں بن سکتے ہمیں انسان کے اس نئے جنم کا انتظار کرنا ہو گا وہ طلوع ہوتا ہوا انسان جو کہ قاف کی سب سے اونچی چوٹی کے اس اولین جیل خانے میں قید ہونے کو تیار ہو گا اور جس کیلئے ایس کا ئی لیس نے کہا تھا۔

نسلِ انسانی پر تمہاری شفقت و عنایت نے تم کو یہ دن دکھائے ہیں
تم وہ دیوتا ہو جو دیوتاؤں کے عتاب کے آگے نہیں جھکا۔

گوہر سلطانہ عظمیٰ

عزیمت واستقامت

مصائب و آلام، رنج و محن، ابتلاء و آزمائش، زنجیر و سلاسل، کوڑے و تازیانے، جیل خانے و بندی خانے، دار و رن، پھانسی کے پھندے اور تختہ دار ہر عہد اور ہر دور میں حق پرستوں، آزادی خواہوں اور حریت پسندوں کا مقدر رہا ہے۔ مدعیانِ دین، بانیانِ مذاہب، محققین، مکتشفین، مصلحین، مفکرین الغرض جس نے بھی انسانی عز و شرف، عظمت و توقیر اور احترام آدمیت کے حق میں لب کشائی کی، فرسودہ رسم و رواج اور کمند روایات کے خلاف علم بغاوت بلند کیا، حق گوئی کے جرم کی پاداش میں گنہ گار ٹھہرایا گیا، مجرموں کے کمرے میں کھڑا کیا گیا۔ پھانسی کے پھندے اور قید خانے انکا مسکن بنے۔ اہل حق کی کوئی جماعت ہے جسے آزمائش اور امتحان کے مراحل سے گزرنا نہیں پڑا۔ تاریخ کے اوراق حق کے نام لیواؤں اور صداقت کے پانی دیواؤں کی استقامت و عزیمت کی داستانوں اور ابتلا کی سرگزشتوں سے معمور ہیں اور سچ تو یہ ہے کہ تاریخ کے یہی ابواب قابلِ فخر، لائقِ تقلید، نشانِ راہ اور روشنی کے مینار ہیں۔ کوئی زمانہ کلمہ حق کی گونج سے خالی نہیں رہا۔ قدرت کسی فرد یا گروہ کو حق گوئی کی توفیق عطا فرماتی ہے اور وہ اپنے عہد کی طاغوتی، جبروتی اور استکباری قوتوں سے ٹکرا کر ان کا غور، تکبر اور نخوت خاک میں ملا دیتا ہے۔ اس کی جرأت مندی، بہادری، دلاوری، دلیری، بے باکی، شجاعت، استقامت اور عزیمت دیکھ کر دنیا پرستوں کی آنکھیں پھٹی کی پھٹی رہ جاتی ہیں۔ کوئی ظلم، کوئی جبر اور رکاوٹ ان کو اعلائے کلمۃ الحق سے نہیں پھرا سکتی۔ انہوں نے دعوتِ حق کا جو کام شروع کیا ہوتا ہے وہ جاری اور ساری رہتا ہے۔

مولانا نے اپنی شہرہ آفاق تصنیف ”تذکرہ“ میں اصحابِ استقامت و عزیمت اور دعوتِ عزیمت کا

بڑا پر جوش ذکر کیا ہے، ان کے علم و فضل، زہد و تقویٰ، ورع اور ثابت قدمی کی داستانیں بیان کی ہیں۔ اس سے مقصود یہ ظاہر کرنا تھا، کہ ان کا تعلق ناطہ اور رشتہ اہل حق کے اس خانوادہ سے ہے جسے ابتلاء و آزمائش، مصائب و آلام اور رنج و محن راہِ حق سے نہ ہٹا سکے۔ ان کی استقامت و عزیمت کا یہ عالم تھا کہ انہیں گڑھوں میں کھڑا کر کے آہ سے چیرا گیا، ان کی کھالوں پر لوہے کی کنگھیاں پھیرائی گئیں، جو گوشت کو ہڈی اور پٹھوں سے جدا کر دیتی تھیں، لیکن عزیمت کے کساروں نے استقامت کا دامن ہاتھ سے نہ چھوڑا سب کچھ ہنسی خوشی سہہ لیا اور اظہارِ حق سے منہ نہ موڑا۔ جابر حکمرانوں، دین فروش مولویوں اور درباری ملاؤں کے ہاتھوں اہل حق کو جو تکالیف، اذیتیں اور مصائب برداشت کرنا پڑے، تذکرہ میں ان کا بھی تذکرہ ملتا ہے۔

امام احمد بن حنبلؒ کے احوال میں لکھتے ہیں کہ انہیں لگاتار تین عظیم الشان فرماں رواؤں یعنی مامون، معتمد اور الواثق باللہ کی شمشیرِ استبداد و قہرِ حکومت کا سامنا کرنا پڑا۔ انہوں نے ضرب و جس سے آزمائش کی اور متوکل نے تعظیم و تکریم اور عطا و بخشش دینا سے، لیکن ”فکان فیما معتصما باللہ عزوجل“ ان کی استقامت و عشقِ حق پر نہ تو خوف و دنیا غالب آیا اور نہ طمع دنیا، دونوں کسوٹیوں پر ان کا سونا یکساں طور پر کھرا نکلا!

بندگان تو کہ در عشق خداوند اند

دُر جہان را بہ تمنائے تو فروختہ اند!

امام موصوف نے مسئلہ خلقِ قرآن سے اختلاف کیلئے خانے میں رہنا، ہر روز کوڑوں سے پیٹا جانا اور ایسے تہہ خانوں میں محبوس ہونا جہاں سورج کی روشنی کا گزرنہ تھا ان کا مقدر بن گیا۔ ”چار چار بوجھل بیڑیاں ان کے پاؤں میں ڈالی گئیں، پہن لیں، اسی عالم میں بغداد سے طرطوس لے چلے اور حکم دیا گیا کہ بلا کسی کی مدد کے خود ہی اونٹ پر سوار ہوں اور خود ہی اُتریں۔ اس کو بھی قبول کر لیا۔ بوجھل بیڑیوں کی وجہ سے ہل نہیں سکتے تھے، اٹھتے تھے اور گر پڑتے تھے۔ عین رمضان المبارک میں عشرہٴ آخر میں جس کی طاعت اللہ کو تمام دنوں کی طاعات سے زیادہ محبوب ہے، بھوکے پیاسے جلتی دھوپ میں بٹھائے گئے اور اس پیچھے پر جو علوم و معارفِ نبوت کی حامل تھی، لگاتار کوڑے اس طرح مارے گئے کہ ہر جلد دو ضریریں پوری قوت سے لگا کر پیچھے ہٹ جاتا اور پھر تازہ دم جلد اس کی جگہ لیتا، اس کو بھی خوشی خوشی برداشت کر لیا۔ حافظ ابن جوزی نے محمد بن اسماعیل کا قول نقل کیا ہے..... احمد بن حنبلؒ کو اسی کوڑے ایسے سخت مارے گئے کہ اگر باقی کے بھی مارے جاتے تو وہ چیخ اٹھتا۔ مگر اس کو عزم و ہمت نے اُف تک نہ کی“ امام موصوف اپنے موقف پر سختی سے ڈٹے رہے اور اظہارِ حق سے باز نہیں آئے۔

عبداللہ بن عمر القواریری اور حسن بن حماد امام موصوف کے ساتھ ہی قید کئے گئے تھے مگر شہداء اور محن کی تاب نہ لا سکے اور اقرار کر کے رہائی پائی، بعضوں نے روپوشی اور گوشہ نشینی اختیار کر لی اور رخصت کی پناہ گاہ ڈھونڈی اور طفیان و طوفان میں کواڑ بند کر کے بیٹھ گئے لیکن امام موصوف کو حق پرستی کا ایسا نشہ چڑھا ہوا تھا کہ وہ ظلم و مصائب سے گھبرا کر عوام کو ان کے حال پر چھوڑنے اور اپنے وجود کو بچانے پر آمادہ نہ تھے وہ تو راہ حق میں انگاروں کو ہاتھ میں لینے کے لئے تیار تھے کہ اصحاب عزیمت کا شیوہ یہی ہے۔ ان کے نزدیک رخصت کا نام لینا معصیت سے کم تر نہیں۔

حافظ ابن جوزی لکھتے ہیں کہ جب مقتضی باللہ نے جلادوں کو ضرب تازیانہ کے لئے حکم دیا تو وہ علماء اہل سنت بھی دربار میں موجود تھے جو شدت محن و مصائب کی تاب نہ لا سکے اور اقرار کر کے چھوٹ گئے۔ ان میں سے بعض نے کہا کہ تمہارے ساتھیوں میں سے کسی نے ایسی ہٹ کی جو تم کر رہے ہو۔ مولانا رقمطراز ہیں: ”عین حالت صوم میں کہ صرف پانی کے چند گھونٹ پی کر روزہ رکھ لیا تھا، تو تازہ دم جلادوں نے پوری قوت سے کوڑے مارے یہاں تک کہ تمام پیٹھ زخموں سے چور ہو گئی اور تمام جسم خون سے رنگین ہو گیا۔ جب ہوش آیا تو چند آدمی پانی لائے اور کہا، پی لو، مگر انکار کر دیا کہ روزہ نہیں توڑ سکتا۔“ وہاں سے امام موصوف کو اسحاق بن ابراہیم کے مکان میں لے گئے ظہر کی نماز کا وقت آ گیا تھا۔ ابن سماعہ نے امامت کی اور امام موصوف نے نماز ادا کی۔ نماز کے بعد ابن سماعہ نے کہا: ”تم نے نماز پڑھی حالانکہ خون تمہارے کپڑوں میں بہہ رہا ہے، یعنی دم جاری و کثیر کے بعد طہارت کہاں رہی؟“ امام موصوف نے جواب دیا: ”میں نے وہی کیا، جو حضرت عمرؓ نے کیا تھا۔ صبح کی نماز پڑھ رہے تھے اور قاتل نے زخمی کیا مگر اسی حالت میں انہوں نے نماز پوری کی۔“

مولانا رقمطراز ہیں: ”ابن سماعہ کے جواب میں حضرت امامؒ نے حضرت عمرؓ کی جو نظیر پیش کی تو یہ ان کی تشفی کے لئے بس کرتی تھی، مگر میں پوچھتا ہوں کہ جو خون اس وقت امام احمد بن حنبلؒ کے زخموں سے بہہ رہا تھا، اگر وہ خون ناپاک تھا اور اس کے ساتھ نماز نہیں ہو سکتی تو پھر دنیا میں اور کوئی چیز ایسی ہے جو انسان کو پاک کر سکتی ہے، اور کوئی ناپاک ہے جو طاہر و مطہر ہو سکتا ہے؟ اگر یہ ناپاک ہے تو دنیا کی تمام پاکیاں اس ناپاکی پر قریبان! اور دنیا کی ساری طہارتیں اس پر بچھاؤ!“

”..... یہاں طہارت جسم و لباس کا کیا سوال ہے؟ امام احمد بن حنبلؒ نے اپنی عمر میں اگر کوئی پاک سے پاک اور سچی سے سچی نماز پڑھی تھی، تو یقیناً وہ وہی ظہر کی نماز تھی۔ ان کی تمام عمر کی نمازیں ایک طرف جو دجلہ کے پانی سے پاک کی گئی تھیں، اور وہ چند گھڑیوں کی عبادت ایک طرف جس کو راہ ثبات حق میں بننے والے خون نے مقدس و مطہر کر دیا تھا۔ جس کے عشق میں چار چار بھل بیڑیاں پاؤں میں پہن لی تھیں، جس کی خاطر سارا جسم زخموں سے چور اور خون سے رنگین ہو رہا تھا، اسی کے آگے جبین نیاز جھکی ہوئی، اسی کے ذکر میں قلب و لسان لذت یاب تسبیح و تحمید! اسی کے جلوة جمال میں چشم شوق و حق نگاہ و دید! اور اسی

کی یاد میں روح مضطر محو و سرشارِ عشق و خود فراموشی!

یوں عبادت ہو تو زاہد ہیں عبادت کے مزے!

حضرت مالکؒ کے حالات میں لکھتے ہیں کہ یمن و طلاق کے مکروہ ہونے کے مسئلہ پر بادشاہ منصور عباسی سے ٹھن گئی اپنے موقف پر قائم رہے۔ بڑی استقامت و عزیمت دکھائی، صعوبتیں برداشت کیں، تشدد کا سامنا کیا۔ مشکلیں اس زور سے کس کر باندھ دی گئی تھیں کہ ہاتھ بازو سے اکھڑ گیا تھا اور ستر کوزوں کی ضربیں ان کے جسمِ اقدس پر پڑ رہی تھیں، تو اسی اونٹ کی پیٹھ پر کھڑے ہو گئے جس پر تذلیل و تشویر کے لئے سوار کرایا گیا تھا اور کہا۔ ”جو جانتا ہے سو جانتا ہے“ اور جو نہیں جانتا جان لے، کہ میں ہوں مالک، انس کا بیٹا، اور اسی مسئلہ کا اعلان کرتا ہوں جس کے اعلان سے مجھ کو جبراً روکا جا رہا ہے کہ طلاق سے مکروہ کوئی چیز نہیں۔“

جمعیت العلماء ہند کے اجلاس لاہور (18 اکتوبر 1921ء) کے تحریری خطبہ میں ارشاد فرماتے ہیں۔ ”آپ حضرت امامنا الاعظم امام ابو حنیفہؒ کو دیکھئے کہ قید خانہ بغداد میں اسیر ہیں لیکن اس پر بھی قاہر بادشاہ کے حکم کے سامنے سر نہیں جھکتا۔ آپ کو حضرت امام شافعیؒ اس حالت میں نظر آئے کہ یمن سے بغداد تک قید و اسر کی حالت میں بھیجے جا رہے ہیں اور ان کا جرم صرف یہ ہے کہ حق کے داعی ہیں اور صدق و ہدایت پر قائم ہیں۔ شیخ الاسلام احمد بن تیمیہؒ کو دیکھئے کہ تین تین مرتبہ مصر کے قید خانے میں اسیر کئے گئے اور بالآخر قید خانے ہی میں وفات پائی مگر اظہارِ حق سے منہ نہ موڑا اور حکومتِ وقت کے آگے سرِ اطاعت خم نہ کیا۔ اسی ہندوستان میں حضرت شیخ احمد سرہندی مجدد الف ثانی کو دیکھئے کہ قلعہ گوالیار میں قید ہیں مگر جمائگیر کے آگے سر جھکانے کے لئے تیار نہیں۔“

”تذکرہ“ میں اصحابِ عزیمت و استقامت اور حق فروشوں کا ذکر کرتے ہوئے ایک جگہ اس وقت اور پہلے ادوار کا موازنہ کرتے ہیں اور لکھتے ہیں۔ ”یہ افسانہ تو اس عہد کا ہے جس کو موجودہ عہد کے مقابلے میں عبد اقبال سمجھنا چاہئے۔ آج جو حالت ہو رہی ہے اس کو دیکھئے تو ہوشِ گم اور عقلِ در ماندہ رہ جاتی ہے۔ حق کی بے کسی و مظلومی اس حد تک پہنچ چکی ہے کہ جنگل میں بھیڑوں اور بکریوں کے لئے چرواہا نظر آ جاتا ہے لیکن حق کے لئے کوئی غم گسار و مددگار نہیں۔“

جلال وطنی سے قبل

مولانا ابوالکلام آزاد کی سیاسی سوچ کا زاویہ اُس عہد میں رائج افکار و نظریات سے بالکل مختلف بلکہ اجنبی تھا۔ ”الہلال“ باغیانہ اور جارحانہ اُسلوب کے باعث حکومت کے عتاب کا نشانہ بن چکا تھا۔ اس کی جگہ ”البلاغ“ کا اجراء ہو چکا تھا۔ اگرچہ ”البلاغ“ کا اسلوب ”الہلال“ سے کافی دھیمّا، مدہم اور ملانم تھا لیکن حکومت اسے بھی برداشت کرنے کے لئے تیار نہ تھی۔ دراصل پہلی جنگِ عظیم کے

پھوٹ پڑنے سے حکومت کچھ زیادہ ہی حساس اور نازک مزاج ہو چکی تھی اور اس کے عالمی سامراجی مفادات معمولی نوعیت کا اختلاف بھی برداشت کرنے کی سکت نہ رکھتے تھے۔ مولانا اپنے مزاج کے ہاتھوں مجبور تھے اور وہ برطانوی استعمار پر حملہ کرنے کا کوئی موقع ہاتھ سے جانے دینے کے لئے تیار نہ تھے۔ مولانا کا طرزِ عمل حکومت کے لئے شدید ناگوار اور ناقابلِ برداشت تھا۔ حکومت بھلا سرزمینِ ہندوستان سے باغیانہ آواز بلند ہوتے ہوئے کیسے گوارا کر سکتی تھی؟ چنانچہ مولانا کے جلا وطنی یا نظر بند کئے جانے کا چرچا عام تھا۔ اس کے ساتھ ہی یہ خبر بھی پھیلی ہوئی تھی کہ مولانا آئندہ جمعہ مسجدِ ناخدا میں ادا کریں گے۔ اس مسجد سے مولانا کو خاص تعلق خاطر تھا کہ یہ ان کے والدِ دزر گوار نے تعمیر کرائی تھی۔ چنانچہ جمعہ کے روز غم و غصہ اور رنج و غم سے مغلوب عوام کثیر تعداد میں جمعہ ادا کرنے مسجدِ ناخدا میں جمع ہوئے اس کا حال عینی شاہد مولانا ابو مصلح لکھتے ہیں:-

”کلکتہ میں میرا قیام تھا اور رہائش مسجدِ ناخدا کے قریب تھی۔ جو شر کے مسلمانوں کا مرکزی مقام بھی ہے۔ کچھ دنوں پیشتر سے یہ خبر عام ہو گئی کہ مولانا آزاد رانچی میں نظر بند کئے جا رہے ہیں اور آئندہ جمعہ کی نماز وہ مسجدِ ناخدا میں ادا کریں گے۔ جس کے بعد ان کو یہاں کے لوگوں سے نہ جانے کب تک کیلئے جدا ہونا پڑے گا اور کلکتہ کو چھوڑ دینا پڑے گا۔ وقفہ کے دن عوام کے لئے ایک طرح کے غم و غصہ اور رنج و غم میں گزرے اور جمعہ کا دن آیا۔ آج صبح سے نماز کی صف میں آگے بڑھ کر جگہ لینے کی فکر ہر شخص کو دامن گیر تھی۔ راستہ بند ہو گیا ٹریفک رُک گئی۔ ٹراموے وغیرہ کی آمد و رفت کو بند ہو جانا پڑا۔ اس لئے کہ مسجد کا اندر کا حصہ، محسن مسجد کچھا بھجڑ کا تھا۔ لوگوں کو خیال تھا کہ شاید مولانا کوئی تقریر کریں گے مگر ایسا نہیں ہوا۔ مصری خطیب نے خطبہ دیا اور نماز جمعہ ختم ہوئی۔ دُعا کے بعد مولانا اپنی جگہ سے اٹھے۔ ہجوم نے دست بوسی کی بے تابانہ کوشش شروع کر دی جس کی وجہ سے مسجد سے باہر آنے میں کافی وقت لگا۔ مولانا عالمانہ لباس زیب تن کئے ہوئے تھے۔ پنجابی نمائندہ سر پر تھا نہری عینک آنکھوں پر لگی ہوئی تھی۔ شیروانی کے اوپر عبا اوڑھے ہوئے تھے۔ بہر حال مسجد کے دوسرے دروازے سے ٹراموے کے راستہ پر آئے تو کئی موٹر نشین اپنی اپنی موٹر لئے ہوئے موجود تھے اور ان میں سے ہر ایک کی کوشش تھی کہ مولانا ان کی موٹر میں بیٹھیں۔ موٹروں میں غالباً ایک موٹر جناب حسین شہید سہروری صاحب کی بھی تھی۔ مگر معلوم نہیں یہ سعادت کس کے حصہ میں آئی۔ میں نے اپنا یہ موزوں کیا ہوا شعر خود ہی کہا اور خود ہی سنا کا مصداق بنا ہوا روانہ ہو گیا۔“

آزادیاں ہوں قرباں قیدِ بلا پر تیری
جا اے مرے مسافر تجھ کو خدا پہ چھوڑا

جلا وطنی اور نظر بندی

اولاخر مارچ 1916ء

”الہلال“ کی بندش کے کچھ عرصہ بعد ”البلالغ“ کے نام سے نیا پریس قائم کیا اور اسی نام سے ہفت روزہ بھی جاری کیا۔ مولانا ”انڈیا ونز فریڈم“ میں کہتے ہیں۔ ”حکومت کو اب احساس ہوا کہ پریس ایکٹ کے تحت کارروائی کر کے میری سرگرمیوں کو بند نہیں کیا جاسکتا۔ اس نے ڈیفنس آف انڈیا ریگولیشنز کا سہارا لے کر مجھے کلکتہ چھوڑنے کا حکم دیا۔ انہی قوانین کے تحت پنجاب، دہلی، یو۔ پی اور بمبئی کی حکومتوں نے مجھے اپنے اپنے صوبوں کی حدود میں داخل ہونے کی ممانعت کر رکھی تھی اب میں صرف بہار جاسکتا تھا۔ میں رانچی چلا گیا۔ چھ ماہ بعد مجھے رانچی میں نظر بند کر دیا گیا اور میں 31 دسمبر 1919ء تک یہاں حراست میں رہا۔ یکم جنوری 1920ء کو دوسرے نظر بندوں اور قیدیوں کے ساتھ انگلستان کے اعلان کے مطابق رہا کیا گیا۔“

ترجمان القرآن کی جلد اول کے دیباچہ طبع اول کے صفحہ اول پر جلا وطنی کے زیر عنوان رقمطراز ہیں۔ ”3 مارچ 1916ء کو حکومت بنگال نے ڈیفنس آرڈیننس کے ماتحت مجھے حدود بنگال سے باہر

○..... جنگ کے زمانے میں جو موقت احکام نافذ کئے گئے تھے ان میں ایک آرڈی ننس ”ڈیفنس آف انڈیا“ کے نام سے مشہور تھا۔ یہ آرڈی ننس حکومت ہند اور مقامی حکومتوں کو اختیار دیتا تھا کہ بغیر عدالتی کارروائی کے جس کو چاہیں ہندوستان یا ہندوستان کے کسی صوبے سے جلا وطن یا نظر بند کر دیں۔

چلے جانے کا حکم دیا..... چونکہ اس آرڈی ننس کے تحت دہلی، پنجاب، یوپی اور مدراس کی حکومتیں اپنے اپنے صوبوں میں میرا داخلہ روک چکی تھیں، اس لئے اب صرف بہار اور بمبئی کے دو صوبے رہ گئے تھے جہاں میں جاسکتا تھا۔ میں نے رانچی منتخب کیا۔

مولانا آخری بار 9 اگست 1942ء کو علی الصبح بمبئی سے گرفتار کئے گئے اور بقول ان کے ”سوا دو بجے قلعہ احمد نگر کے حصارِ کمنہ کا نیا پھانک ان کے پیچھے بند کر دیا گیا“ اس گرفتاری کے ٹھیک دو یوم بعد 11 اگست کو انہوں نے اپنے ”صدیقِ مکرم“ کو جو مکتوب لکھا اس میں کلکتہ چھوڑنے رانچی میں مقیم ہونے اور نظربندی پر تاثرات بیان کئے ہیں۔ ان کے لئے یہ اس نوع کی ابتلاء و آزمائش کا پہلا مرحلہ تھا جو بعد میں مزید سنگین ہو گیا۔ لکھتے ہیں:-

1916ء میں جب یہ معاملہ پیش آیا تو مجھے پہلی مرتبہ موقع ملا، کہ اپنی طبیعت کے تاثرات کا جائزہ لوں۔ اس وقت عمر کے ستائیس برس گزرے تھے۔ ”الہلال“ ”البلّغ“ کے نام سے جاری تھا ”دارالارشاد“ قائم ہو چکا تھا۔ زندگی کی گہری مشغولیتیں چاروں طرف سے گھیرے ہوئے تھیں۔ طرح طرح کی سرگرمیوں میں دل اٹکا ہوا اور علاقوں اور رابطوں کی گرانیوں سے بوجھل تھا۔ اچانک ایک دن دامن جھاڑ کر اٹھ کھڑا ہونا پڑا، اور مشغولیت کی ڈوبی زندگی کی جگہ قید و بند کی تنہائی اور بے تعلقی اختیار کر لینی پڑی۔ بظاہر اس ناگہانی انقلابِ حال میں طبیعت کے لئے بڑی آزمائش ہوتی تھی لیکن واقعہ یہ ہے کہ نہیں ہوئی۔ آباد گھر چھوڑا اور ایک ویرانہ میں جا بیٹھ رہا:-

نقصان نہیں جنوں میں، بلا سے ہو گھر خراب
دو گز زمین کے بدلے بیاباں گراں نہیں!!

”تذکرہ“ صفحہ 310 پر لکھا ہے کہ 23 مارچ 1916ء کو گورنمنٹ بنگال نے ڈیفنس ایکٹ کی دفعہ نمبر 3 کی بنا پر حکم دیا کہ ایک ہفتہ کے اندر حدود بنگال سے باہر چلا جاؤں ان الحکم اللہ! رونا کہاں ہوا مجھے دل کھول کر نصیب؟ دو آنسوؤں میں نوح کا طوفان آ گیا 30 مارچ کو کلکتہ سے کہ سالہا سال کے مستقل قیام کی بنا پر بے جانیں اگر وطن کہوں، نکلا، اور رانچی پہنچا: نگم نقب ہی زد بہ نہاں خانہ دل مژدہ باد اہل ریا را کہ زمینان رفتم!

”البلّغ“ کے آخری شمارے میں لکھتے ہیں:-

”28 مارچ کو گورنمنٹ بنگال کا حکم زیر دفعہ نمبر 3 ڈیفنس ایکٹ پہنچا کہ میں چار دن کے اندر کلکتہ کا قیام ترک کر دوں اور حدود بنگال سے باہر چلا جاؤں۔ بعد کو یہ مدت ایک ہفتہ تک بڑھادی گئی۔“

ترجمان القرآن کی جلد اول کے دیباچہ اول کے صفحہ نمبر 4 پر کلکتہ سے روانگی کی تاریخ 3 مارچ طبع

ہے۔ معلوم ہوتا ہے یہ یا تو کاتب کا سہو قلم ہے یا پھر طباعت کی کرشمہ سازیاں کہ تین سے پہلے صفر غائب ہو گیا اور سنگ ساز نے درستگی کی زحمت گوارا نہ کی۔ یہ دیباچہ مولانا نے 16 نومبر 1930ء کو لکھا جب وہ ڈسٹرکٹ جیل میرٹھ میں قید تھے۔

”غبارِ خاطر“ کے مکتوب 11 اگست 1942ء میں رواغی کی تاریخ 7 اپریل لکھی ہوئی ہے یہ مکتوب اس واقعہ پر ساڑھے چھبیس برس گزرنے کے بعد قلعہ احمد نگر میں صرف حافظہ کے اعتماد پر لکھا گیا۔ اس لئے زیادہ قابلِ اعتماد روایت تو ”البلارغ“ کی ہے لیکن اس سے رواغی کی تاریخ کا پتہ نہیں چلتا بہر حال یہ قیاس کرنے کے کافی وجوہ موجود ہیں کہ وہ اواخر مارچ میں کلکتہ چھوڑ کر رانچی تشریف لے گئے تھے۔ مولانا نے رانچی شہر سے باہر مورباری گاؤں میں تنہا قیام کیا۔ اگرچہ کلکتہ سے رواغی کے وقت اکثر احباب واقارب ساتھ چلنے پر مصر تھے لیکن مولانا نے اجازت نہ دی۔

حکومت کے اقدام کے خلاف عوام کا میمورنڈم حکومت کے اقدام کے خلاف عوام نے شدید ردِ عمل ظاہر کیا۔ ساٹھ ہزار کے لگ بھگ دستخطوں سے یادداشت حکومت کو پیش کی گئی جس میں مولانا کی جلاوطنی ختم کرنے کا مطالبہ کیا گیا تھا۔ کہا جاتا ہے کہ ہندوستان کی تاریخ میں یہ پہلی یادداشت تھی جس پر اتنی زیادہ تعداد میں لوگوں نے دستخط کئے تھے۔ اس سے صاحب ”اللمال“ کی عظمت، مقبولیت، شہرت اور ہر دل عزیز اور ان کے ساتھ عوام کی محبت، مؤدت، عقیدت اور ارادت کا اندازہ ہوتا ہے لیکن حکومت کے برے کانوں پر اس گونج کا کوئی اثر نہ ہوا اگرچہ حکومت کو اپنی غلط فہمیوں کا اعتراف تھا۔

قیامِ رانچی کی سرگرمیاں

سہیل عظیم آبادی لکھتے ہیں:۔ رانچی کا عجیب حال تھا۔ یہ ایک چھوٹا سا شہر تھا۔ جس کی بہت بڑی آبادی حد درجہ پسماندہ تھی۔ مقامی آبادی میں صرف عیسائیوں میں تبلیغی مشن کی سرگرمیوں کی وجہ سے تعلیم تھی۔ ہندوؤں اور مسلمانوں میں جو لوگ تعلیم یافتہ تھے وہ عام طور پر دوسری جگہوں سے آکر آباد ہوئے تھے۔ کچھ سرکاری ملازم تھے اور کچھ وکیل ڈاکٹر یا تاجر۔ یہ صورت حال بڑی افسوسناک تھی۔ مولانا کے وہاں پہنچتے ہی مقامی لوگ ان کے گھر جمع ہونے لگے لیکن دلوں میں عقیدت رکھنے کے باوجود اکثر پڑھے لکھے لوگ ان سے دُور رہتے تھے کیونکہ مولانا حکومت کی نظر میں ”خطرناک“ آدمی تھے۔ مولانا کے ہاں مقامی آبادی کا آنا جانا تھا۔ زیادہ تر لوگ کلکتہ سے آتے تھے اور تحفے تحائف ساتھ لاتے تھے۔ مولانا پابندی کے ساتھ پانچ وقتوں کی نماز قریب کی مسجد میں ادا فرماتے تھے۔ شب کا وقت تھا عشاء کی نماز پورے خشوع و خضوع کے ساتھ ادا فرما رہے تھے کہ برسات شروع ہو گئی مگر نماز اپنے وقت پر ختم ہوئی۔

یاد رہے کہ رانچی ہندوستان کا وہ مقام ہے جہاں اوسطاً بارش پورے ہندوستان سے زیادہ ہوتی ہے۔

مولانا نے نماز جمعہ کے بعد ایک مسجد میں خطبہ دینا شروع کیا۔ جس میں لوگ کثرت سے شریک ہوتے تھے۔ شر اور دیہات کے لوگ ان خطبوں میں شریک تو ہوتے تھے لیکن محدودے چند کے سوا شاید ہی کوئی کچھ سمجھ سکتا تھا۔

مولانا لکھتے ہیں:۔ جس مقام پر میں مقیم ہوں، شہر یہاں سے کچھ فاصلہ پر ہے۔ رمضان المبارک میں جمعہ کے دن جامع مسجد گیا۔ چند صفوں سے زیادہ مجمع نہ تھا۔ لوگوں نے خطبہ و امامت کے لئے سخت اصرار کیا مجبوراً خطبہ دینا پڑا۔ ان بے چاروں نے اب تک خطبہ کے یہی معنی سمجھتے تھے، کہ عربی کی کوئی چھپی ہوئی کتاب پڑھ دی جائے۔ یہاں مسلمانوں کی تعداد اگرچہ خاصی اچھی ہے مگر ایک گناہم گوشے میں پڑ جانے کی وجہ سے حدودِ جہتانی و بد حالی میں مبتلا ہیں۔ نماز جمعہ کے بعد ایک قوی داعیہ قلب میں محسوس ہو رہا ہے، کہ اگر حالات طویل قیام کا باعث ہوئے تو یہاں بھی اپنا کام شروع کر دینا چاہئے۔ دنیائے آزادی کے زمانے کے کاموں کا کچھ نہ کچھ نمونہ دیکھ لیا ہے۔ بہتر ہے کہ جلا وطنی و نظر بندی کے بند و قید میں کام کرنے کا بھی ایک نمونہ دکھلایا جائے، کہ اصل آزمائش گاؤں عمل ہی ہے۔

کچھ ہو رہے گا عشق و ہوس میں بھی امتیاز

آیا ہے اب مزاج ترا امتحان پر !!

مولانا کو بنگال سے نکالنے کا حکومت کا مقصد یہ تھا کہ انہیں عوام سے مجدا کر دیا جائے لیکن رانچی میں بھی ان کے گرد ہجوم عاشقان اکٹھا ہو گیا۔ مولانا نے اس موقع کو ضائع نہیں جانے دیا عوام میں سیاسی بیداری اور دینی شعور جگانے لگے۔

سہیل عظیم آبادی لکھتے ہیں کہ مولانا نے رانچی کے مسلمانوں کی حالتِ زار کو دیکھتے ہوئے اصلاح کی جانب توجہ مبذول فرمائی۔ اس مقصد کے لئے انجمن اسلامیہ کی بنیاد ڈالی اس کی نگرانی میں ایک مدرسہ قائم کرنے کا فیصلہ کیا۔ اس زمانے میں یہ کام ذرا سخت تھا۔ ہندوستان کی قومی تحریک کی ابتدا ہو چکی تھی لیکن عام لوگوں کا شعور بیدار نہیں ہوا تھا۔ پھر یہ کہ رانچی کے مسلمانوں کی عام آبادی غریب تھی۔

مدرسے کے قیام کے لئے فنڈ اکٹھا کر نامقامی طور پر تقریباً ناممکن تھا۔ پھر بھی جب مولانا نے اپیل کی تو اکثر مقامی ہندوؤں اور مسلمانوں نے ان کی آواز پر لبیک کہا۔ لیکن اس وقت کار رانچی، آج کار رانچی نہیں تھا۔ مولانا نے اپنے کلکتہ کے دوستوں اور عقیدت مندوں کے پاس الطاف حسین خان صاحب کو بھیجا اور کافی سرمایہ جمع ہو گیا۔ جس سے انجمن اور مدرسے کی عمارت بن گئی۔ بعد میں کلکتہ کے بعض اہل خیر مسلمانوں نے سوچا کہ روپیہ اکٹھا کر کے اتنی عمارتیں بنادی جائیں کہ کرایہ کی آمدنی سے مدرسہ اور انجمن کے اخراجات پورے ہوتے رہیں اور ایسا ہوا بھی۔ لیکن مولانا کے رانچی سے چلے جانے کے بعد پورے

پروگرام کی تکمیل نہ ہو سکی۔ البتہ انجمن اور مدرسہ اب بھی قائم ہے بلکہ بعض نوجوانوں نے اس سے ملحق ایک ہائی اسکول بھی قائم کر لیا ہے جو مولانا کے نام سے منسوب ہے اور قابل قدر خدمت انجام دے رہا ہے۔

مولانا جب رانچی میں قیام فرماتے تو وہاں کا عجب حال تھا..... مسلمانوں میں تعلیم کا فقدان تھا اور غریبی بھی تھی۔ مسلمانوں کا صرف ایک طبقہ خوش حال تھا جو دیسی شراب کا کاروبار کرتا تھا۔ یہ لوگ شہر میں آباد تھے اور دیہاتوں میں بھی۔ مولانا نے اپنے خطبوں میں دینی اور سماجی مسئلوں پر روشنی ڈالی اور اس کا اثر یہ ہوا کہ بہت سے مسلمانوں نے شراب کا کاروبار ترک کر کے دوسری تجارتیں شروع کر دیں حالانکہ ان مسلمانوں کا یہ خاندانی پیشہ سمجھا جاتا تھا۔ بہ ظاہر انہیں بڑا مالی نقصان اٹھانا پڑا۔

ان دنوں رانچی میں دوسرا بڑا جھگڑا خفی اور وہابی کا تھا۔ چونکہ مقامی مسلمانوں میں اتنا علم نہ تھا کہ سمجھ سکیں۔ اس لئے اکثر پیشہ ور مولویوں اور پیروں کے شکار تھے۔ جو کچھ یہ کہتے تھے یہ سیدھے سادے مسلمان مان لیا کرتے تھے۔ مولانا نے اس مسئلے پر متعدد خطبے رانچی کی مسجد میں دیئے اور ایک وقت ایسا بھی آیا کہ کچھ لوگ مولانا کے مخالف ہو گئے اور انہیں بھی وہابی اور غیر مقلد سمجھنا شروع کر دیا لیکن یہ فتنہ بھی جلد دب گیا۔ اس کے ساتھ ہی خفی اور وہابی کا جھگڑا بھی۔

مولانا آزاد کا قیام مور آبادی کے ایک بنگلے میں تھا۔ یہ بنگلہ کلکتہ کے ایک مسلمان تاجر کا تھا۔ حکومت نے جو وظیفہ ان کے لئے مقرر کیا تھا وہ بالکل نا کافی تھا۔ وہ خود بڑی صاف ستھری زندگی گزارنے کے عادی تھی۔ پھر مسلسل مطالعے کا شوق اور مطالعے کے لئے بہت زیادہ روپوں کی ضرورت ہوتی تھی۔ نئی نئی کتابیں، اخبارات رسالے اور سب کے بعد مہمانی کا سلسلہ۔ مولانا سے ملنے کے لئے سارے ملک سے لوگ آیا کرتے تھے۔ ان میں علماء ہوتے تھے جن کی مدد مولانا کو کرنا پڑتی تھی اور مولانا کے آمدنی کے ذرائع محدود ہی نہیں بلکہ مفقود تھے لیکن کسی نے ان کا منہ میلا نہیں دیکھا اور نہ کبھی انہوں نے مدد چاہی۔ بلکہ مولانا کے رانچی سے واپس جانے کے بعد پتہ چلا کہ مدرسہ کی عمارت کی دوسری منزل انہوں نے اپنے روپوں سے بنوائی تھی جو انہیں پریس فروخت کر کے حاصل ہوئے تھے۔

یہ تو درست ہے کہ ان دنوں مولانا کو صرف رانچی ہی میں نہیں بلکہ سارے ملک میں غیر معمولی ہردل عزیزی ان کی نظربندی کا سبب تھی۔ لیکن رانچی میں کچھ لوگ تھے جو برابر مولانا کے خلاف فتنہ پردازوں میں مشغول رہتے تھے۔ ان میں اکثر وہ لوگ تھے جن کو سرکاری عنایات اور خطبات کی توقع تھی اور مولانا کے وعظوں اور تقریروں کی وجہ سے جن کی برتری کو ہر وقت خطرہ لگا رہتا تھا۔ اس کا موقع نہیں کہ ان لوگوں کے نام لکھے جائیں ان باتوں سے بحث کی جائے۔ لیکن یہ واقعہ ہے کہ انہوں نے بعض پیشہ ور مولویوں کو روپے دے کر بلوایا اور مناظرے کی تیاریاں کیں۔ یہ دوسری بات ہے کہ جو بھی آیا۔ وہ مولانا ○ اب مولانا آزاد کے نام پر کالج بھی قائم ہے اور جہاں علم کی کوئی محبت ہم نہیں تھی وہاں یونیورسٹی قائم ہو چکی ہے۔

سے چند باتیں کرنے کے بعد ان کے بنگلے سے سر جھکائے اور ان کے رنگ میں رنگا ہوا نکلا۔
مولانا نے چند سال جو رانچی میں گزارے، وہ رائیگاں نہیں گئے۔ بلکہ اس کا اثر بہت دیر پارہا۔ وہاں کے عام مسلمانوں میں دین داری کے علاوہ قومی رجحانات ہمیشہ بہت طاقتور رہے۔ اتنے طاقتور کہ بڑے بڑے طوفان بھی انہیں ہلانا نہیں سکے۔

مولانا آزادی کی رانچی کی زندگی کئی حیثیتوں سے بے حد اہم تھی۔ اس لئے ضرورت یہ ہے کہ باضابطہ اس کی تحقیقات کی جائے۔ اب بھی رانچی اور بہار میں ایسے افراد موجود ہیں جو مولانا سے اس دور میں بہت قریب تھے۔..... اور بعض دوسرے لوگ رانچی کی زندگی پر کافی روشنی ڈال سکتے ہیں۔
شورش کاشمیری رقم طراز ہیں کہ سید سلیمان ندوی نے یوسف ”غانی“ کے عنوان کے تحت مولانا کی رانچی میں نظر بندی کا ذکر کرتے ہوئے لکھا تھا:-

”رانچی ایک ایسا مقام تھا جہاں مسجدیں بے چراغ تھیں وہاں ایک خورشید سے دیورحرم سب میں اُجالا ہو گیا۔ مولانا نے نظر بندی کا یہ زمانہ جس عزم و استقلال، استغنا اور قوتِ ایمان کے ساتھ بسر کیا وہ آئمہ سلف کی یاد تازہ کرتا ہے۔“

اس میں کوئی شک نہیں کہ مولانا نے رانچی میں قیام کے دوران بڑے اہم کام سرانجام دیئے عوام کو بیدار کیا ان میں سیاسی شعور پیدا کیا مسلمانوں کو مذہب سے آشنا بنایا جامع مسجد میں ایک سال تک درس قرآن حکیم ارشاد فرمایا۔ انہوں نے تصنیف و تالیف کا اعلیٰ پائے کا گرافڈر کام کیا جو خلوت نشینی کے بغیر ممکن ہی نہ تھا۔ ”غبارِ خاطر“ کے مکتوب 29 اگست 1942ء میں لکھتے ہیں ”لوگ اگر میری طرف سے رُخ پھیرتے ہیں، تو بجائے اس کے کہ دل گلہ مند ہو اور زیادہ منت گزار ہونے لگتا ہے، کیونکہ ان کا جو ہجوم لوگوں کو خوش حال کرتا ہے، میرے لئے بسا اوقات ناقابلِ برداشت ہو جاتا ہے میں اگر عوام کا رجوع و رجوع گوارا کرتا ہوں، تو یہ میرے اختیار کی پسند نہیں ہوتی، اضطراب و تکلف کی مجبوری ہوتی ہے۔ میں سیاسی زندگی کے ہنگاموں کو نہیں ڈھونڈتا تھا، بلکہ سیاسی زندگی کے ہنگاموں نے مجھے ڈھونڈ نکالا۔ میرا معاملہ سیاسی زندگی کے ساتھ وہ ہوا، جو غالب کا شاعری کے ساتھ ہوا تھا!

ما بنودیم بدیں مرتبہ راضی، غالب
شعر خود خواہش آں کرد کہ گردد فن ما

اس طرح اگر حالات کی رفتار قید و بند کا باعث ہوتی ہے تو اس حالت کی جو رکاوٹیں اور پابندیاں دوسروں کے لئے اذیت کا موجب ہوتی ہیں میرے لئے یکسوئی اور بخود مشغولی کا ذریعہ بن جاتی ہیں اور کسی طرح بھی طبیعت کو افسردہ نہیں کر سکتیں۔ میں جب کبھی قید خانے میں سنا کرتا ہوں کہ فلاں قیدی کو قیدِ تنہائی کی سزا دی گئی ہے، تو حیران رہ جاتا ہوں، یہ تنہائی کی حالت آدمی کے لئے سزا کیسے ہو سکتی ہے؟ اگر دنیا اسی کو سزا بھگتی ہے تو کاش ایسی سزائیں عمر بھر کے لئے حاصل کی جاسکیں!

حدِ تمت آزادیِ سرِّ دمِ بگداخت
کیں مرادیت کہ بر تمتِ آں ہم حدست

ایک مرتبہ قید کی حالت میں ایسا ہوا کہ ایک صاحب نے جو میرے آرام و راحت کا بہت خیال رکھنا چاہتے تھے، مجھے ایک کوٹھری میں تنہا رکھ کر سپرنٹنڈنٹ سے اس کی شکایت کی۔ سپرنٹنڈنٹ فوراً تیار ہو گیا کہ مجھے ایسی جگہ رکھے، جہاں اور لوگ بھی رکھے جاسکیں اور تنہائی کی حالت باقی نہ رہے۔ مجھے معلوم ہوا تو میں نے ان حضرات سے کہا: آپ نے مجھے راحت پہنچانی چاہی مگر آپ کو معلوم نہیں کہ جو تھوڑی سی راحت یہاں حاصل تھی وہ بھی آپ کی وجہ سے اب جھین جا رہی ہے: یہ تو وہی غالب والا معاملہ ہوا کہ:

کی ہم نفسوں نے اثرِ گریہ میں تقریر
اچھے رہے آپ اس سے، مگر مجھ کو ڈبو آئے

ترجمان القرآن کی جلد اول کے دیباچہ اول میں نظر بندی کے زیر عنوان فرماتے ہیں:

”8 جولائی 1916ء کو یکایک حکومتِ ہند نے میری نظر بندی کے احکام جاری کر دیئے“ مولانا اس پر سرور و شادمان ہیں کہ انہیں تصنیف و تالیف کے لئے موقع ہاتھ آ گیا۔ اب وہ غلوٹ میں بیٹھ کر اطمینان خاطر، سکونِ قلب اور یکسوئی سے اس طرف متوجہ ہوں گے ویسے بھی دنیا کی بہترین ادبی و فکری تخلیقات جیل خانوں کی تنگ و تاریک کوٹھڑیوں کی مرہونِ منت ہیں۔ مولانا کو آزادی سے محروم ہونے کا ذرہ برابر غم نہیں ہے کیونکہ وہ لکھنے پڑھنے کی آزادی سے محروم نہیں ہوئے لکھتے ہیں:

”اب میرے اختیار میں صرف ایک کام رہ گیا تھا۔ یعنی تصنیف و تسوید کا مشغلہ، نظر بندی کی انہیں دفعت میں سے کوئی دفعہ بھی مجھے اس سے نہیں روکتی تھی۔ میں نے اس پر قناعت کی۔ اتنا ہی نہیں بلکہ میں نے خیال کیا، اگر زندگی کی تمام آزادیوں سے محروم ہونے پر بھی لکھنے پڑھنے کی آزادی سے محروم نہیں ہوں اور اس کے نتائج محفوظ ہیں، تو زندگی کی راحتوں میں سے کوئی بھی مجھ سے الگ نہیں ہوئی میں اس عالم میں پوری زندگی بسر کر دے سکتا ہوں“

سید سلیمان ندوی ”معارف“ مارچ 1919ء میں لکھتے ہیں:-

”زمانہ قدیم راہی میں ایک سال تک جامع مسجد میں انہوں نے مسلمانوں کو قرآن مجید کا درس دیا، زیادہ تر اوقات تصنیف و تالیف میں بسر ہوئے۔ ترجمان القرآن یعنی قرآن مجید کا موثر تفسیری ترجمہ اس زمانے میں ختم ہوا۔“ البیان ”تفسیر قرآن میں ایک جامع تصنیف کا سلسلہ تیس پاروں تک پہنچا۔ فقہ اسلامی پر بغیر فریقانہ تعصب کے صرف کتاب و سنت کو پیش نظر رکھ کر متعدد مسائل ”الصلوٰۃ“ ”الزکوٰۃ“ ”الحج“ ”النکاح“ ترتیب دیئے۔ سوانح مجددین کا سلسلہ شروع کیا اور اس میں علامہ ابن تیمیہ، علامہ ابن قیم اور شاہ ولی اللہ دہلوی کے سوانح و مجتہدات قلم بند کئے۔ ایک رسالہ منطق اور بعض دوسرے عنوانات علمی پر تحریر کیا۔ ان سطروں کے لکھتے وقت مجھے دھوکا ہو رہا ہے کہ کیا میں خود ابن تیمیہ اور ابن

قیم یا شمس الاممہ سرخسی اور امیہ بن عبد العزیز اندلسی کے حالات تو نہیں لکھ رہا ہوں۔“
 سید سلیمان ندوی نے زمانہ نظر بندی اور جلاوطنی میں تصنیف شدہ بہت سے کتب و رسائل کا ذکر کیا ہے۔ ان کے دعوے سے انکار نہیں کیا جاسکتا۔ لیکن مولانا نے ترجمان القرآن کی جلد اول کے دیباچہ میں صرف تین کتب ترجمہ، تفسیر اور مقدمہ تفسیر کے بارے میں لکھا ہے اور ان کی بریادیوں اور تباہ حالیوں کا تذکرہ بھی کیا ہے۔ ترجمان القرآن انہوں نے 1918ء کے اواخر میں مکمل کر لیا تھا۔ پھر کیا ہوا؟
 ترجمان القرآن کی تیسری جلد کدھر گئی؟ دستیاب دو جلدیں کن کنٹھن مراحل سے گزر کر زیور طبع سے آراستہ ہو سکیں؟ مولانا نے اس کے پس منظر، حکومت کی ستم رانیوں اور محکمہ تفتیش حکومت ہند کے اعلیٰ آفیسر سر چارلس کلیولینڈ کی علم دشمنی اور معاندت سے نقاب سرکایا ہے۔ وہ لکھتے ہیں۔ ”1916ء میں جب ”البلاغ“ کے صفحات پر ”ترجمان القرآن“ اور ”تفسیر البیان“ کا اعلان کیا گیا تو میرے وہم و گمان میں بھی یہ بات نہ تھی کہ ایسے کام کا اعلان کر رہا ہوں جو پندرہ برس تک التوا و انتظار کی حالت میں معلق رہے گا اور جو ملک کے شوق و انتظار کے لئے ناقابل برداشت بوجھ اور میرے اراہوں کی ناتمامیوں کے لئے ایک درد انگیز مثال ثابت ہو گا“

”لیکن وقت کی رفتار نے بہت جلد بتا دیا کہ صورت حال ایسی ہی تھی۔ ابھی اس اعلان پر بمشکل چند مہینے گزرے ہوں گے کہ مولانا کو ننگال چھوڑ دینے کا حکم ملا۔ اور دفعتاً ”البلاغ“ اور ”البلاغ“ پریس کے ساتھ تصنیف و طباعت کا تمام کارخانہ دہم برسم ہو گیا۔“ مولانا نے رائچی میں قیام کا فیصلہ اس خیال سے کیا تھا کہ کلکتہ کے قریب رہ کر شاید تصنیف و طباعت کا کام جاری رکھ سکیں گے۔ لیکن ان کی تمنائیں بھرنے آئیں اور تمام آرزوئیں خاک میں مل گئیں وہ رقمطراز ہیں۔

”1915ء میں جب میں نے اس کام کا ارادہ کیا، تو بیک وقت تین چیزیں پیش نظر تھیں ترجمہ، تفسیر اور مقدمہ تفسیر، میں نے خیال کیا تھا کہ یہ تین کتابیں قرآن کے فہم و مطالعہ کی تین مختلف ضرورتیں پوری کر دیں گی۔ عام تعلیم کے لئے ترجمہ، مطالعہ کے لئے تفسیر اہل علم و نظر کے لئے مقدمہ“

”البلاغ“ میں جب ترجمہ اور تفسیر کی اشاعت کا اعلان کیا گیا، تو ترجمہ پانچ پاروں تک پہنچ چکا تھا، تفسیر سورہ آل عمران تک مکمل ہو چکی تھی اور مقدمہ یادداشتوں کی شکل میں قلم بند تھا۔ اس خیال سے کہ تھوڑے وقت کے اندر زیادہ سے زیادہ کام انجام پاجائے، میں نے تصنیف کے ساتھ چھاپی کا سلسلہ بھی جاری کر دیا۔ میرا خیال تھا کہ اس طرح سال بھر کے اندر ترجمہ مکمل بھی ہو جائیگا اور چھپ بھی جائیگا۔ نیز تفسیر کی بھی کم از کم پہلی جلد شائع ہو جائیگی“

”البلاغ“ کے پہلے شمارے 13- نومبر 1910ء میں لکھتے ہیں۔ ”قرآن حکیم کے ترجمہ و تفسیر کے دو مختلف کام اب ایک ہی وقت میں شروع ہو گئے ہیں اور بلا استثناء روز تھوڑا سا وقت ان کے لئے بھی نکالنا پڑتا ہے علی الخصوص ترجمہ القرآن کے لئے جہاں تک جلدی ہو سکے۔ اسے مکمل کر دیا جائے

کیونکہ ترجمہ کے ساتھ وہ بھی چھپتا جاتا ہے۔“

30 مارچ 1916ء کو جب وہ ملک سے روانہ ہوئے تو تفسیر کے چھ فارم چھپ چکے تھے اور ترجمہ کی کتابت کا کام شروع ہو گیا تھا ان کی کوشش تھی کہ ان کی عدم موجودگی میں پریس جاری رہے اور کم از کم تفسیر کا کام ہوتا رہے۔ چنانچہ جون 1916ء میں پریس کا دوبارہ اجراء ہو گیا، اور مولانا نے مسودات کی ترتیب شروع کر دی۔ لیکن 8 جولائی کو یکایک حکومت نے مولانا کو نظر بند کر کے باہر کی دنیا سے رابطہ منقطع کر دیا۔ مولانا خوش تھے کہ اب سکون و آرام سے خلوت میں کام کرنے کا موقع ملے گا وہ اس عالم میں پوری زندگی بسر کرنے کے لئے تیار تھے لیکن یہ سراب خیال تھا۔ ”ابھی اس صورت حال پر تین مہینے بھی نہیں گزرے تھے کہ معلوم ہو گیا، اس گوشہ میں بھی مجھے محرومی ہی سے دوچار ہونا تھا“

مولانا کی نظر بندی کے احکام کے ساتھ حکومت نے ان کی قیام گاہ کی تلاشی کا حکم نامہ بھی جاری کیا تھا اور جس قدر کاغذات ہاتھ لگے افسران نے قبضہ میں کر لئے انہی میں ترجمہ اور تفسیر کا مسودہ شامل تھا۔ جب معائنہ کے بعد معلوم ہوا کہ ان میں کوئی چیز قابل اعتراض اور حکومت کے مفید مقصد میں نہیں ہے تو دو ہفتے کے بعد کاغذات واپس کر دیئے گئے۔

لیکن جب تفتیش کے نتیجے سے حکومت ہند کو اطلاع دی گئی تو اس نے مقامی حکومت کے فیصلے سے اتفاق نہیں کیا۔ حکومت ہند کا خیال تھا کہ مقامی حکومت نے کاغذات واپس کرنے میں جلد بازی کی اور بہت ممکن ہے کہ پوری طرح معائنہ نہ کیا گیا ہو۔ مولانا کا کہنا ہے ”اس زمانے میں حکومت ہند کے محکمہ تفتیش کا افسر اعلیٰ سر چارلس کلیولینڈ تھا اور مختلف اسباب سے جن کی تشریح کا یہ موقع نہیں اسے میری مخالفت میں ایک خاص کد ہو گئی تھی وہ پہلے ملک آ یا اور دو ہفتے تک تفتیش میں مشغول رہا اور پھر رانچی آیا اور از سر نو میرے مکان کی تلاشی لی گئی، تلاشی کے بعد کہا گیا کہ جو کاغذات پچھلی تلاشی کے موقع پر لئے گئے تھے اب حکومت ہند کے معائنے کے لئے بھیجے جائیں گے۔ چنانچہ تمام کاغذات اور چھپی ہوئی کتابیں بھی لے لی گئیں۔ ان میں نہ صرف ترجمہ و تفسیر کا مسودہ تھا بلکہ بعض دوسری مصنفات کے بھی نامکمل مسودات تھے“

مولانا فرماتے ہیں:-

”جس وقت یہ معاملہ چل آیا، ترجمہ کا مسودہ آٹھ پاروں تک اور تفسیر کا مسودہ سورہ نساء تک پہنچ چکا تھا لیکن اب ان کا ایک ورق بھی میرے قبضہ میں نہ تھا۔ تاہم میں نے نوین پارے سے ترجمے کی ترتیب جاری رکھی اور 1918ء کے اواخر میں کام ختم کر دیا۔ اب اگر ابتداء کے آٹھ پاروں کا ترجمہ واپس مل جائے تو پورے قرآن مجید کا ترجمہ مکمل تھا“

مولانا نے کاغذات کی واپسی کے لئے حکومت سے سلسلہ جنابانی کی لیکن حکومت انہیں واپس کرنے پر آمادہ نظر نہ آتی تھی نہ ہی مستقبل میں انکی واپسی کی اُمید تھی چنانچہ مولانا نے یہی مناسب خیال کیا کہ از سر نو

ان پاروں کا ترجمہ کر کے کتاب مکمل کر لی جائے۔ مولانا رقطراز ہیں:- ”یہ کام آسان نہ تھا، ایک لکھی ہوئی چیز کو دوبارہ لکھنا طبیعت پر بہت شاق گزرتا ہے، تاہم میں نے چند ماہ کی محنت کے بعد یہ حصہ بھی از سر نو مکمل کر لیا“

”گفتہ“ گرشد ز کفم شکر کہ ”ناگفتہ“ بجاست
از دوصد گنج، یکے مُشتِ گُرِ باخته ام!

مولانا نے مسودہ کو بہتر حالت میں مرتب کرانے کی خاطر اسے اردو ٹائپ کرایا اور دسمبر 1919ء میں یہ نصف سے زیادہ ٹائپ ہو گیا۔ انہی ایام میں حکومت نے مولانا کو رہا کر دیا۔ جب مولانا ہاہوئے تو ملک کی سیاسی فضا کے تقاضوں کے پیش نظر تحریک عدم تعاون کی سرگرمیوں میں مشغول ہو گئے اور عرصہ تک دوسری طرف نگاہ اٹھا کر دیکھنے کی مہلت نہ ملی۔
مولانا رقطراز ہیں:-

”1921ء میں جب ملک کے ہر گوشے سے ترجمان القرآن کے لئے تقاضہ شروع ہوا، تو مجھے اس کی اشاعت کے لئے آمادہ ہو جانا پڑا۔ چونکہ ٹائپ کی چھپائی اس کے لئے موزوں نہیں سمجھی گئی تھی اس لئے کتابت کا انتظام کیا گیا..... نومبر 1921ء میں متن کی کتابت ختم ہو چکی تھی۔ ترجمہ کی کتابت شروع ہوئی تھی..... لیکن وقت کا فیصلہ اب بھی میرے خلاف تھا“

یہ تو تھی حکومت کی تجاویز کی داستان، اس کا باقی ذکر آئندہ صفحات میں آئے گا اور عمال حکومت کی چیرہ دستیوں کا پردہ چاک کیا جائے گا کہ انہوں نے مولانا کی رہائش گاہ اور مطبع کی تلاشی لیتے وقت کیسی بدزوقی کا مظاہرہ کیا۔ جس سے قیمتی مسودات اور یادداشتیں ضائع ہو گئیں اور مولانا کے بازو پر ستار اور عقیدت مندان کے عجائبات فکر سے محروم ہو گئے۔ حکومت کی نا انصافی اور ظلم پر ماتم کے ساتھ ساتھ جناب فضل الدین احمد سے شدید گلہ ہے۔ ان کے اصرار و استدعا پر ”تذکرہ“ عالم وجود میں آیا۔ لیکن انہوں نے ظلم یہ کیا۔ ظلم اس لئے کہا ہے کہ شارحین نے ظلم کے معنی ”وضع الشئ فی غیر موضعہ“ کہے ہیں۔ یعنی شے کا اصلی جگہ پر نہ ہونا، بے موقع اور بے محل ہونا۔ اس حالت کو عربی لغت میں ظلم کہتے ہیں۔ فضل الدین احمد ”تذکرہ“ کے مقدمہ میں لکھتے ہیں:-

”..... (مولانا) جا بجا فٹ نوٹ شروع کر دیتے تھے اور وہ بیس بیس پچیس پچیس صفوں تک چلے جاتے تھے۔ مجبوراً میں نے چار مقام سے تین فصلیں اور چار بڑے فٹ نوٹ نکال دیئے..... یہ فصلیں اور حواشی نکالے گئے، سب محفوظ ہیں، اور بجائے خود مستقل مضمون کا حکم ہیں۔ انشاء اللہ انکو بھی کسی نہ کسی عنوان سے عنقریب شائع کر دوں گا“

جناب فضل الدین احمد نے اختصار کے نام پر ”تذکرہ“ کی غیر معمولی ضخامت کو کم کرنے کے بہانے مولانا کے رشحاتِ قلم، جو کئی صفحات پر محیط تھے، روک لئے، ان کا اعذار لائقِ اعتنا ہے، لیکن انہوں

نے ان صفحات کو عنقریب شائع کرنے کا جو وعدہ کیا تھا وہ شرمندہ تعبیر نہ ہو سکا۔ ان کے اعتراف کے مطابق یہ ”خود مستقل مضمون کا حکم“ رکھتے تھے۔ مولانا کے پرستاروں کو ان سے محروم بنانے کی ذمہ داری ایک ایسے شخص پر ہے جو اس امر کے دعوے دار ہیں کہ ان کے دل میں مولانا کے قلم سے نکلی ہوئی تحریروں کی قدرو منزلت دوسروں سے دوچند ہے۔ ان کے دعوے سے اختلاف نہیں۔ انہوں نے مولانا سے ”تذکرہ“ لکھوا کر بہت بڑا کارنامہ سرانجام دیا ہے۔ مولانا کے پرستار ان کے منت کش احسان ہیں۔ اس کے ساتھ گلہ مندی اور شکوہ سنجی کا بھی حق رکھتے ہیں۔ مولانا کے قلم سے نکلی ہوئی تحریروں کا ضیاع معمولی نقصان تو نہیں یہ اوراق قوم کا گراں قدر سرمایہ تھے اس کے کسی حصہ، پہلو یا گوشہ کا زیاں ناقابل تلافی خسارہ ہے۔ اس سے کسی کو بھی اختلاف نہیں ہو سکتا۔

”تذکرہ“ کے اصل مسودہ میں دوسرا باب حضرت شیخ محمد بن شیخ جمال دینؒ کے حالات میں تھا اور مولانا نے اس پر اپنے والد مرحوم کے ماؤی سلسلہ کا حال ختم کر دیا تھا۔ تیسرے باب میں ان کے جدِ امجد حضرت شاہ محمد افضلؒ کے حالات تھے اور پھر مولانا منور الدینؒ کے، اس کا اعتراف جناب فضل الدین احمد نے ”تذکرہ“ کے صفحہ 286 پر ایک نوٹ میں کیا ہے۔ دستاب ”تذکرہ“ میں مولانا نے اپنے خاندان کے بعض بزرگوں کے حالات اور اپنی سوانح عمری کو اشاروں و کنایوں میں بیان کیا ہے، اور اس کی ابتدا حضرت مولانا جمال دین معروف بہ شیخ بہلول دہلوی سے کی ہے جو بہ دو واسطہ حافظ عقلانی کے شاگرد تھے۔ دہلی میں رہتے تھے اور درس علوم نقلیہ و عقلیہ میں استادِ وقت تسلیم کئے جاتے تھے۔ درس و تدریس کے ساتھ ارشاد و طریقت کا سلسلہ بھی ان سے قائم تھا۔ جب بعض علمائے عصر نے اکبر کے امام وقت ہونے کا محضر تیار کیا اور تمام علمائے دار الحکومت نے اس پر مہریں کیں، تو وہ محضر دہلی میں بھی آیا اور ان سے تصدیق و امضاء کے لئے کنا گیا لیکن انہوں نے یہ کہہ کر انکار کر دیا کہ جس قدر ہو چکا کافی ہے، ہم فقیروں اور گوشہ نشینوں کو کیوں تکلیف دی جاتی ہے؟..... جب حالات روز بروز مخدوش ہونے لگے تو انہوں نے حج کا ارادہ کیا، اور اپنے تلامذہ و مریدین کی ایک جماعت کو ساتھ لے کر مکہ معظمہ چلے گئے۔ مولانا فرماتے ہیں۔ ”حقیقت یہ ہے کہ حضرت شیخ جمال دین اور شیخ داؤدؒ کے علم و عمل اور بزرگی و تقدس کے جو شواہد تاریخ میں موجود ہیں، اگر ان میں ایک بھی ہمارے سامنے نہ ہوتا، اور صرف اتنا ہی معلوم ہوتا کہ انہوں نے مخدوم الملک کی مخالفت اور شیخ نیازی و شیخ علانی کی حمایت کی تھی اور میر محمد جوپوری کی توصیف و توثیق میں علانیہ ایک کتاب لکھی تھی، تو ان کی بڑی سے بڑی بزرگی اور اعلیٰ سے اعلیٰ عظمتِ حقانی و عزتِ جاودانی کے لئے صرف یہی ایک واقعہ بس کرتا تھا“

”تذکرہ“ میں محضر امامت شہشاہ اکبرؒ، دربار اکبری کے فتنہ پرداز دین فروش اور متعصب عالم دین مخدوم الملک عبداللہ سلطانپوری اور صدر الصدور عبداللہ بنی قریمانیاں، ملا مبارک کے خاندان کی جدیدیت و اجتناد، شیخ محمد داؤدؒ، سید محمد جوپوری، شیخ عبداللہ نیازی، شیخ نیاز علانی کے زہد و تقویٰ اور ورع شیخ

بڑھ کے کتمانِ حق اور حضرت شیخ محمد الف ثانیؒ کے مذہبی عقائد و مسالک اور سرگرمیاں مذکور ہیں۔ علاوہ بریں امام احمد بن حنبلؒ، امام ابن تیمیہؒ، امام مالکؒ، امام ذہبیؒ، حافظ عسقلانیؒ، امام ابو حیانؒ، شیخ واسطیؒ، شیخ ابو حفص ارباز بغدادیؒ اور دیگر علمائے فکر و نظر پر بڑے ہی عالمانہ اور فاضلانہ انداز میں روشنی ڈالی ہے اور جس دل نشین پیرائے میں بیان کیا ہے اگرچہ زبان و بیان عربی ادب، اقوال، احادیث اور قرآنی آیات سے عبارت مزین ہے لیکن اس سے عام قاری کی لذت آفرینی محجور نہیں ہوتی بلکہ لطف اندوزی دوبالا ہوتی ہے۔ مضامین اذوق ہیں لیکن عبرت انگیز و سبق آموز ہیں۔ مولانا بلاشبہ شہ داغ تھے۔ انہوں نے تذکرہ میں ایک محقق، ایک مؤرخ، ایک عالم، ایک فاضل، ایک ادیب، ایک خطیب کے انداز میں جادو جگایا ہے۔ یہ مجموعہ غریب الوطنی میں محض حافظہ کے اعتماد اور یادداشت کے اعتبار کا شاہکار ہے۔ ”تذکرہ“ کے آخر میں لکھتے ہیں:۔ ”یہ اور ارق پریشان کہ دوست عزیز مسٹر فضل الدین احمد کے بے حد اصرار سے قلم بند ہوئے“ اپنی پریشانی طبع و برہمی خاطر کی یادگار ہیں۔ اگرچہ کئی بار قصد کیا مگر جمیع خاطر کا وقت ان کے لئے بہمنہ ہو سکا۔ ابتدا سے اب تک یہ حالت رہی ہے کہ جب کبھی اپنے ضروری اشغال سے کچھ وقت بچا، چند اجزاء لکھ ڈالے اور عزیز موصوف کو بھیج دیئے، نہ پورا سلسلہ سامنے رہا نہ ربط و ترتیب اور تقسیم و تبویک کی مہلت ملی کہ شیوہ اصحاب تصنیف و تدوین ہے۔ تمام کتابیں کلکتہ میں پڑی ہیں۔ بجز اپنے قلمی مسودات اور ایک نسخہ مصحف کے اور کوئی کتاب ہمراہ نہیں۔ جب یہ تذکرہ لکھنا شروع کیا تو بعض حالات کے لئے تذکرۃ الاولیاء، اخبار اللخیر اور طبقات اکبری منگوائی، اور بعد کو منتخب التواریخ بھی آگئی۔ ان کے سوا کوئی کتاب پیش نظر نہیں رہی۔ جو کچھ لکھا ہے، صرف اپنے حافظہ کے اعتماد پر لکھا ہے۔“

آغا شورش کا شمیری نے اپنی زندگی کی آخری ضخیم تصنیف ”ابولکلام آزاد“ سوانح و افکار میں ”تذکرہ“ کا تذکرہ ان الفاظ میں کیا ہے۔ ”تذکرہ“ حقیقتاً کئی مباحث کا مخزن ہے اس کی مثال ایک ایسی جھیل کی سی ہے جس میں کئی چشمے اکٹھے ہوں۔ یوں کہنے کے ایک چمنستان ہے جس میں طرح طرح کے پھول، کلیاں، شاخیں، قطعے اور روشیں سرسبز نظر آتی ہیں۔ مشکل اور دقیق مسائل تاویل حق و تاویل باطل، تکفیر و تفسیل، قتل و سلب، تطبیق عقل و نقل، فتنہ جیل و احتیال، قیاس صالح و غیر صالح، احیاء و تجدید امت، نفسِ امّارہ، توامہ و مطمنہ، منکرین و حی کے شکوک و شبہات، علمائے سو کی اسلام میں پیوند کاریاں، فتنہ طرازیان، حق پرستوں کی استقامت، عزیمت اور دعوت عزیمت وغیرہ موضوعات پر بحث کی ہے۔ فرماتے ہیں کہ مقام ”عزیمت و دعوت“ اور ”احیاء و تجدید امت“ کی نسبت جو کچھ بلا مقصد زبان قلم پر آگیا۔ اگرچہ اس کی تفصیل کا یہ موقع نہ تھا، لیکن زیادہ تر یہ خیال باعث ہوا کہ شاید ان حالات و وقائع کا مطالعہ اصحاب صلاح و استعداد کے لئے کچھ سودمند علم و عمل ہو۔“

پروفیسر محمد مجیب چانسلر جامع ملیہ دہلی ”تذکرہ“ کے بارے میں اپنے ایک انگریزی مقالہ میں لکھتے

”تذکرہ اسلامی فکر کے موضوع پر ایک مقالہ کی حیثیت سے پڑھا جاسکتا ہے اس کی حیثیت ایک کتاب سے زیادہ ہے۔ وہ ایک اشاریہ ہے ایک شخصیت ہے ایک شعلہ اور ایک جوش ہے۔ ایک الہامی آواز کی قوتِ نطق، ایک بڑے دل کا گریہ و بکا، ایک المیہ کا مخزونِ نغمہ اور ایک فتح کا مسرت انگیز زمزمہ ہے، وہ ایک ایسی خود نوشتِ سوانح عمری ہے جو ایک تصور کا پیکر بن گئی ہے اور ایسا تصور جو فطرتِ انسانی کی جیتی جاگتی تصویر ہے۔“

اسی مقالہ میں ایک جگہ لکھتے ہیں:-

”یہ غیر محدود آمدہی ہے جس نے تذکرہ کو اشخاص کا ایسا مؤثر بیان اور مذہبی و اخلاقی مسائل کا پر جوش مذاکرہ بنا دیا ہے۔ اس سے مولانا کی شخصیت واقعی طور پر اس قدر منعکس ہوتی ہے کہ کسی صحیح سے صحیح سوانح عمری سے بھی ظاہر نہیں ہو سکتی۔ تذکرہ موضوع نہیں ہے۔ حمایتِ حق ہے۔ جس کی تکمیل کے لئے متبحر علم و فضل، الفاظ پُر زور اور غیر معمولی قدرت کے طرزِ بیان سے کار فرمائی کی گئی ہے“

الغرض یہ بات وثوق سے کہی جاسکتی ہے کہ رانچی میں نظر بندی کے دوران میں ”تذکرہ“ ہی ایسی تصنیف ہے جو نسبتاً مکمل صورت میں شائع ہو سکی یا جسے کسی حد تک مکمل کتاب کا نام دیا جاسکتا ہے باقی سب کچھ امتدادِ زمانہ کی نذر ہو گیا۔ شورش کا شمیری لکھتے ہیں کہ مولانا نے سیرت حضرت مجدد الف ثانیؒ متوسط تقطیع کے 173 صفحات پر صرف ایک ہفتہ میں لکھ دی تھی۔

گر قتاری کے لئے غیر معمولی انتظامات

مولانا کی نظر بندی کے لئے غیر معمولی انتظامات کئے گئے تھے اور فوجی شان و شوکت اور قوت کی نمائش کی گئی۔ رات کے پچھلے پہر تین بجے کے قریب پولیس کے افسران اور سپاہیوں کی مسلح گارڈ وڈی کمشنر کی معیت میں ان کی رہائش گاہ پر پہنچی۔ جس میں سپرنٹنڈنٹ سی آئی ڈی، سپرنٹنڈنٹ وڈی سپرنٹنڈنٹ پولیس اور دو انسپکٹر بھی شامل تھے۔ سب انسپکٹر کے سوا سب کے ہاتھ میں ریوا لور تھے۔ سپاہیوں نے پہلے دور تک سڑک کی ناکہ بندی کی پھر مکان کو محاصرہ میں لے کر دروازہ پر دستک دی۔

آزادی سے دوسری مرتبہ محرومی و سزا

۱۰ دسمبر ۱۹۲۱ء

گورنمنٹ بنگال نہیں چاہتی تھی کہ مولانا کو گرفتار کر کے امن وامان کا مسئلہ پیدا کرے اور تحریک میں نئی جان پیدا ہو۔ گورنمنٹ کا خیال تھا کہ مولانا بدایوں کے جلسہ جمعیت العلماء میں شرکت کے لئے کلکتہ سے باہر جائیں گے لہذا انہیں گرفتار نہ کیا جائے اگرچہ ان کی اور سی۔ آر۔ داس کی گرفتاری کی افواہیں 2 دسمبر سے گردش کر رہی تھیں۔ 9 دسمبر تک مولانا بدایوں روانہ نہ ہوئے تو ان کی روانگی کی آخری اُمید بھی ختم ہو گئی کیونکہ 10 اور 11 تاریخوں کے جلسہ میں شمولیت کے لئے 9 کی شام تک روانگی لازمی تھی۔ مولانا فرماتے ہیں ”گورنمنٹ کی تمام خواہشوں کی طرح یہ خواہش بھی میری خواہش سے متضاد ہے اور میرا موجودہ فرض تعمیل نہیں بلکہ خلاف ورزی ہے“ گرفتاریاں روزانہ ہو رہی تھیں۔ گورنمنٹ نے مولانا کی گرفتاری کا بھی فیصلہ کیا انہیں حکومت کے فیصلہ کی اطلاع پہنچی تو اس پر بڑے مسرور تھے ان کا کہنا ہے۔ ”اس فیصلہ نے مجھے ایک بڑے بوجھ سے نجات دلادی، خدا بہتر جانتا ہے کہ میرے لئے اب جیل سے باہر رہنا کس قدر تکلیف دہ ہو گیا تھا۔ جو چلے جاتے ہیں انہیں کیا معلوم کہ پیچھے رہ جانے والوں کے دلوں پر کیا گزرتی ہے“

”پیچھے رہ جانے والوں پر کیا گزرتی ہے“ اس کیفیت کا اظہار مولانا نے بریڈ لاہال لاہور میں جمعیت العلماء ہند کے اجلاس 18، 20 نومبر 1921ء کے صدارتی خطبہ میں کیا ہے فرماتے ہیں!

”خدا رہتا ایسے میں اپنے خوں چکاں زخموں کا مرہم کہاں ڈھونڈوں؟ کون ہے جو اس درد و غم کا لذت شناس ہو سکتا ہے؟ جس کو برسوں سے میں اپنے سینے میں چھپائے ہوئے ہوں؟ جب سوچتا ہوں کہ ہر ماں طریق آج قید خانوں میں اسی رہیں اور میں نامراد جلسوں کی صدارتیں کرتا پھرتا ہوں تو یقین کیجئے کہ مجھے اپنی زندگی اور نامہاد آزادی سے وحشت آنے لگتی ہے۔ میں لفظوں اور صداؤں میں اس درد و غم کی کشمکش ظاہر نہیں کر سکتا جس سے میرا سینہ شق ہوئے لگتا ہے۔ اگر احادیث میں روکا نہ گیا ہوتا کہ مومن کو ابتلاء کی تمنائیں کرنی چاہئے تو یقین کیجئے کہ میں اس آزادی سے اس قدر اکتا گیا ہوں کہ قید و بند کی آرزوئیں کرتا اور اس کے لئے خدا سے دعائیں مانگتا۔ آپ کو معلوم ہے کہ قطع نظر ایام گزشتہ کے پچھلے دو ماہ کے اندر میں اپنی جانب سے بار بار معاملہ کو اتنا تک پہنچا چکا ہوں، مگر نہیں معلوم کیا بات ہے، ساری دنیا گرفتاری کی جا چکی ہے، مگر مجھ مشتاق کے نام کوئی پیغام نہیں آتا“

9 دسمبر کو مولانا اور مسٹری۔ آر۔ داس نے آئندہ کام اور پروگرام کو آخری شکل دی اور طے پایا کہ اگر وہ دونوں بیک وقت گرفتار کر لئے جائیں تو مسٹر شام سندر چکرورتی ان کی جگہ کام کے نگران ہوں گے اور ان کی گرفتاری کی صورت میں یکے بعد دیگرے ذمہ داری سنبھالنے والوں کی فہرست تیار کر دی۔

10 دسمبر بعد سپرہ کو چار بجے مسٹر گولڈی ڈپٹی کمشنر سپیشل برانچ ایک یورپین انسپکٹر پولیس کے ہمراہ مولانا کی قیام گاہ پر آئے اور ان کا دریافت کیا۔ مولانا وپر کی منزل میں تشریف فرما تھے انہیں صورت حال کی اطلاع دی گئی تو انہوں نے مسٹر گولڈی کو اوپر بلا لیا۔ مسٹر گولڈی نے آمد کا مقصد بتایا اور انہیں ہمراہ چلنے کی استدعا کی۔ مولانا نے استفسار کیا کہ کیا آپ کے پاس وارنٹ گرفتاری ہیں۔ گولڈی نے جواب نفی میں دیا مگر مولانا نے رد و رد کہہ نہیں کیا اور کہا کہ وہ بلا وارنٹ بھی چلنے کو تیار ہیں۔ وہ چند منٹوں میں تیار ہو گئے۔ انسپکٹر نے کہا کہ اس قدر جلدی نہ کیجئے اپنا سامان ساتھ لے لیجئے لیکن انہوں نے صرف ایک چار اوڑھی۔ اس مرتبہ گرفتاری کے لئے خاص اہتمام حکومت نے نہیں کیا صرف دو آدمی بلا وری عام ملاقاتیوں کی طرح آئے اور تمام کارروائی خاموشی سے ہوئی۔ پولیس اور فوج کی نمائش نہیں کی گئی۔ مولانا کی رہائش گاہ تھانہ سے بالکل ملحق تھی وہاں بھی غیر معمولی سرگرمی دیکھنے میں نہیں آئی۔ کیونکہ حکومت سمجھ چکی تھی کہ قوت کی غیر معمولی نمائش سے عوام کا زہد ہام ہو جاتا ہے اس سے پولیس کو کارروائی کرنے میں مشکلات کا سامنا کرنا پڑتا ہے۔ مزید برآں سیاسی اصحاب گرفتاری کی پیش کش خود کرتے ہیں ان کا مقصد حکومت کو خوفزدہ اور عوام کو خوش کرنا نہیں ہوتا۔

مولانا کو پولیس کمشنر کے دفتر پہنچایا گیا چند منٹوں کے بعد مسٹری۔ آر۔ داس بھی گرفتار کر کے وہاں لائے گئے بعد میں دونوں رہنماؤں کو علی پور جیل میں پہنچایا گیا۔ مولانا نے مغرب کی نماز جیل کے

دفتر میں ادا کی اور جیل کے یورپین وارڈ میں پہنچا دیئے گئے جہاں صرف انڈر ٹرائیل یورپین رکھے جاتے تھے۔ اس دو منزلہ عمارت کے اوپر نیچے پانچ پانچ کمرے ہیں۔ ہر کمرہ دس فٹ طول و عرض کا ہے۔ جس میں ایک صراحی، ایک تام چینی کا کنورا، ایک سنول اور ایک ٹیبل تھا۔ سونے کے لئے ٹاٹ کی گدی ملی اور دو کالے کمبل تھے۔ تکیہ کی جگہ ٹاٹ کی ایک پتلی اور چھوٹی سی گدی ملی سرہانے لگی ہوئی تھی۔ موجودہ دور کے سیاسی قیدیوں کے لئے غور اور توجہ کا مقام ہے کہ ابوالکلام آزاد جیسے بالاسط کے عظیم رہنما کو جیل میں کس حالت میں رہنا پڑتا تھا؟ آج کے سی کلاس کے سیاسی قیدیوں کو اس سے زیادہ سہولتیں میسر ہوتی ہیں۔ کہنے کا مقصد یہ ہے کہ اکابرین قوم اور زعمائے ملت نے آزادی کا عظیم مقصد حاصل کرنے کے لئے کتنی مصیبتیں برداشت کیں، کتنے دکھ اٹھائے، کتنی تکالیف کا سامنا کیا جب کہیں آزادی کا آفتاب طلوع ہوا کہ خون صدر ہزار انجم سے ہوتی ہے سحر پیدا۔

1921ء میں جب مولانا گرفتار ہوئے تو قید خانے میں تمباکو کے استعمال کی اجازت نہ تھی۔ مولانا اس سے آگاہ تھے۔ انہوں نے سگریٹ نوشی کے ترک و اختیار کا واقعہ 3 اگست 1942ء کے مکتوب میں لکھا ہے:-

”1921ء میں جب گرفتار کیا گیا، تو مجھے معلوم تھا کہ قید خانے میں تمباکو کے استعمال کی اجازت نہیں۔ مکان سے جب چلنے لگا تو ٹیبل پر سگریٹ کیس دھرا تھا۔ عادت کے زیر اثر پہلے ہاتھ بڑھایا کہ اسے جیب میں رکھ لوں، پھر صورت حال کا احساس ہوا تو ترک کیا۔ لیکن پولیس کمشنر نے جو گرفتاری کا وارنٹ لیکر آیا تھا، یہ اصرار کیا کہ ضرور جیب میں رکھ لو میں نے رکھ لیا۔ اس میں دس سگریٹ تھے۔ ایک پولیس کمشنر کے آفس میں بیٹا۔ دوسرا راستہ میں سلگایا۔ دو ساتھیوں کو پیش کئے۔ چھ باقی رہ گئے تھے کہ پریسڈنسی جیل علی پور پہنچا۔ جیل کے دفتر میں جب اندر جانے لگا تو خیال ہوا، اس جیب کے وبال سے سبک جیب ہو کر اندر قدم رکھوں تو بہتر ہے۔ میں نے کیس نکالا اور مع سگریٹوں کے جیلر کی نذر کر دیا، اور پھر اس دن سے لیکر دو برس تک سگریٹ کے ذائقہ سے کام و دہن آشنا نہیں ہوا۔ ساتھیوں میں بڑی تعداد ایسے لوگوں کی تھی جن کے پاس سگریٹ کے ذخیرے موجود رہتے تھے اور قید خانہ کا احتساب عدا چشم پوشی کرتا تھا۔ بعض شرب الیہود کا طریقہ کام میں لاتے تھے: شرب الیہود کرتے ہیں نصرانیوں میں ہم بعضوں کی جرأتِ زندانہ اس قید و بند کی محتمل نہیں ہو سکتی تھی وہ:

اسلامی حکومتوں میں سودی پوشیدہ شراب بناتے تھے اور بیچتے تھے اس لئے پوشیدہ شراب پینے کے معنی میں ”شراب الیہود“ کی اصطلاح رائج ہو گئی۔

ولا تستقنى سرّاً، فقد امكن الجمل!ؑ
 پر عمل کرتے تھے۔ مجھے یہ حال معلوم تھا مگر اپنے توبہ اضطرار پر کبھی پشیمان نہیں ہوا
 کئی مرتبہ گھر سے سگریٹ کے ڈبے آئے اور میں نے دوسروں کے حوالے کر
 دیئے۔

خوشم کہ توبہ من نر بخ بادہ ازاں کرد!ؑ
 سرگزشت کا اصلی واقعہ اب سنئے۔ جس دن علی الصباح مجھے رہا کیا گیا تو
 قید خانہ کے دفتر میں سپرنٹنڈنٹ نے اپنا سگریٹ کیس نکالا اور ازراہ تواضع مجھے بھی
 پیش کی۔ یقین کیجئے جس درجہ کے عزم کے ساتھ دو سال پہلے سگریٹ ترک کیا تھا،
 اتنے ہی درجہ کی آمادگی کے ساتھ یہ پیش کش قبول بھی کر لی۔ نہ ترک میں دیر لگی تھی
 نہ اب اختیار میں جھجک ہوئی۔ نہ محرومی پر ماتم ہوا تھا نہ حصول پر نشاط۔ ترک کی تلخ
 کامی نے جو مزہ دیا تھا، وہی اب اختیار کی حلاوت میں محسوس ہونے لگا تھا:

حریف صافی و دُرودی نہ، خطا ایں جاست
 تمیز ناخوش و خوش می کنی، بلا ایں جاست!
 1921ء کے بعد پھر تین مرتبہ قید و بند کا مرحلہ پیش آیا لیکن ترک کی ضرورت
 پیش نہ آئی کیونکہ سگریٹ کے ڈبے میرے سامان میں ساتھ گئے۔ وہ دیکھے گئے مگر
 روکے نہیں گئے۔ اگر روکے جاتے تو پھر ترک کر دیتا۔

مولانا کو جس وارڈ میں رکھا گیا وہاں ”پیغام“ کلکتہ کے مدیر مولوی عبدالرزاق، بابو پدم راج جین،
 مشرداس کے فرزند اور کئی دیگر سیاسی قیدی پہلے سے موجود تھے۔ جنہیں اگلے روز دوسرے وارڈ میں منتقل
 کر دیا گیا۔ حکومت نے مولانا کے خلاف دو مقدمات قائم کئے:-

(ا) زیر دفعہ 17-2 ترمیم ضابطہ فوجداری

(ب) زیر دفعہ 124-الف تعزیرات ہند

پہلا مقدمہ حکومت نے واپس لے لیا۔ دوسرا مقدمہ مولانا کے خلاف دو تقاریر کی بنا پر قائم کیا گیا جو
 انہوں نے مرزا پور پارک میں یکم اور پندرہ جولائی کے عام جلسوں میں کی تھیں۔ یہ جلسے حکیم
 سعید الرحمن، جگدما پرشاد اور اجمودھیہ پرشاد کی گرفتاری اور سزایابی کے خلاف صدائے احتجاج بلند

پورا شعر یہ ہے

لا فاسقنى خمرأوقل لی هی الخمر۔ ولا تستقنى سرّاً فقد امكن الجهد

”مجھے شراب پلا اور یہ کہہ کر پلا کہ یہ شراب ہے مجھے چھپا کر نہ پلا کیونکہ اب کھل کر پینا ممکن ہو گیا ہے۔

فٹ نوٹ مولانا ۱۹۲۱ء کے بعد چار مرتبہ گرفتار ہوئے۔ ۱۹۳۰ء، ۱۹۳۲ء، ۱۹۳۱ء اور ۱۹۳۲ء مؤلف۔

کرنے کے لئے منعقد ہوئے تھے۔ مولانا نے تقریر کرتے ہوئے حکومت کی چہرہ دستیوں اور خلافتِ اسلامیہ کو ٹکڑے ٹکڑے کرنے پر روشنی ڈالی اور عوام کو حکومت سے تعاون ترک کرنے کی تلقین کی جسے حکومت نے بغاوت سے تعبیر کیا اور مولانا پر مقدمہ قائم کر دیا۔

استغاثہ نے عدالت کے روبرو اپنا مقدمہ پیش کرتے ہوئے الزام عائد کیا کہ مقرر نے اپنی تقریروں سے گورنمنٹ قائم شدہ بروئے قانون کے خلاف لوگوں میں حقارت اور نفرت پھیلانے کی کوشش کی، اور اس طرح ایک ایسے جرم کا ارتکاب کیا جس کی بنا پر 124- الف تعزیراتِ ہند کے ماتحت سزا کا مستوجب قرار پاسکتا ہے۔

گورنرانہ کونسل نے مدعی کو یہ حکم اور اختیار دیا ہے کہ وہ مولانا ابوالکلام آزاد کو زیر دفعہ 124- الف تعزیراتِ ہند گرفتار کرے اور ان کے خلاف قانونی چارہ جوئی کرے۔ لہذا مدعی درخواست کرتا ہے کہ ملزم کے خلاف حکم نامہ جاری کیا جائے کہ وہ مذکورہ بالا الزامات کی جواب دہی کرے اور اس کے خلاف قانون کے مطابق کارروائی عمل میں لائی جائے۔

مولانا نے گرفتاری کے وقت تمام احباب اور قومی کارکنوں کو ایک پیغام دیا تھا۔ جس میں کہا گیا تھا کہ تمام لوگ اپنے اپنے کاموں میں پوری مستعدی کے ساتھ مشغول رہیں مجھ سے ملنے کے لئے کوئی شخص نہ آئے نہ اپنی جگہ اور اپنے کام کو چھوڑے۔ گرفتاریوں کو ایک معمولی اور متوقع واقعہ کی طرح محسوس کرنا چاہئے۔ کسی طرح خلافِ اہمیت نہ دی جائے۔ مجھے بڑا ہی رنج ہو گا، اگر کسی نے میری ملاقات کے لئے اپنا ایک گھنٹہ بھی ضائع کیا۔

مولانا نے اپنے پیغام میں جو ہدایت جاری کی اور امید دلائی تھی اس کا عوام پر بڑا اچھا اثر ہوا اور لوگ اپنے کام میں پوری تندی سے منہمک ہو گئے، مولانا کا بیان دلِ دردمند کی پکار تھی۔ انہوں نے کہا:-
”انتظار کی رات بڑی تاریک تھی لیکن امید کی صبح بھی کیسی دل فریب اور جانفزا ہے۔ افسوس ان پر جواب بھی کروٹ نہ لیں۔ آؤ غفلت کا بستہ ہمیشہ کے لئے بند کر دیں۔ خدا کا پاک نام لیں اور راہِ مقصد میں آخری کوچ کریں۔ راستہ صاف اور منزل سامنے نظر آرہی ہے ہمت، صبر، قربانی استقامت کے چند ایام میں صدیوں کا سفر طے ہو جائے گا۔

رہبرِ تشنہ لب نہ گھبرانا
اب لیا چشمہ بقا تو نے
اصبر و واصبر و وابطو العلکم تغلعون

فقیر ابوالکلام
10 دسمبر 1921ء

لوگ واقعی اپنے کام میں لگ گئے گرفتاریوں میں شدت آگئی۔ مظاہروں نے زور پکڑ لیا۔ جلسے جلوس میں اضافہ ہو گیا الغرض ملک آتش فشاں بن گیا۔ حکومت کا رویہ جس قدر سخت اور شدید ہوتا جاتا تھا۔

عوام کے جوش و خروش اور ولولے اسی نسبت سے جوان بھٹے جلتے تھے عوام حکومت کے جبر و تشدد کو خاطر میں نہ لاتے تھے۔ 15 دسمبر 1921ء کو مولانا عبدالرزاق بلخ آبادی مدیر ”پیغام“ کلکتہ کو دو سال قید با مشقت کی سزا سنائی گئی۔ 19 دسمبر کو کلکتہ خلافت کمیٹی کے سیکرٹری مولوی عبدالرحمن کو گرفتار کر لیا گیا۔ کلکتہ پریسڈنسی میں کالج کے طالب علموں نے حکومت کے جبر و استبداد کے خلاف ایک ہفتہ تک مکمل ہڑتال کرنے کا فیصلہ کیا۔ کلکتہ کے دس ہزار مزدوروں نے ہڑتال کر دی۔ 24 دسمبر 1921ء کو پرنس آف ویلز کی کلکتہ آمد پر عوام نے مکمل بائیکاٹ کیا۔ شہر میں جھوکا عالم تھا۔ 22 دسمبر کو پرنس ویلز کی آمد سے دو یوم قبل 253 گرفتاریاں ہوئیں۔ 8 جنوری 1922ء کو والینٹائن کی بھرتی روکنے کے لئے حکام نے دھاوا بول دیا۔ اس کا الٹا اثر ہوا، عوام خوفزدہ ہونے کی بجائے دھڑا دھڑاپنا نام والنیروں میں لکھوانے لگے۔ ولنگٹن اسکوئر کلکتہ میں عوام کا ہجوم ہو گیا۔ چار سوسو کاروں نے جلوس نکالا 169 گرفتار کر لئے گئے۔ 22 دسمبر کو مشہور مزاحیہ شاعر احق پھپھوندوی گرفتار ہوئے۔

یہ تو تھے کلکتہ کے احوال، اب دوسری جگہوں کے چیدہ چیدہ اور اہم واقعات کا تذکرہ بھی ہو جائے۔ 22 دسمبر 1921ء کو لالہ روپ لال سیکرٹری کانگریس کمیٹی امرتسر شہر کو چھ ماہ قید سخت اور ایک ہزار روپیہ جرمانہ کی سزا ہوئی۔ 4 جنوری 1922ء کو 24 رضا کاروں کا ایک دستہ پنڈت پریم پرکاش اور ماسٹر دیارام کی قیادت میں نعرے لگاتا ہوا امرتسر شہر کی سڑکوں پر گشت کر رہا تھا۔ پولیس اور گورکھا فوج کا ایک دستہ اسلحہ سے لیس ان کے تعاقب میں آیا انہیں بڑی بے دردی سے زد و کوب کیا۔ کئی کو شدید ضربات آئیں۔ پنڈت پریم پرکاش شدید مضروب ہوئے اور بے ہوش ہو گئے مگر رضا کاروں نے نعرہ بازی جاری رکھی۔

نو عمر بچے گشت کرتے تھے اور پولیس ان کا تعاقب کر کے پھینکتی تھی۔ مولانا حسرت موہانی کی صرف ایک لڑکی تھی۔ ان کی بیگم اور صاحبزادی جلسوں میں شریک ہوتی تھیں ان کی تقلید میں بے شمار مسلمان عورتوں نے تحریک میں حصہ لینا شروع کر دیا۔ سید برجیس سیکرٹری کانگریس کمیٹی فیروزپور پر مقدمہ قائم ہوا۔ لاہور میں رضا کاروں نے منتشر ہونے سے انکار کیا تو انہیں گرفتار کر لیا گیا۔ اس کے ردِ عمل میں عوام نے قانون شکنی شروع کر دی۔ 22 دسمبر 1921ء کو لالہ بدری ناتھ مدیر روزنامہ ”سوراج“ لاہور کو بغاوت کے مقدمہ میں تین سال قید با مشقت کی سزا سنائی گئی۔ انتہائی اہانت آمیز الفاظ کہے کہ علوم دیوانے کتے کی مانند ہے۔ اسے زہر پھیلانے سے قید کے سوا کوئی چیز نہیں روک سکتی۔ 25 دسمبر 1921ء کو مولانا مرتضیٰ خان میکش کو گرفتار کر لیا گیا۔ 26 دسمبر 1921ء کو مولانا حبیب الرحمن کو صبح آٹھ بجے ان کی رہائش گاہ لہہ ہیانہ سے گرفتار کر لیا گیا۔ اکی گرفتاری کے لئے ڈپٹی کمشنر خود آیا تھا۔ مولانا نے موٹر گاڑی میں بیٹھنے سے انکار کر دیا۔ انہوں نے اصرار کر کے کھٹکڑی پھنی۔ 20 دسمبر 1921ء کو الہ آباد کے روزنامہ ”انڈی پینڈنٹ“ کی دو ہزار روپے کی ضمانت ضبط کر

لی گئی اس روز پنڈت مدن موہن مالویہ کے بھانجے شری کرشن کانت مالوی کو گرفتار کر لیا گیا۔ پرنس آف ویلز کی آمد سے قبل پنڈت موتی لال نہرو کو گرفتار کر لیا گیا تھا۔ حکومت کا خیال تھا کہ اس طرح الہ آباد میں احتجاجی ہڑتال نہیں ہوگی لیکن وہاں ایسی کامیاب ہڑتال ہوئی کہ چشم فلک نے کبھی اس کا نظارہ نہ کیا ہو گا۔ اس پر لاہور کے مشہور اخبار روزنامہ ”زمیندار“ نے مقالہ افتتاحیہ لکھتے ہوئے اہل الہ آباد کے ولولے کا ذکر کیا ہے:-

”پنڈت موتی لال نہرو اور دوسرے رہنماؤں کی گرفتاری کے دن سے تحریک کو بیش از بیش تقویت حاصل ہوئی ہے۔ مقامی کانگریس کے دفتر میں عرضیوں پر عرضیاں چلی آرہی ہیں اور شہر کے باشندے رضا کاروں میں بھرتی ہونے کے لئے جوق در جوق آ رہے ہیں۔ شہزادہ ویلز کی تشریف آوری کے دن بغیر کبے ایسی مکمل ہڑتال ہوئی کہ الہ آباد کے آسمان نے آج تک نہ دیکھی ہوگی“

حکومت کے کئی افسران بد مزاج، متکبر اور حالات کا ادراک کرنے کی صلاحیت سے عاری تھے۔ ان کا خیال تھا کہ سختی کرنے سے لوگوں کے جذبہ حریت کو کچلا جاسکتا ہے۔ لہذا انہوں نے عوام کے جذبات کو چیلنج کرنا شروع کر رکھا تھا۔ لاہور میں پچاس گریجویٹس نے گرفتاری دی تو کلکٹر نے متکبرانہ انداز میں حکم دیا کہ لے جاؤ انہیں جیل میں، کلکٹر کا وہم تھا کہ اگلے روز کوئی ہمت نہ کرے گا دوسرے روز بھی پچاس گریجویٹوں نے گرفتاری دی کلکٹر نے انہیں بھی جیل بھجوا دی تیسرے دن پھر پچاس گریجویٹس کو دیکھ کر کلکٹر کی ہوائیاں اڑ گئیں۔ چوتھے دن پھر پچاس گریجویٹس نے رضا کارانہ گرفتاری پیش کر کے کلکٹر کے چھٹے چھڑا دیئے اور وہ کہنے لگا:-

‘India is making a sacrifice and if India goes on making this sacrifice, we shall have no objection in leaving India.’

(ترجمہ) ہندوستان قربانی دے رہا ہے اور اگر ہندوستان اسی انداز میں قربانی پیش کرتا رہا تو ہمیں ہندوستان سے رخصت ہونے پر کوئی انکار نہ ہو گا“

ملزموں کے کٹرے میں

مولانا کو دس دسمبر کو گرفتار کر کے جیل پہنچا دیا گیا تھا، حالانکہ قانون کے مطابق انہیں گرفتاری کے بعد چوبیس گھنٹے کے اندر اندر کسی عدالت کے روبرو پیش کرنا ضروری تھا اور عدالت کے حکم کے بغیر جیل بھیج دینا بالکل خلاف قانون تھا لیکن حکومت بوکھلائی ہوئی تھی۔ 13 دسمبر کو گرفتاری کے چار یوم بعد ملزموں کو عدالت کے سامنے پیش کیا گیا اور وہ بھی جیل کے اندر بمحشریٹ کو جیل میں لایا گیا۔ ٹوٹی پھوٹی میز اور کرسی

مجلسٹریٹ کیلئے رکھی گئی اور ملازموں کیلئے اسٹول تھے اس بے سروسامانی میں عدالت کی کارروائی کا آغاز ہوا، مجلسٹریٹ نے نہایت مختصر کلمات کہے، گرفتاری کی دفعہ 17 بتائی اور آئندہ پیشی 23 دسمبر کا حکم سن کر عدالت کا اجلاس برخاست کر دیا۔ پیش کار نے قانون کی جانب توجہ دلاتے ہوئے کہا کہ حسب قاعدہ ملازموں سے ضمانت کیلئے پوچھ لیجئے۔ مجلسٹریٹ نے گھبراہٹ کے انداز میں جواب دیا۔ ”یہ حضرات ضمانت نہیں دیں گے اس لئے میں نے پوچھنا بھی ضروری نہیں سمجھا۔“ مجلسٹریٹ نے تو خفت مٹانے کیلئے کہا تھا، درحقیقت فیصلہ یہی تھا کہ اگر ضابطہ فوجداری میں عدم تعاون کے ملازموں سے ضمانت پر رہا ہونے کو کہا جائے تو وہ ضمانت داخل کرنے سے انکار کر دیں اور مزید قید کو ترجیح دیں۔ 23 دسمبر کو مجلسٹریٹ پھر جیل میں آئے، سپرنٹنڈنٹ کے کمرے میں عدالت لگائی اور آئندہ تاریخ سماعت 5 جنوری 1922ء مقرر کر کے عدالت کی کارروائی ختم کر دی۔ مولانا کو 5 جنوری کو بھی عدالت میں پیش نہیں کیا گیا بلکہ یہ کارروائی 6 جنوری کو ہوئی اس طرح مولانا کو جس بے جا میں بھی رہنا پڑا۔ حکومت کی بے قاعدگیوں اور لاقانونی اقدامات کی داستان بڑی طولانی اور مضحکہ خیز ہے۔

6 جنوری کو ساڑھے گیارہ بجے دن مولانا کو پولیس کی بند گاڑی میں بٹھا کر مسلح فوجی کپتان کی نگرانی میں پریذیڈنسی کورٹ لائے، بارہ بجے مقدمہ مسٹر سونیو چیف پریذیڈنسی مجلسٹریٹ کی عدالت میں پیش ہوا۔ کمرہ عدالت کچھ کچھ بھرا ہوا تھا اور کمرہ سے باہر بھی عوام کا زبردست ہجوم تھا۔ مولانا کمرے میں آئے تو تمام حاضرین اور وکلاء تعظیم کیلئے کھڑے ہو گئے۔ مولانا نے اس کا جواب خیف سی مسکراہٹ سے دیا۔ سرکاری وکیل رائے بہادر تارک ناتھ سادھو نے مولانا کی خلاف الزامات پڑھ کر سنائے اور عدالت سے کہا کہ مولانا کے خلاف دو مقدمات ہیں، چونکہ دفعہ 124- الف کے تحت مولانا نہایت سنگین جرم کے مرتکب ہوئے ہیں، لہذا پہلا مقدمہ جو زیر دفعہ 17/2 ضابطہ فوجداری کی خلاف ورزی کی بنا پر قائم کیا گیا ہے اسے واپس لیا جاتا ہے اور حکومت اس کے تحت کوئی کارروائی کر نیکارا دہ نہیں رکھتی، لہذا مولانا اس دفعہ کے ماتحت آزاد ہیں۔

مقدمہ کی سماعت 9 فروری 1922ء تک جاری رہی۔ 24 جنوری کو مولانا نے طویل تحریری بیان عدالت میں دخل کیا جو بعد میں ”قول فیصل“ کے نام سے شائع ہوا، یہ بیان بڑا ہی ولولہ انگیز، معلومات افراہ، پرجوش خطابت کا مرقع، برطانوی استعمار کی خلاف بغاوت، جرات مندی، استقامت اور دعوت عزیمت ہے۔ اس میں حالات کے مختلف پہلوؤں کا بڑی عمیق نظر سے تجزیہ کیا گیا ہے، ظالم و جابر اور غاصب حکمرانوں کے انجام سے باخبر کیا گیا ہے اعلیٰ کلمتہ الحق کے واقعات اسلامی تاریخ سے بیان کئے ہیں۔ عدالتوں کے کردار پر روشنی ڈالی ہے اور حق پرستوں کے ساتھ عدالت کے سلوک کو بے نقاب کیا گیا ہے۔ اس سیاسی مرقع کو ادبی چاشنی نے مزید لذت آفرین بنا دیا ہے، یہ مولانا کے وسعت نظر، فکری کمالات اور مطالعہ کی جولاں گاہ کا شاہد ہے، تاریخ سیاست اور ادب کے طالب علموں کیلئے بڑی کار آمد اور مفید

دستاویز ہے اس کے مطالعہ کے بغیر سیاست کے طالب علم کا علم و مطالعہ ناقص ہے۔

مولانا بیان دینے کے متکلف نہ تھے، عدالتی کارروائی میں حصہ لینا، اپنا دفاع پیش کرنا اور بے گناہی کا ثبوت دینا عدم تعاون کی روح کے منافی تھا، لیکن مولانا کو کانگریس، خلافت اور جمعیت نے اس پابندی سے مستثنیٰ قرار دیدیا تھا۔ یہ فیصلہ سیاسی اعتبار سے بڑا ہی صائب اور بروقت تھا، بصورت دیگر قوم اس گراں قدر علمی خزانے اور سیاسی تجربے سے محروم رہ جاتی اور ناقابل تلافی قومی زیاں ہوتا۔ مولانا کے بیان سے تحریک کو بڑی تقویت ملی تھی، عوام کے حوصلوں میں مزید اضافہ ہوا اور ارادے مستحکم ہوئے، یہی ان کا مقصود تھا۔

مولانا کی اہلیہ بڑی باوفا اور نیک طینت عورت تھیں، انہوں نے اپنی تمام خواہشات شوہر کی خوشیوں پر نچھاور کر دی تھیں۔ نہایت عمرت میں زندگی بسر کی لیکن کبھی حرف شکایت زبان پر نہ آیا، بلکہ ہر آزمائش کا مقابلہ بڑی بہادری سے کیا۔ مولانا کے ساتھ مکمل تعاون کیا ان کے کاموں میں کبھی رکاوٹ کھڑی نہ کی، ذاتی آرام و آسائش کا کبھی خیال نہ کیا۔ مولانا کو سزا ہوئی تو انہوں نے کسی پریشانی یا ملال کا اظہار نہیں کیا۔ مولانا کی غیر حاضری کے باعث جو خلا پیدا ہوا تھا، اس سے تحریک کی شدت کو ضعف کا احتمال ہو سکتا تھا۔ لیکن زینحیا بیگم نے آگے بڑھ کر اس خلا کو پُر کیا اور تحریک کو کوئی گزند نہ پہنچے دی۔ انہوں نے گاندھی جی کو ایک تار احمد آباد اور باردولی کے پتوں پر بھیجا جسے کلکتہ کے سنٹرل ٹیلی گراف آفس نے روک لیا تھا، تار میں لکھا تھا:-

”میرے شوہر مولانا ابوالکلام آزاد کے مقدمہ کا فیصلہ سنا دیا گیا، انہیں صرف ایک سال قید سخت کی سزا دی گئی، یہ نہایت تعجب انگیز طور پر اس سے بدرجہا کم ہے، جس کے سننے کیلئے ہم تیار تھے۔ اگر سزا اور قید قومی خدمات کا معاوضہ ہے تو آپ تسلیم کریں گے کہ اس معاملے میں بھی ان کے ساتھ نا انصافی برتی گئی ہے، یہ تو کم سے کم بھی نہیں، جس کے وہ مستحق تھے، بنگال میں جو جگہ ان کی خدمات کی خالی ہوئی ہے ان کیلئے میں اپنی ناچیز خدمات پیش کرتی ہوں اور وہ تمام کام بدستور جاری رہیں گے جو ان کی موجودگی میں انجام پائے تھے میرے لئے یہ ایک بہت بڑا بوجھ ہے لیکن میں خدا سے مدد کی پوری امید رکھتی ہوں۔ البتہ ان کی جگہ بنگال میں ہی خالی نہیں ہوئی ہے بلکہ تمام ملک میں، اور اس کیلئے سعی کرنا میری دسٹرس سے باہر ہے۔

میں پہلے چار سال تک ان کی نظر بندی کے زمانے میں اپنی ایک ابتدائی آزمائش کر چکی ہوں اور کہہ سکتی ہوں کہ اس دوسری آزمائش میں بھی پوری اتروں گی۔ میں نے ارادہ کر لیا ہے کہ ان کی سزایابی کے بعد مجھے اپنی ناچیز ہستی کو ادائے فرض کیلئے وقف کر دینا چاہئے۔ میں آج سے بنگال خلافت کمیٹی کے تمام کاموں کو اپنی بھائی کی اعانت سے انجام دوں گی۔“

مولانا اگرچہ جیل میں مجبوس تھے، لیکن وہ عوام کے جذبات کی شدت کا پورا ادراک رکھتے تھے اور

انہیں اس قسم کی اطلاعات بھی مل رہی تھیں کہ فیصلہ کے دن عوام رش کریں گے اور شدید ردِ عمل ظاہر کریں گے۔ انہوں نے قبل از وقت 7 فروری کو اخبارات کے ذریعے اعلان کرادیا:

○ 9 فروری کو کوئی شخص عدالت کی کارروائی دیکھنے کیلئے نہ آئے، نہ ہی سڑکوں پر کسی طرح کا ہجوم ہو۔

○ اس میں کوئی شک نہیں کہ انہیں سزا کا حکم سنایا جائیگا، عوام کو پورے صبر و سکون کے ساتھ متوقع فیصلے کا انتظار کرنا چاہئے اس پر کسی طرح کا غیر معمولی مظاہرہ نہیں کرنا چاہئے۔

○ عوام اپنی معمول کی روزانہ جدوجہد جاری رکھیں اور اپنی سرگرمی میں ممکن حد تک اضافہ کریں۔

○ میرے ساتھ اظہارِ محبت و عقیدت کی صرف یہی راہ ہے کہ والنٹیر بن جاؤ اور جیل جانے کیلئے تیار رہو۔ ہڑتال اور مظاہرے نہ صرف اصولِ کینال ہیں بلکہ مقاصد کیلئے بھی مضر ہیں۔

امرواقع بھی یہی ہے کہ ہڑتال اور مظاہروں کی زبردست تیاریاں تھیں۔ خضرپور ڈک مزدور، ہولٹوں اور انگریزوں کے بیس ہزار خانسے ہڑتال کا فیصلہ کر چکے تھے۔ ڈک مزدور تو قبل ازیں مولانا کی گرفتاری پر ہڑتال کر بھی چکے تھے۔ کانگریس کمیٹی نے انہیں سمجھا بھا کر کام پر واپس لگایا تھا۔ کالجوں کے طلبہ کے بارے میں بھی ہڑتال کی اطلاعات تھیں۔ مولانا کی اپیل بڑی مؤثر ثابت ہوئی۔ ہڑتال کے فیصلے واپس لے لئے گئے اور 9 فروری کو عدالت اور جیل کے باہر کسی قسم کا ہجوم نہیں ہوا۔ بارہ بجے عدالت نے مولانا کو بلایا اور فیصلہ سنایا۔

ایک سال قید بالمشقت

مولانا نے فیصلہ سنا کر مجسمٹ سے مسکراتے ہوئے کہا:-

”یہ تو اس سے بہت کم ہے جس کی مجھے توقع تھی“

عدالت نے فیصلہ میں لکھا کہ مولانا ابوالکلام آزاد زیر دفعہ 124- الف تعزیرات ہند مجرم قرار دیئے جاتے ہیں کیونکہ انہوں نے یکم جولائی 1921ء کو مرزاپور اسکوائر کلکتہ میں مسئلہ خلافت، پنجاب اور آزادی وطن کے مضامین نیز چند روزہ جولائی کو اسی مقام پر مسئلہ ترکِ موالات وغیرہ پر اردو میں تقریر کرتے ہوئے ایسے الفاظ استعمال کئے جن کے ذریعہ گورنمنٹ قائم شدہ بروئے قانون کے خلاف لوگوں میں نفرت اور حقارت پھیلانے کی کوشش کی۔

ملزم نے خلافت کے تین مبلغین سعید الرحمن، جگد مہا پرشاد، اجودھیا پرشاد کی سزایابی کے خلاف اردو میں تقریر کی اور لوگوں کو اس بات کی تلقین کی اور شوق دلا یا کہ وہ بھی ان کی پیروی کریں اور جیل جائیں۔

مزم نے ایک طویل بیان داخل کیا ہے جو گورنمنٹ کی برائیوں کی داستان سے پُر ہے۔ اس میں نہایت تشریح کے ساتھ ان تمام کارروائیوں کو دکھایا ہے جن کی وجہ سے وہ گورنمنٹ کو ”ظالم گورنمنٹ“ کے نام سے تعبیر کرتے ہیں۔ نیز اپنی تمام کارروائیوں کا ذکر کیا ہے جو ان غیر قانونی کارروائیوں کے خلاف اس نے کی ہے وہ کہتا ہے کہ اس کی تقریروں کی نقل ناقص، غلط اور مسخ شدہ ہے اور محض بے جوڑ اور بعض مقامات پر بے معنی جملوں کا مجموعہ ہے لیکن وہ ان تمام حصوں کو تسلیم کرتا ہے جن میں گورنمنٹ کے خلاف خیالات کا اظہار کیا گیا ہے یا پبلک سے گورنمنٹ کے خلاف چٹو چٹو کرنے کی اپیل کی گئی ہے۔

میں نے نہایت احتیاط سے یہ تقریریں پڑھی ہیں اور ان پر کامل غور و خوض کے بعد اس نتیجہ پر پہنچا ہوں کہ یہ باغیانہ ہیں اور یہ کہ مزم نے ان تقریروں کے ذریعے گورنمنٹ قائم شدہ از روئے قانون کے خلاف نفرت و حقارت پھیلانے کی کوشش کی۔

میں مزم کو حسب دعویٰ استغاثہ مجرم پاتا ہوں اور زیر دفعہ 124 - الف تعزیرات ہند ایک سال قید با مشقت کی سزا دیتا ہوں۔

مولانا عدالت میں جو تحریری بیان داخل کیا تھا وہ ایک عظیم ادبی شہ پارہ ہونے کے ساتھ ساتھ اعلیٰ پائے کا سیاسی درس بھی تھا۔ ملک کے اخبارات نے اسے نمایاں طور پر شائع کیا اس پر شاندار تبصرے بھی کئے۔ یہاں صرف گاندھی جی کے اخبار ”ہنگ انڈیا“ کی اشاعت 23 فروری 1922ء سے ان کے تبصرے کی چند سطریں نقل کی جاتی ہیں۔ اپنے تبصرے کے ساتھ گاندھی جی نے اس بیان کے خاص خاص حصوں کا ترجمہ بھی شائع کیا تھا۔ اس کا عنوان تھا ”اے گریٹ اسٹیٹ منٹ“ گاندھی جی نے لکھا تھا:-

”مولانا ابوالکلام آزاد نے جو بیان عدالت میں دیا ہے، اس کی نقل ابھی میرے پاس پہنچی ہے۔ فیل میکپ سائز کے 33 صفحات پر ٹائپ کیا ہوا ہے، لیکن اس قدر طویل طویل ہونے پر بھی سب کاسب پڑھنے کے قابل ہے۔ اصل بیان مولانا کی فصیح و بلیغ اردو میں ہو گا۔ یہ اس کا انگریزی ترجمہ ہے۔ ترجمہ جرائد نہیں ہے لیکن میں خیال کرتا ہوں کہ اس سے بہتر ممکن تھا۔ مولانا کے بیان میں بہت بڑی ادبی خوبصورتی ہے، وہ نہایت وسیع روانی کے ساتھ پُر جوش بھی ہے۔ وہ نہایت دلیرانہ ہے۔ اس کا لہجہ غیر متزلزل اور غیر آتش طلب (ان کمپرومائزنگ) ہے۔ مگر ساتھ ہی سنجیدہ اور متین بھی ہے۔ تمام بیان میں اول سے آخر تک ایک پُر جوش اثر پایا جاتا ہے اور ایسا معلوم ہوتا ہے۔ گویا خلافت اور نیشنلزم پر مولانا ایک پُر اثر خطبہ دے رہے ہیں! میں امید کرتا ہوں کہ اس بیان کو چھاپ کر شائع کر دیا جائے گا۔“

مولانا کا بیان پڑھ کر جب میں فارغ ہوا تو ایک بات بہت زیادہ واضح ہو کر میرے سامنے آ گئی۔ یعنی عدالتوں کا بائیکاٹ کرنے کی اصل ضرورت کیا ہے؟ میں نے محسوس کیا کہ اگر ہم نے ایسا نہ کیا ہوتا تو یہ بے خونی اور مضبوطی ہم میں کہاں ہوتی جو آج ہمارے اندر کام کر رہی ہے؟.....

”اس سے بھی بڑھ کر یہ کہ اگر ہم نے عدالتوں کا بائیکاٹ نہ کیا ہوتا تو ہم کو آج مولانا کے بیان جیسی گراں قدر چیز نہیں ملتی جو بجائے خود ایک بہترین سیاسی تعلیم ہے۔

عدالتوں کے بائیکاٹ کا اثر صرف اسی چیز میں نہیں دیکھنا چاہئے کہ کتنے قانون پیشہ اصحاب نے پریکٹس چھوڑ دی؟ اصلی چیز دیکھنے کی یہ ہے کہ آج سے دو سال پہلے جو ہم اہمی اور رونق عدالت گاہوں کے اندر باہر نظر آتی تھی وہ کس طرح اب مفقود ہو گئی ہے؟ اب تو وہ صرف لین دین کرنے والوں اور قمار بازوں کی ایک کمین گاہ ہیں۔ نہ وہ قومی آزادی کا سرچشمہ ہیں، نہ انفرادی آزادی کا۔ اس بات کا اندازہ کہ قوم کیسی تیزی کے ساتھ آگے بڑھ رہی ہے؟ صرف بہادر اور بے خوف دلوں کے جذبات دیکھنے سے ہی ہو سکتا ہے۔

مولانا کے بیان کا روئے سخن اگرچہ عدالت کی طرف ہے، لیکن دراصل وہ ملک و ملت سے خطاب کر رہے ہیں۔ فی الحقیقت ان کا بیان ایسا ہے گویا عمر بھر کے لئے سخت سے سخت سزاؤں کا مطالبہ کیا جا رہا ہے!

ایک سال قید با مشقت سزا کا فیصلہ سن کر مولانا نے کیا خوب کہا:- ”میں جس سزا کا متوقع تھا“ اس سے تو یہ بہت ہی کم ہے“!

اگرچہ یہ باب اپنی طوالت کی ضروری حد تک پہنچ گیا ہے لیکن حضرت مولانا کی اسلامی سیرت کا جو پہلو اس میں نمایاں ہوا ہے، اس کا، نیز بیان کی دل آویزی اور مقام عزیمت و دعوت کی دل ربائی اور حسن آرائی کا تقاضا ہے کہ اس داستان کو اور طول دیا جائے لیکن میں یہاں صرف مولانا غلام رسول مہر مرحوم کا اس بیان پر تبصرہ پیش کرتے ہوئے اس باب کو ختم کرتا ہوں، مولانا مہر مرحوم لکھتے ہیں:

اعتراف جرم مولانا تقریباً پانچ چار سال رانچی میں نظر بند رہنے کے بعد رہا ہوئے تھے، اور دو سال بعد انہیں تحریک ترک موالات کے قائد و رہنما کی حیثیت میں گرفتار کر لیا گیا و دفعہ 124- الف کے تحت مقدمہ چلا، اور انہوں نے وہ بیان حق و انصاف کے خلاف جتنے مقدمے آج تک چلے، ان میں سے

سب کے بیان محفوظ نہیں ہیں۔ آخری دور کے بیانوں میں سے میرے خیال میں آئرلینڈ کے محب وطن رابرٹ ایسٹ کا بیان بطور خاص قابل ذکر ہے۔ لیکن مولانا کا بیان بے شائبہ مبالغہ اس سے بھی بدرجہا بہتر تھا۔

خانہ تلاشی اور تمام مسودات کی بربادی جس طرح کلکتہ سے نکال دیئے جانے اور رانچی میں قیام کے دوران میں رہائش گاہوں اور چھاپہ خانے کی دو مرتبہ تلاشی ہوئی اس سے زیادہ سخت انداز میں اس مرتبہ بھی ان کے مکان اور مطبع کی تلاشی لی گئی۔ مولانا کا خیال تھا کہ گرفتاری کی صورت میں پریس کے انتظامات میں خلل نہیں پڑے گا کیونکہ کتاب مکمل موجود تھی اور انہوں نے اس کا پورا انتظام کر لیا تھا کہ ان کی عدم موجودگی میں کام بدستور جاری رہے۔ مولانا لکھتے ہیں ”گرفتاری کے بعد جو واقعہ پیش آیا وہ اس افسانہ کی آخری المناکی ہے۔ اس کی وجہ سے نہ صرف ترجمان القرآن اور تفسیر کی اشاعت ہلک گئی، بلکہ میری علمی زندگی کے ولولے افسردہ ہو گئے“

گرفتاری کے بعد جب حکومت نے محسوس کیا کہ مولانا کے خلاف مقدمہ چلانے کے لئے کافی مواد موجود نہیں ہے، تو اسے مواد کی جستجو ہوئی اور تیسری مرتبہ ان کے مکان اور مطبع کی تلاشی لی گئی۔ تلاشی کے لئے جو لوگ آئے تھے، ان میں کوئی شخص ایسا نہ تھا جو اردو، عربی و فارسی کی استعداد رکھتا ہو۔ جوچ بھی ان زبانوں میں لکھی ملی انہوں نے خیال کیا اس میں کوئی نہ کوئی بات حکومت کے خلاف ضرور ہوگی۔ نتیجہ نکلا کہ قلمی مسودات کا تمام ذخیرہ اٹھالے گئے، حتیٰ کہ ”ترجمان القرآن“ کی تمام لکھی ہوئی کاپیاں بھی توڑ مروڑ کر مسودات کے ڈھیر میں ملا دیں۔

قبضہ میں لئے گئے کاغذات کی نہ تو فہرست تیار کی گئی اور نہ ہی ضابطہ کے مطابق اس پر کسی نے دستخط کئے مولانا فرماتے ہیں ”افسرانِ تفتیش اپنے ساتھ چھاپا ہوا فارم لائے تھے۔ صرف یہ لکھ کر مقرر قلمی کاغذات لئے گئے، چھاپا ہوا فارم دے دیا اور روانہ ہو گئے“

مولانا چندر ماہ کے بعد رہا ہوئے تو انہوں نے حکومت سے کاغذات کی واپسی کا مطالبہ کیا۔ ایک عرصہ کی خط و کتابت کے بعد کاغذات ملے لیکن نہایت بُری حالت میں کہ تمام ذخیرہ برباد ہو چکا تھا۔ ہوا یوں کہ جب تفتیشی افسروں نے کاغذات قبضہ میں لئے تو یہ قلمی مسودات کے مختلف مجموعے تھے، اور الگ الگ پٹھوں کے دفینوں میں ترتیب دیئے ہوئے تھے ان مختلف مکمل وغیرہ مکمل تصنیفات کے علاوہ بڑا ذخیرہ یادداشتوں کا تھا۔ مولانا ان کی تباہی و بربادی کی نقشہ کشی کرتے ہوئے لکھتے ہیں: ”جب یہ ملے، تو محض اوراق پریشان کا ایک ڈھیر تھا، اور نصف سے زیادہ اوراق یا تو ضائع ہو چکے تھے، یا اطراف سے پھٹے ہوئے اور پارہ پارہ تھے۔“

اس کا مولانا کی طبیعت پر بہت بُرا اثر ہوا۔ اس کا حال بیان کرتے ہوئے لکھتے ہیں:-
”یہ میرے صبر و شکیب کے لئے زندگی کی سب سے بڑی آزمائش تھی لیکن میں نے

کوشش کی کہ اس میں بھی پورا اتروں۔ یہ سب سے تلخ ٹھونٹ تھا جو جامِ حوادث نے میرے لبوں سے لگایا، لیکن میں نے بغیر کسی شکایت کے پی لیا۔ البتہ اس سے انکار نہیں کرتا کہ اس کی تلخی آج تک گلو گیر ہے۔“

رگ و پے میں جب اترے زہرِ غم تب دیکھئے کیا ہو؟
ابھی تو تلخیِ کام و دہن کی آزمائش ہے!

آگے چل کر لکھتے ہیں:-

”سیاسی زندگی کی شورشیں اور علمی زندگی کی جمیعتیں ایک زندگی میں جمع نہیں ہو سکتیں، اور پنبہ و آتش میں آشتی محال ہے۔ میں نے چاہا، دونوں کو یک وقت جمع

کروں، میں نامراد ایک طرف متاعِ فکر کے انبار لگاتا رہا، دوسری طرف برقِ خرمن سوزِ کویوت دھتا رہا۔ نتیجہ معلوم تھا، اور مجھے حق نہیں کہ حرفِ شکایت زبان پر لاؤں میرنی نے میری زبانی کہہ دیا ہے:“

زاں شکستم کہ بہ دُنبالِ دلِ خویش ملام
در نشیبِ شکن زلفِ پریشان رستم !!

مولانا کی تصنیفات، مسودات اور یادداشتوں کو ان حادثوں کا سامنا کرنا پڑا۔ یہ عظیم ذہنی حکومت کی نااہلی عدم توجہ، کم علمی اور بے اعتنائی کی نذر ہو گیا۔ جو کچھ واپس ملا وہ اس حالت میں تھا جو نہ ہونے کے برابر ہو۔ اس طرح مولانا کی ذہنی کاوشیں، فکری کمالات اور جولانیوں سے ان کے پرستار محروم ہو گئے۔ اس عظیم نقصان کا مولانا کو بھی شدید صدمہ تھا جس کا اظہار انہوں نے ”ترجمان القرآن“ کی جلد اول کے دیباچہ اول میں بڑے دکھ اور حسرت آمیز لہجے میں کیا ہے۔ ان کا فرمانا ہے: ”اب ترجمان القرآن اور تفسیر کی ہستی اس کے سوا ممکن نہ تھی کہ از سر نو محنت کی جائے لیکن اس حادثہ کے بعد طبیعت کچھ اس طرح افسردہ ہو گئی کہ ہر چند کوشش کی مگر ساتھ نہ دے سکی۔ میں نے محسوس کیا کہ حادثہ کا زخم اتنا ہلکا نہیں ہے کہ فوراً مندمل ہو جائے۔“

وہ کہتے ہیں: ”طبیعت کی بڑی رکاوٹ جو رہ رہ کر سامنے آتی تھی، یہ تصور تھا کہ ایک تصنیف کی ہوئی چیز دوبارہ تصنیف کی جائے۔ واقعہ یہ ہے کہ ایک اہل قلم کے لئے اس سے زیادہ مشکل کام کوئی نہیں۔ وہ ہزاروں صفحے نئے با آسانی لکھ دیتا، لیکن ایک ضائع شدہ صفحے کے دوبارہ لکھنے میں اپنی طبیعت کو یک قلم درماندہ پائے گا۔ فکر و طبیعت کی جو گرم جوشی پچھلی محنتوں کی بربادی سے بھج جاتی ہے، بہت دشوار ہوتا ہے کہ اسے دوبارہ پیدا کیا جائے۔ اس حالت کا اندازہ صرف وہی لوگ کر سکتے ہیں، جو ایسی بدقسمتیوں سے دوچار ہوئے ہوں۔ میں نے ٹامس کارلائل کے حالات میں جب پڑھا تھا کہ اس نے انقلابِ فرانس پر اپنی

مشہور کتاب دوبارہ تصنیف کی، اور اہل فن نے اسے قوتِ تصنیف کا ایک غیر معمولی مظاہرہ سمجھا، تو میں نہیں سمجھ سکا تھا کہ اس میں غیر معمولی بات کیا ہے؟ لیکن اس حادثے کے بعد مجھے معلوم ہو گیا کہ یہ نہ صرف غیر معمولی ہے بلکہ اس سے بھی کچھ زیادہ ہے، اور فی الحقیقت کارلائل کی منصفانہ عظمت کا اس سے بڑھ کر اور کوئی ثبوت نہیں ہو سکتا۔

پھر کئی سال تک ان کی طبیعت اس کام پر آمادہ نہ ہو سکی۔ ترجمہ و تفسیر کے بچے کچھے برباد اور اراق کو دیکھ کر پریشان ہو جاتے طبیعت کا انقباض تازہ ہو جاتا اور دو چار صفحے بادلِ نخواستہ لکھ کر چھوڑ دیتے۔ لیکن مولانا ترجمہ اور تفسیر کی تکمیل و اشاعت کو مسلمانوں کے لئے بڑا ضروری اور اہم خیال کرتے تھے۔ جوں جوں وقت گزرتا تھا شدتِ احساس سے بے قراری میں اضافہ ہوتا جاتا۔ مولانا اس کام کو جلد از جلد پایہ تکمیل تک پہنچانے کے لئے بے تاب تھے لیکن طبیعت کے ہاتھوں مجبور تھے۔

آخر کار انقباض و رکاوٹ کا زمانہ بیت گیا اگرچہ یہ طویل تھا۔ اب طبیعت میں جنبش اور جوش پیدا ہوا تو افسردگی اور خمارِ آلودگی کا دور دور تک نام و نشان نہ تھا۔ لکھتے ہیں:-

”1927ء قریب الاختتام تھا کہ اچانک مدتوں کی رکی ہوئی طبیعت میں جنبش ہوئی اور رشتہ کاری جو گرہ ذہن و دماغ کی پیہم کو کششیں نہ کھول سکی تھیں، دل کے جوش بے اختیار سے خود بخود کھل گئی۔ کام شروع کیا تو ابتداء میں چند دنوں تک طبیعت ٹکی رہی، لیکن جو نئی ذوق و فکر کے دو چار جام گردش میں آئے، طبیعت کی ساری رکاوٹیں دور ہو گئیں، اور پھر تو ایسا معلوم ہونے لگا، گویا شورش کدہ ہستی میں افسردگی اور خمارِ آلودگی کا کبھی گزر ہی نہیں ہوا تھا“

بہ بد مستی سزد گر مہتمم سازد مرا ساقی
ہنوز از بادۂ دوشینہ ام پیمانہ بودارد!
”اتنا ہی نہیں، بلکہ کہنا چاہیے، شورشِ تازہ کی سرمستیاں، مجلسِ دوشین کی کیفیتوں سے بھی تند تر ہو گئیں۔“

چہ مستی نہ دامن کہ رُو بہ ما آورد
کے بود ساقی و این بادہ از کجا آورد؟
مزید رقمطراز ہیں:- ”سبحان اللہ! عالم روح و قلب کے تصرفات کا بھی کچھ عجیب حال ہے۔ یا تو یہ حال تھا کہ بار بار کوشش کی مگر طبیعت کا انقباض دور نہیں ہوا۔ یا اب خود بخود کھلی، تو اس طرح کھلی کہ قلم رو کتنا بھی چاہوں تو نہیں روک سکتا۔“

شوریست نوا ریزی تارِ نفسم را
پیانہ اے جنبشِ مضرب کجائی؟
بہر حال اب کام شروع ہو گیا تھا اگرچہ حالات اب بھی ناموافق تھے۔ صحت کا انحلال بڑھتا جا رہا

تھا، سیاسی مشغولیتوں کی دخل اندازی جاری تھی۔ ”تاہم کام کا سلسلہ کم و بیش جاری رہا اور جولائی 1930ء کو آخری سورت کے ترجمہ و ترتیب سے فارغ ہو گیا“

تا دست رسم بود، ز دم چاکِ گریباں
شرمندگی از خرقہٴ پشمینہ نہ دارم!

تیسری گرفتاری

21 اگست 1930ء

۲۱۔ اگست ۱۹۳۰ء نمکین ستیہ گرہ

حکومت نے نمک جیسی روزمرہ ضرورت کی شے کی تیاری پر ٹیکس لگایا تو گاندھی جی نے اس کی خلاف ورزی کا اعلان کر دیا۔ وہ 12 مارچ 1930ء کو ہاتھ میں بانس کی چھڑی لے کر ساہرمتی آشرم سے اُٹاسی (79) رضا کاروں کے ساتھ پیدل ڈانڈی کی جانب روانہ ہوئے۔ ڈانڈی ساحل سمندر پر واقع ایک بستی ہے۔ دو صد میل کی مسافت پیدل طے کر کے یہ قافلہ 5 اپریل کو منزل پر پہنچا۔ گاندھی جی نے جناب عباس طیب کو اپنا جانشین مقرر کیا۔ ساہرمتی سے روانگی کے وقت گاندھی جی نے اخباری نمائندوں سے گفتگو کرتے ہوئے کہا:-

”برطانوی حکومت ہندوستان کی جسمانی، اقتصادی، روحانی، مالی اور اخلاقی تباہی کا باعث ہوئی ہے اور اس میں اس نظام حکومت کو تباہ کرنے نکلا ہوں۔ میں نے خود بادشاہ کی وفاداری کی تھی اور لوگوں کو اس کی اطاعت اور فرماں برداری کی تلقین کی تھی۔ میں سیاست میں گفت و شنید اور درخواستوں کا قائل تھا لیکن اب مجھے محسوس ہو رہا ہے کہ اس حکومت کو راہ راست پر لانے کے یہ طریقے نہیں ہیں۔ اس حکومت سے بغاوت میرا مذہب اور ایمان ہو گیا ہے۔ ہماری یہ جنگ نہایت پُر امن ہے، ہم کسی کو قتل کرنے نہیں جا رہے بلکہ انگریزی حکومت کی لعنت کا دھبہ ہندوستان کے

دامن سے دُور کرنے جارہے ہیں۔ اس طرح سے یا تو میری لاش سمندر میں تیرتی ہوئی نظر آئے گی اور یا پھر آزادی حاصل کر کے رہوں گا۔

14 اپریل کو انہوں نے صبح نمک بنا کر قانون شکنی کی۔ انہوں نے اپنے پیغام میں کہا:-
 ”ہو آئیں انسان کے لئے خدا کا انعام ہیں، سمندروں کے پانی غیر ملکی نہیں ان پر ہمارا حق ہے۔ اگر ہم ان کے پانیوں سے نمک تیار کرتے ہیں تو یہ کوئی جرم نہیں اگر حکومت اس پر پابندی لگاتی ہے، گرفتار کرتی ہے، مقدمہ قائم کرتی ہے تو میں کموں گا کہ اس صورت میں عدالتوں کا بائیکاٹ کیا جائے نہ ضمانت دی جائے نہ مقدمہ کی کارروائی میں حصہ لیا جائے۔ پولیس کسی قسم کا تشدد کرے تو عوام پُر امن رہیں۔ اگر اخبارات پر ایسی پابندیاں عائد ہوں تو یہ ضمانت نہ دیں خواہ اخبار بند ہی کیوں نہ ہو جائیں۔“

گاندھی جی کورات کے سناٹے میں گرفتار کر کے یراودہ جیل میں پہنچا دیا گیا۔ یہ خبر جنگل میں آگ کی طرح پورے ملک میں پھیل گئی، سارے ہندوستان میں نمک سازی کر کے قانون شکنی ہونے لگی اور جیل خانوں میں بہار آ گئی۔ ملک بھر میں احتجاجی جلسے اور جلوس ہونے لگے۔ کراچی، شولاپور، پٹنہ، کلکتہ، مدراس، امرتسر میں پولیس نے مظاہرین پر گولی چلا دی اس سے کئی افراد جاں بحق ہوئے اور لاتعداد زخمی، سول نافرمانی کے اثرات برما اور رنگون تک پہنچے جہاں فائرنگ سے 5 افراد ہلاک اور 37 زخمی ہوئے۔ شولاپور نے تحریک میں زبردست حصہ لیا، کئی گرفتاریاں ہوئیں چار افراد کو زیادہ سرگرمی دکھانے کے جرم کی پاداش میں یراودہ جیل میں پھانسی دی گئی۔ انہوں نے رحم کی اپیل نہ کی۔ پھانسی پانے والوں میں عبدالرشید اور قربان حسین بھی شامل تھے۔

تب صوبہ سرحد پر قیامت گزر گئی۔ ویسے بھی صوبہ کے جغرافیائی محل وقوع کی بنا پر حکومت یہاں آزادی اور حریت کی تحریکوں کے مضبوط ہونے کو برداشت نہ کر سکتی تھی۔ خان عبدالغفار کی رہنمائی اور قیادت میں سرخ پوش تحریک روز بروز مضبوط تر ہو رہی تھی اس کے اثرات پورے صوبے میں پھیل چکے تھے۔ باجاخان کا یہ کارنامہ تاریخ میں ہمیشہ یادگار رہے گا کہ انہوں نے پٹھانوں جیسی تندخو، جنگ جواور متشدد قوم کے رگ و پے سے تشدد نکال کر عدم تشدد کی راہ پر لگا دیا۔ اس قوم نے برطانوی جبر و استبداد کا مقابلہ بڑے صبر و برداشت اور ہمت سے پُر امن رہ کر کیا اور انہما کا دامن ہاتھ سے نہ چھوڑا۔ حالانکہ حکومت نے اشتعال دلانے میں کوئی کسر نہ چھوڑی تھی۔ یہی برطانوی استعمار کی شکست اور آزادی خواہوں کی فتح و کامرانی تھی۔ انگریز اکثر و بیشتر کہتے تھے:-

The non-violent Pathan is more dangerous than a violent Pathan.

عدم تشدد پر کار بند پٹھان متشدد پٹھان سے زیادہ خطرناک ہے۔

جلیانوالہ باغ کے خون ریز المیہ کی طرح قصہ خوانی اور صوبہ سرحد میں حکومت کی بربریت تاریخ آزادی کے بڑے سنگ میل ہیں۔ انکا تذکرہ یہاں بے جا نہیں۔

1918ء اپریل 1930ء کو اتمان زئی میں افغان جرگہ نے بہت بڑی کسان کانفرنس کا اہتمام کیا۔ خان عبدالغفار خان کی دعوت پر صوبہ بھر سے بڑی تعداد نے شرکت کی، کانفرنس میں پرجوش تقاریر سے نیا ولولہ پیدا ہوا اور سول نافرمانی کی تحریک میں حصہ لینے کا جذبہ فزوں تر ہو گیا۔ اس اجلاس میں خدائی خدمت گاروں کے نام سے رضا کاروں کی تنظیم قائم کرنے کا فیصلہ کیا گیا۔ کانگریس نے سنجیدہ گروہ کمیٹی تشکیل دی جسے خفیہ رکھا گیا لیکن یہ راز فاش ہو گیا۔ حکومت نے رات کی تاریکی میں کمیٹی کے ارکان کو گرفتار کرنے کا منصوبہ بنایا حکومت نہیں چاہتی تھی کہ دن کے وقت گرفتاریاں کر کے اشتعال پیدا کیا جائے اسے عوام کی مزاحمت کا اندیشہ تھا۔ کانگریس کو حکومت کے منصوبہ کا علم ہو گیا چنانچہ رات کو گرفتاری دینے کی بجائے دن کے وقت گرفتاری دینے کا فیصلہ ہوا۔ کانگریس کے فیصلے کی اطلاع سب کو بروقت نہ ہو سکی۔ دونوں جوان غلام ربانی سیٹھی اور المہ بخش برق کے سوا دیگر سب کورات کے اندھیرے میں گرفتار کر لیا گیا۔ بچ نکلنے والے دونوں نوجوان کسی طریقہ سے دفتر کانگریس پہنچ گئے۔ انہیں پولیس نے 23 اپریل کو دفتر کانگریس سے گرفتار کر لیا۔ پولیس نے حماقت یہ کہ دونوں کو پیدل لیکر بازار میں چلنا شروع کر دیا۔ راستہ میں لوگ ساتھ ہو لئے اور دیکھتے ہی دیکھتے جلوس بن گیا۔ اب پولیس کو اپنی غلطی کا احساس ہوا تو اس نے دونوں نوجوانوں کو گاڑی میں بٹھانا چاہا اس پر ہجوم بے قابو ہو گیا اور اشتعال میں آکر گاڑی کے ناز پھاڑ دیئے۔ بے قابو ہجوم کے جوش و خروش کو دیکھتے ہوئے پولیس حواس باختہ ہو گئی اس نے بدحواسی کے عالم میں دونوں محبوس جوانوں کو چھوڑ دیا اور اپنی جان بچا کر نکل گئی۔

ربائی پانے پر غلام ربانی سیٹھی اور المہ بخش برق کی قیادت میں بہت بڑا جلوس شر کا پکڑ لگا کر کابل گیٹ تھانے کے سامنے پہنچا اور دونوں نے رضا کارانہ گرفتاری پیش کی۔ انقلاب زندہ باد اور برطانوی سامراج مردہ باد کے نعروں سے کان پڑی آواز سنائی نہیں دیتی تھی۔ پولیس نے مشتعل ہجوم کو منتشر کرنے کی کوشش کی۔ ہجوم میں سے کسی نے شرارت کی اور پولیس پر پتھر پھینک دیا۔ اس سے انتظامیہ کو بہانہ مل گیا۔ ڈپٹی کمشنر نے تھانہ کی حفاظت کے نام پر مسلح کمک موقع پر پہنچا دی۔ ایک آرمڈ کار بڑی تیزی سے کابل دروازہ کے اندر داخل ہوئی اور ہجوم پر چڑھ دوڑی ایک نوجوان لالہ دوسندی رام اس کی زد میں آکر پکلا گیا۔

دوسندی رام کی موت سے ہجوم سخت مشتعل تھا کہ اتنے میں مزید آرمڈ کاریں پہنچنے لگیں اس سے عوام میں مزید اشتعال پھیل گیا۔ آرمڈ کاروں کے پیچھے ایک فوجی افسر موٹر سائیکل پر نمودار ہوا۔ عبدالرحمان مانی نے اشتعال میں آکر اسے تیز دھار آلہ سے موت کے گھاٹ اتار دیا۔ ایک دوسرا شخص

سید علاؤ الدین غصہ پر قابو نہ پاسکا اس نے آرمرڈ کار کی پٹرول کی ٹینکی کو آگ لگادی۔ یہ ڈرائیور سمیت راکھ کا ڈھیر بن گئی۔ ہجوم نفرت و حقارت، غصہ اور جوش و جذبہ سے دیوانہ ہو چکا تھا ان کے سامنے برطانوی جاہ و جلال اور وقار خس و خاشاک سے زیادہ نہ تھا۔ حکومت نے کھویا ہوا وقار بحال کرنے کی خاطر وارنگ دیئے بغیر اندھا دھند فائرنگ شروع کر دی۔ ہجوم اس کے سامنے دیوار بن کر کھڑا ہو گیا۔ فائرنگ صبح گیارہ بجے شروع ہوئی اور یہ سلسلہ تین بجے سپر تک جاری رہا۔ گورے فوجیوں نے انتقام کی آگ بجھانے کے لئے گلی کوچوں میں گھروں کے اندر گھس کر بے گناہوں کو گولیوں کا نشانہ بنایا۔ انسانی زندگی بے توقیر ہو گئی تھی۔ قصہ خوانی بازار شہیدوں کی لاشوں اور زخمیوں سے بھرا پڑا تھا۔ جس طرف نگاہ اٹھتی تھی انسانی لاشے پڑے ہوئے تھے۔ تب پشاور کے علاوہ بازار کلاں، ٹکمر، کوہاٹ، صوابی اور چارسدہ میں بھی فائرنگ کے واقعات رونما ہوئے۔ بے شمار لوگ مارے گئے ان گنت زخمی ہوئے۔ مردان کے علاقہ میں فوج نے شدید گولہ باری کر کے زبردست تباہی مچائی۔ سرگرم قومی سیوا داروں کے گھر نذرِ آتش کر دیئے گئے شمال و اسباب لوٹ لیا اور دکانیں جلادیں ان میں ملک معصم خان، جرنیل شمر دوز خان اور غلام محمد خان لونڈ خور کے نام قابل ذکر ہیں۔ الغرض مالاکنڈ سے لیکر ڈیرہ اسماعیل خان تک کوئی جگہ نہ تھی جہاں خدائی خدمت گاروں کے دفتر نہ ہوں ان کے حجروں، مکانات، دفاتر کا سامان اور سرخ وریاں سب جلادی جاتی تھیں۔

اس قدر بربریت اور خون آشامی کے باوجود حکومت کے انتقام کی آگ نہ بجھی تھی۔ حکومت کے مظالم کی اطلاع قبائل کو پہنچی تو وہاں بھی اشتعال پھیل گیا وہاں سے پشاور پر حملہ کی اطلاعات ملیں تو حکومت نے پشاور کا انتظام گھڑوالی رجمنٹ کے سپرد کرنا چاہا یہ ہندوستانیوں پر مشتمل تھی اس نے حکم کی تعمیل سے انکار کر دیا اور صاف صاف کہہ دیا کہ وہ اپنے ہم وطنوں پر گولی چلانے کی معصیت کرنے کے لئے تیار نہیں۔ اس رجمنٹ کو فوری طور پر غیر مسلح کر کے بمبئی روانہ کر دیا گیا ان کا کورٹ مارشل ہوا اور طویل المیعاد سزائیں دی گئیں۔

اب شہر کا انتظام گورافوج کے حوالے کر دیا گیا۔ صوبہ میں مارشل لاء نافذ کر دیا اور صوبہ سے باہر جانے اور داخل ہونے پر سخت پابندی عائد کر دی۔

پشاور کے دردناک واقعہ کی خبر پاچا خان کو ملی تو وہ اپنے ہمراہیوں کو لیکر پشاور کی جانب روانہ ہوئے۔ انہیں راستہ میں رسالپور کے قریب سڑک پر رکاوٹیں کھڑی کر کے گرفتار کر لیا گیا اور خان بہادر قلی خان اسسٹنٹ کمشنر آف چارسدہ کے روبرو پیش کیا گیا۔ ان سے نیک چلنی کی ضمانت طلب کی گئی پاچا خان نے ضمانت پر رہا ہونے پر انکار کر دیا چنانچہ انہیں فرنیر کرائمر ریگولیشن کی دفعہ نمبر 46 کے تحت تین سال کی قید کا حکم سن کر گجرات پیش جیل بھیج دیا۔

پاچا خان کی سزائیابی کے بعد حکومت نے خدائی خدمتگاروں کے جذبہ حریت کو شکست دینے کے لئے

انتہائی گھٹیا حربے استعمال کرنے شروع کئے اس کا خیال تھا کہ وہ باچا خان کی عدم موجودگی میں ان کی تحریک کو کچلنے میں کامیاب ہو جائیگی۔ شاید اسے نہیں معلوم تھا کہ جن کے سینوں میں آزادی کی لوروشن ہو جاتی ہے وہ مصائب و آلام سے نہیں گھبراتے بلکہ خندہ پیشانی سے برداشت کرتے ہیں۔ آزادی کا پودا خون کی آبیاری کے بغیر پروان نہیں چڑھتا۔ برطانوی استبداد اور خدائی خدمت گاروں کے صبر و برداشت کی داستانیں بڑی دلخراش اور سبق آموز ہیں۔ جرات مندی، بہادری، شجاعت، ہمت اور جواں مردی کے واقعات حوصلہ افزا اور رہنمائی ہیں۔ برطانوی استعمار انتہائی پستی پر اترا آیا تھا۔ حریت پسندوں کی عزت نفس سے کھیلنا روز کا معمول بن چکا تھا لیکن خدائی خدمت گاروں نے حکومت کے اوتھے ہتھکنڈوں کا مردانہ وار مقابلہ کیا اور ان کے پائے استقلال میں ذرہ برابر لغزش نہ آئی۔

ڈپٹی کمشنر نے فیض محمد کے کپڑے اتار کر نگاہوں کا غیر اخلاقی حکم صادر کیا۔ اس نے انکار کر دیا۔ ڈپٹی کمشنر نے حکم عدولی کو بے عزتی محسوس کیا۔ اس نے فوج کو یہی حکم دیا۔ فیض محمد نے زبردست مزاحمت کی لیکن کئی فوجی جوانوں کے سامنے وہ بے بس ہو گیا۔ اسے زرد کو ب کیا گیا۔ کئی خدائی خدمت گاروں کے ساتھ یہی سلوک کیا گیا۔ محمد نقیب خان خدائی خدمت گاروں کا سالار تھا اسے بے رحمی سے سرب عام پٹا گیا۔ اس کے کپڑے زبردستی اتارے گئے یہاں تک کہ جوتے بھی اترا لئے۔ پولیس نے حراست میں لیا تو سرنپاؤں اور بدن سے نگاہا صرف ایک شلوار اس کے جسم پر تھی۔

خان عبدالولی خان چودہ برس کا نو عمر جوان سرخ وردی زیب تن کئے اس کر بلا میں موجود تھا۔ ڈپٹی کمشنر کے استفسار پر اس نے بتایا کہ وہ خان عبدالغفار خان کا فرزند ہے یہ سن کر ڈپٹی کمشنر آگ بگولہ ہو گیا۔ اس نے گالی بکی ڈپٹی کمشنر کے تیور دیکھ کر فوج کے گورے سپاہی نے رائفل تان لی۔ حسین خان خدائی خدمت گار قریب کھڑا یہ تماشہ دیکھ رہا تھا اس نے ڈپٹی کمشنر کی بدینتی بھانپ لی۔ ولی خان کو گود میں اٹھایا اور نیچے چھلانگ لگا دی اور بھاگ کر مسجد میں داخل ہو گیا۔ اس طرح ولی خان کی جان بچی۔

صوبہ سرحد کے خون آشام واقعات کی اطلاع جان پر کھیل کر، دریائے سندھ تیر کر عبور کر کے باچا خان تک پہنچائی۔ وہ بختونوں کے خون ناحق کی داستانیں سن کر ترپ اٹھے۔ انہوں نے محسوس کیا کہ فرنگی صوبہ سرحد سے خدائی خدمت گاروں کی قوت کو ختم کر کے اسے بیگار کیمپ بنادینا چاہتا ہے۔ خدائی خدمت گار تشا حکومت کا مقابلہ کرنے کی سکت نہیں رکھتے! اندریں حالات خدائی خدمت گار تحریک کو ہندوستان کی سطح کی کسی جماعت سے منسلک کر دیا جائے۔ اس مقصد کے لئے انہوں نے اپنے رفقاء کو ہدایت کی کہ وہ مسلم لیگ کے قائدین سے ملاقات کر کے اپنے صوبے کے حالات سے آگاہ کریں۔ اگر وہ مدد کے لئے تیار ہوں تو خدائی خدمت گاروں کا الحاق مسلم لیگ سے کر دیا جائے۔ وفد دو ماہ تک مارا مارا پھرتا رہا لیکن مسلم لیگ کی جانب سے مثبت جواب نہ ملا۔ یہاں تک کہ مسلم لیگ ان کی داستانِ مظلومیت سے دنیا کو آگاہ کرنے کی حامی بھرنے کے لئے تیار نہ تھی۔ دراصل خدائی خدمت گاروں سے ہمدردی کا

اظہار کرنا برطانوی سامراج کے عتاب کو دعوت دینا تھا اور یہ مسلم لیگ کے مزاج کے منافی تھا۔
 لاچار ہو کر کانگریس سے رابطہ قائم کیا گیا۔ کانگریس اور خدائی خدمت گاروں کے مقاصد میں ہم آہنگی تھی۔ چنانچہ کانگریس نے صوبہ سرحد کے واقعات کی تحقیقات کے لئے سردار وٹھل بھائی پٹیل کی سرکردگی میں کمیٹی قائم کر دی۔ حکومت نے کمیٹی کے صوبہ میں داخلہ کی ممانعت کر دی۔ تحقیقاتی کمیٹی نے انک اور راولپنڈی میں بیٹھ کر اپنا کام بنایا۔ گواہوں کے بیانات قلم بند کئے۔ رپورٹ کے مطالعہ سے خدائی خدمت گاروں کے عظمت کردار، سیاسی طرز عمل، غیرت و حمیت اور ان کے وسیع سیاسی اثرات اور تربیت کا علم ہوتا ہے۔ یہ واقعات معلومات افزاء، عبرت ناک، سبق آموز ہونے کے ساتھ ساتھ جرأت مندی اور استقامت کے آئینہ دار ہیں۔ ان کے مطالعہ سے پتہ چلتا ہے کہ آزادی وطن کی جدوجہد میں کون سے عناصر نے سرفروشی دکھائی اور کون منقار زیر پر رہے؟ کس نے خون دیا؟ آزادی کی گراں قیمت ادا کرنے والے کون تھے؟ کس قدر طویل جدوجہد کے بعد آزادی کا آفتاب طلوع ہوا۔ وہ کون تھے جنہوں نے آزادی خواہوں کی مجبوری کی اور برطانوی سرکار سے انعام و اکرام پائے اور سینوں پر فخر سے تمغے سجائے۔ یہ تمغے قوم سے بے وفائی کے عوض ملے تھے انہی عناصر نے انگریزی اقتدار کے خاتمہ کے بعد آزادی کو انگوٹھا کیا۔

آزادی محض قراردادیں پاس کر دینے سے ہاتھ نہیں آتی۔ اس کے لئے طویل اور صبر آزمایہ جدوجہد کرنی پڑتی ہے۔ خون دینا پڑتا ہے۔ جیلوں کی تنگ و تاریک کوٹھڑیوں کو آباد کرنا پڑتا ہے۔ جانیدادیں ضبط کرنا پڑتی ہیں اور پھانسی کے پھندے کو گلے کا ہار بنانا پڑتا ہے۔ آزادی کے پودے کی خون سے پرورش کرنا پڑتی ہے تب کہیں جا کر تناور درخت بنتا ہے۔

رپورٹ میں کہا گیا ہے کہ ڈپٹی کمشنر کے حکم سے چار سہہ میں خدائی خدمت گاروں کے دفتر کا فوج نے محاصرہ کر لیا۔ فوج دروازہ توڑ کر اوپر جانے میں کامیاب نہ ہو سکی تو پھلانگیں لگا کر بالکونی کے راستے داخل ہوئی۔ ڈپٹی کمشنر نے دفتر میں موجود سرخ پوشوں کو وردیاں اتارنے کا حکم دیا۔ انہوں نے تعمیل سے انکار کر دیا۔ وہ اپنے سالار کی ہدایت کے مطابق انقلاب زندہ باد کے نعرے بلند کرتے ہوئے دفتر سے نیچے آ گئے۔ ڈپٹی کمشنر نے برزور دیاں اتروانا چاہا۔

”جب تک ہم زندہ ہیں وردیاں اتارنے کا سوال ہی پیدا نہیں ہوتا“ یہ تھا جواب خدائی خدمت گاروں کا۔ حکومت کے غیر مذہب اور اخلاق باختہ سلوک سے ہر طرف اشتعال پھیل گیا۔ لوگ اپنے گھروں کی طرف بھاگے، جلدی جلدی اپنے کپڑے سرخ رنگ میں بھگو کر گیلے ہی زیب تن کر کے واپس آ گئے اور خدائی خدمت گاروں کی صفوں میں کھڑے ہو گئے۔ ڈپٹی کمشنر کو مخاطب کرتے ہوئے کہا۔

”ہم خدائی خدمت گار نہ تھے آزادی کے مجاہدوں کے ساتھ تمہارے سفاکانہ سلوک نے ہمارے سینوں میں نفرت کے الاؤ روشن کر دیئے ہیں ہم آج سے خدائی

خدمت گار ہیں۔“

یہ سن کر ڈپٹی کمشنر کے جنوں و جبر میں مزید اضافہ ہو گیا۔ وہ طاقت کے بل پر عوام کو شکست دینا چاہتا تھا۔ جب تمام حربے ناکام ہو گئے تو فوج نے سارے گاؤں کا محاصرہ کر لیا۔ سنگینوں کی نوک پر دیہاتیوں کو خدائی ضد شکار نہ ہونے کی تحریری یقین دہانی پر مجبور کرنے لگا، ان کی حمیت نے یہ ذلت گوارانہ کی۔ انہوں نے انگوٹھے لگا کر رہا ہونے پر جو رستم کا سامنا کرنے کو ترجیح دی۔ اس سے حکومت کو سخت خفت اٹھانا پڑی۔ ڈپٹی کمشنر کسی طریقے سے ایک معصوم دیہاتی کو بہلا بھسلا کر انگوٹھا لگوانے میں کامیاب ہو گیا اور اسے رہا کر دیا۔ اس کی بیوی گھر میں کپڑے دھورہی تھی۔ خاوند کو گھر میں دیکھ کر حیران رہ گئی۔ سارا گاؤں ابھی تک فوج کی حراست میں تھا، اسے شک گزرا کہ اس کا خاوند انگوٹھا لگا کر رہا ہوا ہے اس نے چیخ کر پوچھا:-

”تم یہاں کیسے آ گئے؟ تم نے انگوٹھا لگایا ہے؟ مجھے انگوٹھا دکھاؤ۔“

اس کے پاس بیوی کے سوالوں کا کوئی جواب نہ تھا وہ سخت نادم ہوا لٹے پاؤں بھاگ کھڑا ہوا اور پھر کبھی لوٹ کر گھر نہ آیا۔ یہ تھی خدائی خدمت گار تحریک کی گہرائی جس نے خواتین کے دلوں میں بھی آزادی اور ثابت قدمی کی جوت جگادی تھی۔

ضمانت داخل کرنے اور ضمانت پر رہائی پانے والے حاجی شاہ نواز کا ایک واقعہ ”میری زندگی اور جدوجہد“ میں خان عبدالغفار خان نے لکھا ہے کہ وہ جیل سے ضمانت پر رہا تو ہو گیا لیکن لوگوں کے طعن و تشنیع کی تاب نہ لاسکا، اس کے لئے جینا دو بھر ہو گیا تاہم شرم و ندامت کے کسی کا سامنا نہ کرتا تھا۔ ایک دن تنگ آ کر اس نے اپنی زندگی کا خاتمہ کر لیا۔

مولانا آزاد انڈیا فرنڈز فریڈم میں کہتے ہیں کہ سستیہ گرہ کی انٹھان نے حکومت اور قوم دونوں کو حیرت میں ڈال دیا۔ حکومت نے سختی کے ساتھ اس کے خلاف کارروائی کی اور کانگریس کو خلاف قانون جماعت قرار دے کر اس کے صدر اور ورکنگ کمیٹی کے ممبروں کی گرفتاری کا حکم دے دیا۔ کانگریس نے اس وار کا مقابلہ اس طرح کیا کہ ہر صدر کو اپنا جانشین مقرر کرنے کا اختیار تھا۔ مولانا آزاد بھی صدر منتخب ہوئے۔ انہوں نے اپنی ورکنگ کمیٹی کے ممبروں کو نامزد کیا۔ انہوں نے گرفتاری سے قبل ڈاکٹر انصاری کو اپنا جانشین مقرر کیا۔ تاریخ احرار مطبوعہ مارچ 1968ء کے صفحہ 84 پر کتاب کے مصنف چودھری افضل حق رقمطراز ہیں۔ مولانا نے گرفتار ہوتے وقت بلا مشورہ مجھے اپنی جگہ قائم مقام مقرر کیا تھا حالانکہ میری صحت ٹھیک نہیں تھی۔ چودھری افضل حق نے کانگریس ورکنگ کمیٹی کے خلاف قانون اجلاس منعقدہ دہلی میں شرکت کی تو ڈاکٹر انصاری، وٹھل بھائی ٹیل، پنڈت مدن موہن مالویہ اور دوسرے اراکین کے ہمراہ گرفتار ہو کر نو ماہ کے لئے سزایاب ہوئے۔ انہیں دہلی جیل میں رکھا گیا۔ ان کی

گرفتاری مئی 1930ء کو ہوئی۔

مولانا کانگریس کے قائم مقام سربراہ کے طور پر میرٹھ کے دورہ پر گئے وہاں ان کا شایان شان استقبال ہوا۔ شہر کی بڑی شاہراہوں پر تاریخی جلوس نکلا۔ مولانا کی آمد کی خوشی میں مٹھائیاں تقسیم ہوئیں۔ جلوس کے بعد برف خانہ کے میدان میں جلسہ منعقد ہوا مولانا نے بڑے پرجوش انداز میں خطاب فرمایا۔ حکومت نے ان کی تقریر کو خلاف قانون قرار دے کر مقدمہ قائم کر دیا۔ انہیں گرفتار کر کے میرٹھ لایا گیا، ان پر مقدمہ چلا، عدالت نے ڈیڑھ برس کی سزائیں اور میرٹھ جیل میں بند کر دیا۔ یہاں انہوں نے تقریباً چار ماہ گزارے اور پھر گونڈا جیل میں منتقل کر دیئے گئے۔

میرٹھ اور گونڈا جیلوں کی مصروفیات اور اشتغال کا احوال مولانا کے دو اسیر رفقاء مولانا اسد اللہ خان اور یوپی ضلع بجنور کے عبداللطیف نے لکھا ہے۔ ”لطیف کی کہانی“ کے نام سے ان کی آپ بیتی شائع ہوئی ہے۔ جس میں ”گونڈا جیل اور مولانا آزاد کا ساتھ“ کے زیر عنوان جیل کے شب و روز کی داستان بیان کی۔ پہلے میرٹھ جیل میں چار ماہ کی کہانی مولانا اسد اللہ خان میرٹھی کی زبانی۔

میرٹھ جیل کی داستان

ان کے بیان کے مطابق امام الہند حضرت مولانا ابوالکلام آزاد رحمۃ اللہ علیہ سول نافرمانی کی تحریک کے زمانے میں 1930ء کے موسم گرما میں کلکتہ سے اسیر ہو کر فرنگی سارجنٹوں کی حفاظت میں بذریعہ ریل گڈھ مکتبسر اور وہاں سے بذریعہ کار میرٹھ جیل لائے گئے۔ اس وقت حضرت مولانا کانگریس کے ڈکٹیٹر تھے۔ اس گرفتاری سے چند روز پیشتر بھی میرٹھ تشریف لائے تھے۔ اس وقت اہل میرٹھ نے مولانا کے شایان شان استقبال کیا تھا اور مولانا کا تاریخی جلوس بھی بڑی شاہراہ پر نکالا تھا۔ میرٹھ کے حلوائیوں نے اس مسرت میں اپنی دکانوں سے مٹھائی کے تھال کے تھال لٹا دیئے تھے۔ جلوس کے بعد برف خانہ کے میدان میں پبلک جلسہ منعقد ہوا تھا جس میں حضرت مولانا نے پورے جوش و جلال کے ساتھ اپنے مخصوص خطیبانہ انداز میں تقریر فرمائی تھی اسی تقریر کے سلسلہ میں میرٹھ کے مجسٹریٹ کی جانب سے وارنٹ گرفتاری جاری ہوا اور آپ کو میرٹھ لایا گیا، مقدمہ چلا اور سزائے قید کے نتیجے میں میرٹھ جیل میں بند کر دیا گیا۔

آپ جیل میں مطالعہ، کتب یا تحریری کام میں اپنا زیادہ وقت صرف کرتے تھے۔ میرٹھ جیل کی ہر بارک اسبجی کلاس کے سیاسی قیدیوں کے لئے مخصوص تھی اس بارک میں اس وقت حضرت مولانا حفظ الرحمن صاحب، حضرت مولانا بشیر احمد صاحب مرحوم، قاضی نجم الدین صاحب مرحوم، چودھری چرن سنگھ اور آنجنابی پنڈت پیارے لال شرما وغیرہ تھے۔

حضرت مولانا ابوالکلام آزاد کا بھی صبح شام کچھ وقت اس بارک میں گزرتا تھا۔ آپ جس وقت تک اس بارک میں رہتے تھے پوری بارک کے حضرات مولانا کے گرد جمع ہو جاتے تھے۔ سب کی نظریں اور پوری توجہ حضرت مولانا کے سراپا پر مرکوز رہتی تھیں اور حقیقی طور پر شمع اور پروانوں کی سی کیفیت ہوتی تھی۔ اس بارک کے سب سے بزرگ اور محترم لیڈر پنڈت پیارے لال شرما مولانا کے سامنے ہمیشہ دوزانو ہو کر بیٹھتے تھے کبھی انہوں نے مولانا کی جانب پیٹھ نہیں کی۔ مولانا کی موجودگی میں چار چار گھنٹہ تک کبھی سگریٹ نہ پیا، حالانکہ آپ سگریٹ کے بے حد عادی تھے اور پانچ منٹ بھی بغیر سگریٹ کے نہیں رہ سکتے تھے۔ اس کے علاوہ شرما جی حضرت مولانا کے واسطے ترکاری خود اپنے ہاتھ سے پکاتے تھے۔

حضرت مولانا کی مجلس میں اکثر بیشتر علمی و تاریخی واقعات پر تبصرے ہوتے تھے۔ حاضرین جس قسم کا بھی سوال کرتے تھے حضرت مولانا بلا تکلف اس کا تحقیقی جواب دیتے تھے۔ اگر انقلاب فرانس کا کسی نے سوال کیا تو اس کا جواب اس طرح دیتے تھے گویا آپ خود ہی انقلاب فرانس کے بانی ہیں۔ واقعات مع تاریخ اور انقلابیوں کے نام بیان کرتے چلے جاتے تھے۔ یہاں تک کہ ایک مرتبہ ایک صاحب نے پتنگ اور پتنگ بازی کی تاریخ یہ سمجھ کر پوچھی کہ شاید مولانا اس کے متعلق کوئی جواب نہ دے سکیں گے لیکن مولانا

نے اس کا بھی جس تحقیق کے ساتھ جواب دیا اس کو سن کر حاضرین دنگ رہ گئے اور مولانا کی ذہانت اور وسعت معلومات پر حیرت ہو کر رہ گئے، اس قسم کے سوالات نوجوان طبقہ خصوصیت سے کرتا تھا۔ خاص کر مسٹر کشن چند ایم اے جو فلاسفر کے نام سے موسوم تھے اور آج کل ہند پارلیمنٹ کے رکن ہیں۔ چنانچہ مسٹر کشن چند نے میرٹھ کالج کی لائبریری سے فلسفہ کی ایک مشہور انگریزی کتاب منگوائی جو میرٹھ کالج میں ولایت سے منگوائی گئی تھی اور وہ ایسی تصنیف تھی جس کی ہندوستان میں اس وقت صرف چند ہی جلدیں آئی تھیں۔ مسٹر کشن چند نے اس کتاب کا مطالعہ کیا لیکن اس کتاب کو وہ باوجود اپنی عظیم قابلیت اور ہمدانی کے کچھ بھی نہ سمجھ سکے۔ انہوں نے اس کتاب کے متعلق اپنے چند نوجوان ساتھیوں سے ذکر کیا اور آخر کاریہ طے کیا کہ چلو آج مولانا سے اس کتاب کے متعلق گفتگو رہے گی۔ چونکہ حضرت مولانا ہر علم اور اہم علمی کتابوں کے متعلق اپنے وسیع معلومات رکھتے تھے اور ہر موقع پر فرماتے تھے کہ میرے بھائی میں نے اس کتاب کو فلاں جگہ دیکھا ہے اور اس میں یہ یہ لکھا ہے چنانچہ یہ نوجوانوں کا گروہ مولانا کی خدمت میں گیا کہ دیکھیں مولانا آج اس کے متعلق کیا کہتے ہیں۔ ان کا زعم یہ تھا کہ مولانا اس دقیق کتاب کا ایک حرف بھی نہ سمجھ سکیں گے اور پھر ہمیں تفریح لینے کا موقع ملے گا۔

چنانچہ کشن چند نے مولانا کو جا کر یہ کتاب دی اور کہا کہ مولانا جی اس کتاب کو بتائیے کہ یہ کیا ہے اور اس میں کیا لکھا ہے ہماری سمجھ میں کچھ نہیں آیا۔ مولانا نے اس کتاب کو اقل تا آخر دیکھا اور رکھ لیا۔ فرمایا کہ میرے بھائی اسے میرے پاس چھوڑ دو میں اسے کل کسی وقت دیکھ کر بتاؤں گا کہ اس میں کیا لکھا ہے۔ چنانچہ اگلے دن جب مولانا صاحب گیارہ نمبر بارک میں آکر بیٹھے۔ یہ لوگ مولانا کے پاس پہنچے اور کتاب

کے متعلق سوال کیا۔ مولانا نے فرمایا کہ تمہاری سمجھ میں کیا چیز نہیں آئی۔ انہوں نے کہا کہ ہم تو اس کو کچھ بھی نہیں سمجھے۔ مولانا نے ان کو اس کتاب کا صفحہ اول سمجھایا اور اس کے بعد پوری کتاب کی حقیقت بتادی اور اس پر اپنی رائے کا بھی اظہار فرمایا اور فرمایا کہ مصنف نے اس کتاب میں فلاں فلاں جگہ ٹھوکر کھائی ہے اور وہ فلاں جگہ خود نہیں سمجھاؤ یہ سمجھا ہے اور اصل یہ ہے۔

حضرت مولانا کی اس وضاحت کے بعد جب کشن چند نے اس کتاب کو پڑھنا شروع کیا تو اب پوری کتاب سمجھ میں آگئی۔ اس وقت ان لوگوں کو حضرت مولانا کی غیر محدود قابلیت اور اعلیٰ ترین ذہانت پر بے حد حیرت ہوئی۔

حضرت مولانا کی رہائش گاہ ہسپتال کی باؤنڈری میں تھی اور جیل کے دستور کے خلاف حضرت مولانا کا نگہارات دن میں کسی وقت بھی بند نہیں ہوتا تھا۔ مولانا کثرات کے آخری حصے میں 4 بجے کے قریب ہسپتال میں روزانہ ٹہلا کرتے تھے۔ اس وقت آپ اکثر عبا پہنا کرتے تھے۔ یہ ناچیز بھی گیارہ نمبر بارک سے ہسپتال میں منتقل کر دیا گیا تھا اس لئے مولانا کے اس انداز خرام کو روزانہ ہسپتال کے اندر سے دیکھتا تھا۔ مولانا اس وقت بھی قرآن کریم کی آیات تلاوت فرماتے رہتے تھے۔ کبھی عربی و فارسی اشعار پڑھتے ہوئے گشت کرتے رہتے تھے۔ صبح کے سنانے وقت میں مولانا کا ترنم و لہجہ نہایت ہی دلکش معلوم ہوتا تھا اور ایسا معلوم ہوتا تھا کہ مولانا بے خودی کے عالم میں ہیں اور اسی عالم میں جو کچھ زبان پر آ رہا ہے مست ہو کر پڑھ رہے ہیں۔ مولانا تقریباً چار ماہ میرٹھ جیل میں رہے اس کے بعد آپ کو گونڈا جیل میں بھیج دیا گیا۔ جب تک آپ میرٹھ جیل میں رہے آپ کا صبح خیزی و چہل قدمی کا یہ مشغلہ برابر جاری رہا۔

میرٹھ جیل کا جیل اس وقت ایک تھا جو نہایت ظالم اور سنگدل تھا وہ قیدیوں پر بے حد سختیاں کرتا تھا لیکن مولانا کے آنے کے بعد اس کی استبدادیت میں بڑی حد تک کمی واقع ہو گئی تھی۔ اس لئے کہ حضرت مولانا جیل کے کسی قیدی کے ساتھ جیل اتھارٹی کی کسی سختی کو برداشت نہ کرتے تھے۔ ایک مرتبہ ایک سیاسی نظر بند پر سختی کرتے دیکھ کر نہایت برا فروختہ ہوئے اور جیل اتھارٹی کو بری طرح ڈانٹا۔ مولانا کی ان باتوں سے جیل بہت پریشان تھا۔ غالباً اسی کی کوشش سے مولانا کو میرٹھ سے گونڈا بھیجا گیا۔ جیل سپرنٹنڈنٹ اس وقت ایک مسلمان مسٹر کرنل رحمان تھے۔ وہ مولانا کا بہت احترام کرتے تھے اور ایک دو مرتبہ اپنے خاص مہمانوں کو بھی جو باہر سے آئے تھے مولانا سے ملاقات کرانے جیل میں لائے لیکن مولانا کسی سے ملنا زیادہ پسند نہیں کرتے تھے۔ مولانا کی یہ بات جیل میں بھی بار بار دیکھی کہ جب کوئی بڑا افسر ہندوستانی یا انگریز جیل میں آتا اور مولانا سے انگریزی میں بات کرتا تو مولانا یا تو بات کم کرتے تھے یا اس کا جواب اردو میں دیتے تھے.....

غرض امام الہند جب تک میرٹھ جیل میں رہے عام قیدیوں کو آپ کے دم سے بے حد راحت رہی جہاں کسی قیدی کو افسران جیل نے کچھ کہا وہ آکر مولانا سے شکایت کر دیتا تھا۔ مولانا کی قیام گاہ کے قریب

ہی تنہائی کی کوٹھڑیاں تھیں جن میں نو عمر رضا کار بند رہتے تھے۔ مولانا روزانہ صبح و شام ان کی خبر گیری رکھتے تھے اور اکثر اپنے کھانے میں سے بچا کر ان کو ترکاری اور روٹی دیتے رہتے تھے اس سے مولانا کی رحمدلی اور چھوٹوں پر شفقت کا اندازہ بھی ہوا۔

جب تک مولانا جیل میں نظر بند رہے جیل والوں کے ظلم و جور پر اوس پڑی رہی۔ جیل کی فضا میں مسرت و شادمانی چھائی رہی۔ ساری جیل کی بارکوں میں صبح و شام انقلاب زندہ باد اور مولانا آزاد کی جے کے نعرے بلند ہوتے رہے اور ہر سیاسی قیدی کا حوصلہ بے حد بلند رہا

آپ تقریباً چار ماہ میرٹھ جیل میں رہے، اس کے بعد آپ کو گونڈا جیل بھیج دیا گیا۔

گونڈا جیل میں بھی ایک ایسے صاحب تھے، جنہوں نے اپنی خود نوشت میں گونڈا جیل میں حضرت مولانا آزاد کے شب و روز کے معمولات کو مرتب کر دیا ہے۔ میرا اشارہ بجنور کے عبداللطیف کی طرف ہے جنہوں نے ”لطیف کی کہانی“ کے عنوان سے اپنی سیاسی آپ بیتی لکھی ہے۔ اس میں انہوں نے ”گونڈا جیل اور مولانا آزاد کا ساتھ“ کے زیر عنوان لکھا ہے کہ ایک روز جیلر صاحب نے مجھ کو علیحدہ لے جا کر خوشخبری سنائی کہ حضرت مولانا آزاد بھی میرٹھ جیل سے تبدیل ہو کر گونڈا جیل تشریف لارہے ہیں۔

انہوں نے یہ بھی ہدایت کی کہ یہ خبر رازی میں رہنا چاہئے اور کہا کہ جس وقت مولانا تشریف لائیں گے وہ مجھے مطلع کر دیں گے اور میرے کہنے کے مطابق وہ مجھے پھانک ہی پر بلا لیں گے۔ چنانچہ ایک دن ایک قیدی مجھے بلانے آیا اور اطلاع دی کہ جیلر صاحب مجھے پھانک پر بلا رہے ہیں۔ میں سمجھ گیا اور پھانک کی طرف روانہ ہوا۔ وہاں جا کر میں نے دیکھا کہ حضرت مولانا آزاد بیچ پھانک میں ایک کرسی پر تشریف فرما ہیں اور سگریٹ پی رہے ہیں۔ جیسے ہی حضرت نے مجھے دیکھا۔ فرمایا: ”میں کیا دیکھ رہا ہوں“..... میں نے عرض کیا ”لطیف موجود ہے“..... تو فرمایا کہ..... ”میرے بھائی میں سمجھا تھا کہ میں کوردہ میں آ گیا ہوں، یہاں تو لطیف موجود ہے“..... میں مولانا کو وہیں چھوڑ کر اپنی بیرک کی طرف جلدی سے لپکا کہ حضرت کے لئے جگہ کی صفائی وغیرہ کر دوں۔ تھوڑی دیر کے بعد حضرت مولانا بھی وہیں تشریف لے آئے۔ اس بیرک میں اے کلاس کے سیاسی قیدی تھے۔

جیلر نے مولانا کا سگریٹ کاڈبہ رکھ لیا اور صرف پانچ سگریٹ مولانا کے پاس رہنے دیئے۔ جیلر کو معلوم نہ تھا کہ مولانا کو جیل میں سگریٹ پینے کی اجازت ہے۔ مولانا کے بتا دینے پر فوراً ہی سپرنٹنڈنٹ جیل میرٹھ کو یہ معلوم کرنے کے لئے تار دے دیا کہ مولانا کو جیل میں سگریٹ پینے کی اجازت ہے یا نہیں۔ بہر حال مولانا پانچ سگریٹ لے کر ہماری بیرک میں تشریف لے آئے تھے۔ ان کے لئے یہ پانچ سگریٹ 15 منٹ کے تھے۔ سگریٹ ختم ہو گئے تو مجھ سے فرمایا ”خواجہ بجنوری سگریٹ کا کیا ہوا؟ (مولانا مقدمہ دیوبند کے بعد مجھ کو خواجہ بجنوری اور علامہ بجنوری کے نام سے پکارتے تھے) میں نے کہا۔ ”حضرت میرے پاس بیڑی کے بندل آتے ہیں وہ حاضر ہیں“ اس پر مولانا نے فرمایا ”ہاں میرے بھائی بیڑی سے

شغل کیا جائے” میں نے بیڑی پیش کر دی..... دو تین دن بیڑی کا شغل جاری رہا۔ ایک دن مجھ سے فرمانے لگے۔ میرے بھائی بیڑی تو بڑی اچھی چیز ہے میں نے عرض کیا اس وقت چونکہ ایجنشن سگریٹ موجود نہیں ہیں۔ اس لئے بیڑی ابھی معلوم ہوتی ہے میرٹھ سے جواب آنے کے بعد بیڑی کا یہ شغل ختم ہو گیا تھا۔ دو تین دن کے بعد مولانا اپنی خواہش پر ہماری بیرک سے علیحدہ ایک کمرہ میں پہنچا دیئے گئے۔ اس وقت مولانا ترجمان القرآن لکھ رہے تھے اور غالباً علیحدہ کمرہ پسند کرنے کی وجہ بھی یہی تھی۔

میرے پاس جیل میں چوری سے اخبار ”پانیر“ آتا تھا۔ رات کو جب بارک بند ہو جاتی تھی تو میں حسب دستور اخبار شروع کر دیتا تھا۔ حضرت نے مجھے اخبار پڑھتے دیکھا تو فرمایا ”خواجہ بجنوری کیا پڑھ رہے ہو“ میں نے عرض کیا حضرت ”پانیر“ پڑھ رہا ہوں۔ مولانا نے اخبار طلب فرمایا اور مطالعہ میں مصروف ہو گئے۔ مجھے اور سب لوگوں کو اس پر بہت تعجب ہوا اور میں نے مولانا سے دریافت کیا ”حضرت آپ نے انگریزی بھی پڑھ لی“

مولانا نے ارشاد فرمایا ”ہاں میرے بھائی انگریزی کی ضرورت تو رہتی تھی۔ میں نے اپنے ایک بنگالی دوست سے اے۔ بی۔ سی۔ ڈی سیکھ لی تھی پھر بائل کو اس کے اردو ترجمے اور ڈکشنری کی مدد سے پڑھا تو انگریزی آگئی“

اس بیرک میں دو یا بیٹھ بنارس کے کئی قابل پروفیسر بھی موجود تھے۔ جب کبھی مولانا کی موجودگی میں کوئی مسئلہ زیر بحث آ جاتا اور مولانا اس پر گفتگو فرماتے تو ایسا معلوم ہوتا تھا کہ مولانا اس مسئلہ سے مکمل طور پر واقفیت رکھتے ہیں۔

جیل کی زندگی بھی عجیب ہوتی ہے اور اس عجوبے کو وہی لوگ سمجھ سکتے ہیں جو اس کا تجربہ رکھتے ہیں، ہمارے ساتھیوں میں مسٹر ساسیو شاستری بنارس والے بھی تھے۔ ان کی بڑی لمبی چوٹی تھی اور یہیں نصر اللہ خان عزیز ایڈیٹر اخبار مدینہ بھی تھے۔

ان کو بھی ایک یا دو سال کی سزا ذیل کے اشعار کی بنا پر ہوئی تھی۔

لوٹ کر دیران کر ڈالا گلستانِ وطن اب نہ وہ رنگِ وطن ہے اور نہ وہ شانِ وطن
جڑ سے کٹ جائے الٹی اس کا یہ نخلِ مراد جس نے یوں برباد کر ڈالا گلستانِ وطن
ہم سے کیوں خائف کرتے ہیں اسے یارانِ وطن ہے فرنگی چند دن کا اور مہمانِ وطن
عشرتِ فردوس کی تمہید ہے قیدِ فرنگِ خلد میں کھلتا ہے یعنی بابِ زندانِ وطن
کیا شہادت سے بھی بڑھ کر ہے کوئی عیش و نشاط سوچتے کیا ہو اٹھو اے نوجوانانِ وطن
نوجوانو! آؤ میدانِ عمل پھر گرم ہے تابہ کے یہ عیش و عشرت تابہ کے یہ ناؤ نوش
ایک رات کا ذکر ہے۔ مسٹر شاستری نصر اللہ خان عزیز کے سامنے سے گزرے ان کی لمبی چوٹی لٹک رہی تھی۔ نصر اللہ خان نے کہا ”شاستری جی اس چوٹی کی کیا تک ہے؟“..... انہوں نے برجستہ کہا.....

”مولوی صاحب چوٹی کی صمک نہیں ہے تو اس داڑھی کی کیا صمک ہے“..... نصر اللہ خان نے کہا ”میں داڑھی تو منڈوا سکتا ہوں“ انہوں نے بھی جواب دیا۔ ”میں چوٹی کو کٹا سکتا ہوں“ یہ سب گفتگو میری موجودگی میں ہو رہی تھی۔

دوسرے دن صبح کو سب سے پہلے میں نے یہ کام کیا کہ شاستری جی کی خدمت میں حاضر ہوا اور عرض کیا کہ چوٹی میرے حوالے کیجئے۔ شاستری جی نے چوٹی کاٹ کر نہایت اطمینان سے مجھے عنایت کر دی اس کے بعد سلسلہ شروع ہو گیا اور لوگوں نے بھی اپنی اپنی چوٹیاں کاٹ کر میرے حوالے کر دیں۔ حتیٰ کہ لنن جی فیض آبادی..... نے بھی اپنی بڑی بڑی مونچھیں کاٹ کر میرے حوالے کر دیں۔ میں الگ الگ کاغذ میں لپیٹتا جاتا تھا اور ہر ایک کا نام لکھتا جاتا تھا۔ جب ان سب لوگوں سے چوٹیاں اور مونچھیں حاصل کر چکا تو آخر میں اپنے دوست نصر اللہ خان کے پاس گیا اور عرض کیا ”جناب آپ کا نمبر ہے میرا بی بی فرما کر اپنی داڑھی عنایت کر دیجئے نصر اللہ خان صاحب نے گریز کیا تو اب معاملہ دوسرا ہو گیا اور دست بہ دست گیری سے وہ پابند ست دیگر کی نوبت آ گئی۔ آگے آگے وہ اور پیچھے پیچھے میں استراہات میں لئے۔ وہ کسی طرح داڑھی منڈوانے پر راضی نہ ہوتے تھے۔ آخر کار جب میں ہر طرح مجبور ہو گیا تو حضرت مولانا ابوالکلام آزاد کی خدمت میں حاضر ہوا اور ان سے عرض کیا کہ نصر اللہ خان حسب وعدہ داڑھی منڈوانے کو تیار نہیں۔ حالانکہ ان ہی کی تحریک پر دوسرے حضرات نے اپنی چوٹیاں اور مونچھیں کاٹ کر میرے حوالے کر دی ہیں اگر ان لوگوں نے باہر جا کر یہ بیان دے دیا کہ حضرت مولانا کی موجودگی میں کچھ لوگوں کی چوٹیاں اور مونچھیں کٹ گئیں اور ایک داڑھی منڈو ہو سکی تو ملک کے لوگ کیا خیال کریں گے۔ مولانا نے فرمایا۔

”ہاں میرے بھائی یہ ہو سکتا ہے“

چنانچہ حضرت مولانا ابوالکلام آزاد نے نصر اللہ خان صاحب کو بلا کر کہا..... ”مولوی نصر اللہ خان صاحب آپ نے مجھ سے کہا تھا کہ میں نے آپ کے ہاتھ پر غائبانہ بیعت کی ہے تو میرے بھائی داڑھی تو منڈ بھی سکتی ہے اور پھر نکل بھی سکتی ہے“

اب مولوی نصر اللہ خان صاحب کا برا حال تھا۔ آخر کار داڑھی منڈانا ہی پڑی۔ میں نے ان کی داڑھی کے بال بڑی احتیاط سے کاغذ میں لپیٹ کر محفوظ کر لئے۔ داڑھی منڈ جانے کے بعد نہایت خوفناک اور بھینکنا چہرہ برآمد ہوا۔ آج بھی اس کا تصور کرتا ہوں تو ہنسی آ جاتی ہے۔ مولانا آزاد نے ان کا چہرہ دیکھ کر مجھ سے کہا تھا..... ”خواجہ بجنوری یہ تو بہت ہی بھینکنا چہرہ برآمد ہوا ہے۔ ان کو آئینہ نہ دکھایا جائے“ جس طرح جیل کی زندگی بالکل دوسرے انداز کی اور عجیب و غریب ہوتی ہے۔ اسی طرح وہاں کے مذاق بھی کچھ نرالے انداز کے ہوتے ہیں..... میں نے اس واقعہ کی اطلاع مولوی مجید حسن مالک اخبار مدینہ بجنور اور اپنے والد صاحب وغیرہ کو دے دی۔ اس اطلاع کے دینے میں مجھے زیادہ دلچسپی اس لئے تھی کہ مولوی نصر اللہ خان صاحب کو امامت کا بہت شوق تھا اور جس مسجد میں امام نہ ہوتا وہاں جا کر نماز پڑھانے

کیلئے مستعد رہتے تھے۔ میں ان کی اس مستعدی پر ان کا مذاق اڑایا کرتا تھا۔

ابھی ہم جیل ہی میں تھے کہ گاندھی ارون پیکٹ کی ابتدا ہوئی اور رہائی کی خبریں آنے لگیں۔ نصر اللہ خان صاحب کے ہاتھ دعا کے لئے اٹھے کہ یا اللہ جب تک میری داڑھی پوری نہ بڑھ جائے رہائی نہ ہو لیکن رہائی نہ رک سکی۔ ہم لوگ تو رہا کر دیئے گئے۔ البتہ مولوی نصر اللہ خان کی دعا قبول ہوئی اور وہ ہم سے کچھ دن بعد رہا کئے گئے۔

اب مجھے ان کی رہائی کے بعد بھی اس پُر لطف مذاق کو طول دینے میں لطف آیا۔ داڑھی اور چونیاں تو میں اپنے ساتھ لیتا ہی آیا تھا۔ بجور آ کر کافی پروپیگنڈا کیا کہ اب نصر اللہ خان کو امامت کا موقع نہ دیا جائے۔ جب کہ وہ داڑھی منڈا چکے ہیں۔ لیکن مسجد کی امامت ان حضرت سے کچھ اس طرح متعلق ہو چکی تھی کہ یہ مع اپنی خشمتی داڑھی کے بجور وارد ہوئے تو پھر منصب امامت ان کو سونپ ہی دیا گیا۔ ویسے احباب نے داڑھی کی کافی تعریف کی تھی۔ مولوی نصر اللہ خان نہایت مخلص دوست، سُر مذہبی اور بڑے سخت کانگریسی تھے۔

اب جب یہ واقعات یاد آرہے ہیں تو سوچتا ہوں کہ وہ احباب کیسے زندہ دل اور بے لاگ طبیعت کے مالک تھے۔ ان ہی حضرت نصر اللہ خان کا واقعہ ہے کہ انہوں نے بجور جیل میں کلام پاک حفظ کرنا شروع کیا تھا اور گونڈا جیل میں پہنچ کر پورا کلام پاک حفظ کر چکے تھے۔ بڑے ذہین اور اچھے حافظے کے مالک تھے۔ میں نے ایک روز حضرت مولانا آزادی خدمت میں عرض کیا ”حضرت یہ کلام پاک حفظ کرتے رہتے ہیں بات کرنا بھی مشکل ہو گیا ہے“ اس پر حضرت نے فرمایا تھا۔ ”مولوی نصر اللہ صاحب آپ اپنا وقت کیوں ضائع کرتے ہیں۔ اگر الحمد شریف سمجھ کے بڑھ لو تو اس کے معنی یہ ہیں کہ سب کلام پاک حفظ ہو گیا“

ایک روز سپرنٹنڈنٹ جیل نے آ کر حضرت مولانا ابوالکلام آزاد سے عرض کیا کہ پنجاب کے ایک جج صاحب آپ کے درشن کرنا چاہتے ہیں اور وہ صاحب میرے ساتھ آئیں گے۔ مولانا اس پر مسکرا دیئے اور کوئی جواب نہیں دیا۔ اتفاق کی بات کہ جس وقت وہ جج صاحب تشریف لائے تو مولانا غسل فرما رہے تھے۔

سپرینٹنڈنٹ صاحب اور جج صاحب گھومتے رہے مگر مولانا باہر نہ نکلے۔ کافی دیر بعد جب یہ دونوں حضرات چلے گئے تو جگنا تھ پر شاد صاحب جو ہمارے جیل کے ساتھی تھے اور جن کو میں چچا بہن خان کے نام سے پکارا کرتا تھا۔ غسل خانے کی طرف تشریف لے گئے اور غسل خانے کے روشن دان سے اچھل اچھل کر بار بار کہتے رہے۔ ”مولانا نکٹ چیکر گیا، مولانا نکٹ چیکر گیا“ کچھ دیر کے بعد مولانا غسل خانے سے باہر تشریف لائے تو ان کا چہرہ غصہ کی وجہ سے سرخ تھا۔ فرمانے لگے ”میرے بھائی میں ان باتوں کا عادی نہیں“ ہم سب لوگ بہت پریشان ہوئے اور شرمندگی محسوس کرتے رہے۔ مولانا اپنی بیرک میں تشریف

لے گئے۔ شام کو حسب معمول جب ہماری طرف تشریف لائے تو جگنا تھ پر شاد صاحب کو اڑکی اوٹ میں کھڑے ہو گئے۔ جیسے ہی مولانا نے بڑھ کر کمرے میں قدم رکھا تو یہ دست بستہ معافی کے طلب گار ہوئے۔ مولانا نے ہنس کر فرمایا۔ ”ہاں میرے بھائی وہ وقت تو گزر گیا“ اور اس کے بعد دوسری باتوں کا سلسلہ شروع ہو گیا۔ ایسا معلوم ہونے لگا کہ مولانا اس واقعہ کو بالکل بھول گئے ہیں۔

ایک دن نہایت پر لطف مذاق ہمارے دوست رتن جین، بجنوری کے ساتھ کیا گیا۔ یہ بھی وہیں جیل میں تھے۔ جس بیرک میں وہ تھے وہاں اتفاق سے ایک چوہا مر جانے کی وجہ سے وہ بیرک خالی کر دی گئی اور ہماری بیرک کے صحن میں ان لوگوں کے واسطے بھی ڈیرے لگا دیئے گئے۔

ایک دن ان کی اہلیہ محترمہ بجنور سے ملاقات کرنے کے لئے تشریف لائیں اور اپنے ساتھ شکر، اچار اور کھجور وغیرہ بہت سا سامان لے کر آئیں۔ ملاقات کے بعد جب رتن لال جی یہ سامان لے کر ہماری بیرک میں پہنچے تو لوگوں کی نظریں اس سامان پر پڑیں۔ ان لوگوں میں مولوی نصر اللہ خان اور مسٹر کنچن کشمیری پنڈت جو غالباً جھانسی کے رہنے والے تھے پیش پیش تھے اور اس کی وجہ یہ تھی کہ ہمارے جیل میں پہنچنے سے قبل وہاں گوشت کھانے والوں کی ایک الگ ٹولی بن گئی تھی۔ اور یہ دونوں حضرات گوشت خور ٹولی میں تھے۔ جب مجھے یہ معلوم ہوا تو میں نے یہ کوشش کی کہ اس تفریق کو اس طرح مٹا دیا جائے کہ گوشت کھانا چھوڑ دیں لیکن میری یہ کوشش کامیاب نہ ہوئی۔ البتہ حضرت مولانا آزاد کے سمجھانے کے بعد گوشت کھانا بند کر دیا یوں ہماری جیل کی خوراک میں گوشت اور انڈا دونوں چیزیں تھیں۔ بہر حال یہ دونوں حضرات ہمارے دوست مسٹر جین سے اسی گروپ بندی کی بنا پر لطف لیتے رہتے تھے۔

اس موقع پر لوگوں کا یہ اصرار تھا کہ کسی طرح اس سامان میں سب کا حصہ ہونا چاہئے چنانچہ اس سلسلے میں میرے سپرد یہ خدمت کی گئی کہ میں..... جیل کو اس امر پر تیار کروں کہ وہ رتن لال جی کو فرضی رہائی کر دیں تاکہ ان کے سامان میں ہم سب شریک ہو جائیں وہ رضامند ہو گئے اور ایک کپے قیدی کو بھیج کر رتن لال جی کو اطلاع دی کہ شام کو ان کی رہائی ہے۔ رہائی کی اطلاع پاتے ہی ہم سب لوگ ان کے سامان پر ٹوٹ پڑے۔ رتن لال جی سامنے کھڑے بیٹھے رہے اور لطف اٹھاتے رہے۔ رہائی کی خوشی کا ان پر اس قدر اثر تھا کہ اس لوٹ چلائی کا انہیں بالکل خیال نہیں تھا۔

جب یہ سب سامان ختم ہو گیا اور رتن لال جی بھی فرصت پا گئے تو انہوں نے چلنے کی تیاریاں شروع کر دیں۔ اپنا بستر باندھنے کے لئے اوّل سرکاری ڈیرے کی ڈوری کاٹی کیونکہ وہ جبرٹے کا استعمال نہیں کرتے تھے۔ جب بستر بندھ گیا تو ٹرنک میں سے نہایت اُچلا کر تہ اور دھوٹی اور ٹوپی نکالی اور زیب تن کی۔ دھوٹی کی چٹنیں درست کیں۔ ٹوپی کو ذرا میڑھا کیا گلے میں رومال ڈالا۔ ادھر جانے کی تیاری ہو رہی تھی۔ ادھر بیرک بند ہونے کا وقت ہو گیا۔ اب رتن لال جی کی پریشانی بڑھی۔ بار بار بیرک کے دروازے پر جاتے اور دیکھتے کہ پھانک سے کوئی میرا سامان لینے کے لئے آ رہا ہے یا نہیں۔ جب انتظار کرتے کرتے

تھک گئے تو ایک بچے کو پکارا (جیل کی اصطلاح میں پکا وہ قیدی کہلاتا ہے جس کی سزا طویل ہوتی ہے اور جیل میں اس کا چال چلن اطمینان بخش ہوتا ہے) اور اس کے سر پر بستروں تک رکھ کر پھانک کی طرف بغیر جیلر کے کمرے روانہ ہو گئے اور پھانک پر جا پہنچے۔ اب ہم سب کے سب ساتھی جھانک جھانک کر رخصت ہوتے ہوئے ساتھی کا یہ تماشا دیکھ رہے ہیں اور لطف اٹھا رہے ہیں۔ جب جین صاحب پھانک پر پہنچے تو جیلر صاحب اپنے دفتر میں کام کر رہے تھے۔ انہوں نے رتن لال کو دیکھ لیا لیکن بالکل خاموش رہے۔

ہمارے دوست رتن لال جی پھانک پر کھڑے ہوئے جھک جھک کر دیکھ رہے ہیں کہ شر سے جیلر صاحب نے کوئی تانگہ سامان وغیرہ کے واسطے منگایا ہے یا نہیں۔ کیونکہ شہر کی آبادی گونڈا جیل سے دو ڈھائی میل کے فاصلہ پر ہے۔ جب پھانک بند ہونے کا وقت آیا اور کوئی تانگہ یا دوسری سواری آتی دکھائی نہ دی تو مجبوراً انہوں نے جیلر صاحب سے دریافت کیا..... ”سواری کیسی؟“ جین صاحب نے نہایت اطمینان سے منگائی گئی..... جیلر صاحب نے جواب دیا..... ”سواری کیسی؟“ جین صاحب نے نہایت اطمینان سے فرمایا..... ”میری رہائی آج شام کو ہونے والی ہے آپ کا پیغام پہنچا تھا“ جیلر صاحب نے فرمایا..... ”معاف کیجئے آپ کی رہائی نہیں بلکہ دوسرے قیدی کی رہائی تھی“ یہ جواب سن کر جین صاحب کو بڑا غصہ آیا اور برہم ہو کر کہا ”اچھا تو اس کا مطلب یہ ہے کہ میرے ساتھ مذاق کیا گیا اور جیلر صاحب سے کہا کہ اس کی شکایت سپرنٹنڈنٹ جیل سے کروں گا۔ جیلر صاحب نے جواب دیا ”آپ لاٹ صاحب سے شکایت کر دیں لیکن آپ جیل کے اندر تشریف لے جائیں“ انہوں نے بچے کو پکارا اور سامان اس کے سر پر رکھوا دیا اور کہا کہ یہ سامان ان کے ڈیرے میں پہنچا دیں۔ اب آگے آگے رتن لال جین صاحب اور پیچھے ان کا سامان۔

ہم سب لوگوں نے جب یہ منظر دیکھا تو اپنی اپنی جگہ چلے گئے اور نہایت سنجیدہ ہو کر بیٹھ گئے۔ جب رتن لال بھی بیرک میں واپس تشریف لائے تو غصہ سے ان کا چہرہ متمایا ہوا تھا۔

جب بیرک بند ہونے لگی اور وہ اپنی جگہ خاموش لیٹ گئے تب میں نے اخبار ”پانیر“ نکالا اور حسب دستور ان کی طرف مخاطب ہو کر کہا کہ اخبار پڑھ لیجئے۔ اس پر ان سے نہ رہا گیا اور غصہ سے بے تاب ہو کر کہنے لگے..... ”لطیف صاحب! میں آپ کی بہت عزت کرتا تھا مگر آپ نے میرے ساتھ یہ سلوک کیا“ میں خاموش سب کچھ سن رہا۔ خاموشی کے سوا اس وقت چارہ بھی کیا تھا۔ جب یہ قصہ حضرت مولانا کے سامنے پیش ہوا تو انہوں نے بھی خوب لطف لیا۔

ایک اور دلچسپ واقعہ حضرت مولانا ابو الکلام آزاد سے متعلق ذہن میں ابھر آیا۔ جب مولانا ہمارے ساتھ بیرک میں رہ رہے تھے۔ (علیحدہ کمرے میں جانے سے پہلے جس کا ذکر کر چکا ہوں) تو ایک دن مولانا کی خواہش کے مطابق ہر شخص نے گانا سنایا۔ کچھ نہایت خوش گلو تھے اور کچھ بے مڑے۔ مگر کوئی شخص ایسا نہ رہا جو بغیر کچھ سنائے بچا ہو۔ ہمارے دوست مولوی نصر اللہ خان نے بہت اچھا گایا اور سب سے

زیادہ بے سرامیں تھا۔ ہاں تو صرف حضرت مولانا کی ذات ایسی تھی جو ابھی تک گانے میں شریک نہ تھی۔ حاضرین نے مجھ کو اشارہ کیا، میں نے مولانا کی طرف دیکھا فوراً ہی حضرت مولانا نے فرمایا..... ”خواجہ بجنوری کیا دیکھ رہے ہو.....“ میں نے عرض کیا ”مولانا سب کا گانا تو ہو چکا اب یہ سب میری طرف اشارہ کر رہے ہیں کہ میں آپ سے درخواست کروں“

حضرت مولانا نے فرمایا ”مجھے گانا تو نہیں آتا۔ لیکن گانے کے فن پر کچھ کہہ سکتا ہوں“ اتنے دن تک حضرت مولانا کی خدمت میں جیل کے اس ماحول میں رہنا نصیب ہوا۔ میں نے کبھی ان کو کروٹ سے لینے نہیں دیکھا۔ نہ کبھی خراٹے لیتے سنا۔ صبح کے چار بجے مولانا بیدار ہو جاتے اور اکثر چادر سے منہ ڈھانپ کر چار پائی کے بیچ میں بیٹھ رہتے تھے۔ وہ وقت مولانا کے غور و فکر کا ہوتا تھا۔

مولانا جیل میں کسی قسم کی مٹھائی یا پھل نہیں کھاتے تھے بلکہ خشک اور دال، سبزی کھاتے تھے لیکن برتن بہت صاف ستھرے ہوتے تھے۔ مولانا کا ٹیفن کیمر اور چائے کا سامان ان کے ساتھ رہتا تھا۔ چائے بڑے اہتمام سے بنائی جاتی تھی۔ باہر سے جو پھل اور مٹھائی وغیرہ مولانا کے لئے بھیجے جاتے تھے۔ وہ سب چیزیں میرے قبضے میں رہتی تھیں۔ چونکہ مولانا خود تو یہ چیزیں کھاتے ہی نہیں تھے لہذا میں اپنے بکس میں ان چیزوں کو تالے میں محفوظ رکھتا تھا۔ ایک دن نصر اللہ خان نے مولانا سے شکوہ کیا کہ یہ سب چیزیں خود ہی کھا جاتے ہیں۔ اس پر مولانا نے فرمایا تھا کہ خواجہ بجنوری یہ کیا بات ہے کہ آپ سب چیزیں اکیلے اکیلے کھاتے ہیں، ہونا تو یہ چاہئے کہ سب مل کر کھائیں۔

نصر اللہ خان کی یہ شکایت بے جا تھی، کیونکہ میں یہ سب چیزیں تقسیم کر کے کھاتا تھا۔

(لطیف کی کہانی صفحہ 65 تا 76)

مولانا نصر اللہ خان عزیز بڑے نامور صحافی اور سیاستدان تھے انہیں گونڈا جیل میں چند ماہ مولانا ابوالکلام آزاد کے ساتھ گزارنے کا اتفاق بلکہ سعادت حاصل ہوئی وہ اپنے تاثرات اور مشاہدات بیان کرتے ہوئے مولانا کی عبادت گزاری پر روشنی ڈالتے ہیں کہ ہماری بارک میں جیسا کہ جیل کی بارکیں ہوتی ہیں، چاروں طرف در بنے ہوئے تھے جن میں سلاخیں لگی ہوئی تھیں اور سرد یا گرم ہوا بڑی تیزی سے بارک میں داخل ہوتی تھی۔ گرمیوں کی لو اور سردیوں کی بخار بستہ ہوا کو روکنے کے لئے ہم جیل کے کمبلوں کے پردے تان لیتے تھے لیکن ہر حال موسمی اثرات سے چارہ نہیں تھا چنانچہ جس زمانے میں مولانا ہمارے درمیان رہے سخت سردی پڑ رہی تھی۔ یہ دسمبر کے اواخر اور جولائی کے اوائل کا زمانہ تھا کہ کنواں بارک سے باہر تھا اور ہم اپنی ضروریات کے لئے پانی سے گھڑے میں بھر کر رکھ لیتے تھے جو فجر کے وقت بخار بستہ ہو جاتا تھا۔ مولانا اس سخت ٹھنڈے پانی سے فجر کی نماز کے لئے وضو کرتے تھے۔ چونکہ انہیں نزلے کا مستقل عارضہ تھا اور اعضائے وضو زیادہ دیر تک تر رہنے سے بیمار ہونے کا اندیشہ تھا اس لئے وضو کرتے وقت تولیہ پاس رکھ لیتے تھے جس عضو کو دھوئے اس کو تولیے سے پونچھ لیتے تھے، منہ دھو کر منہ کو، ہاتھ دھو کر ہاتھ کو اور

پاؤں دھو کر پاؤں کو خشک کر لیتے تھے پھر دوسرا دھوتے تھے۔ مولانا نصر اللہ خان عزیز مزید کہتے ہیں کہ میں نے مولانا کو تہجد کی نماز پڑھتے ہوئے نہیں دیکھا البتہ آخر شب میں جب بھی آنکھ کھلی ان کو فرش پر آلتی پالتی مارے بیٹھے ہوئے اس انداز میں دیکھا کہ جیسے کچھ سوچ رہے ہوں، چائے کے لئے سٹوو گرم ہوتا، انگلیوں میں سگریٹ اور سر جھکا ہوا، کسی کسی وقت کش لیتے اور جب سگریٹ ختم ہو جاتا تو دوسرا سلگا لیتے۔ مولانا چین اسمو کر تھے۔ اسی دوران چائے بھی پیتے تھے۔ اس کے علاوہ ان کی زندگی بالکل سادہ تھی، نہ لباس میں تکلف اور نہ کھانے پینے میں.....

ترجمان القرآن

انتساب اور دیباچے

جیسا کہ تاریخی شواہد سے معلوم ہوتا ہے قرآن حکیم کا ترجمہ اور تفسیر نے انداز اور عصرِ جدید کے تقاضوں کے مطابق لکھنے کی آرزو اور ارادہ مولانا کا بہت دیرینہ تھا۔ اس کے اسباب و وجوہات پر روشنی ڈالتے ہوئے دیباچہ طبعِ اول میں لکھتے ہیں:-

”چوتھی صدی ہجری کے بعد علوم اسلامیہ کی تاریخ کا مجتہدانہ دور ختم ہو گیا، اور شواذ و نوادر کے علاوہ عام شاہراہ، تقلید کی شاہراہ ہو گئی۔ اس داءِ عضال نے جسمِ تفسیر میں بھی پوری طرح سرائیت کی۔ ہر شخص جو تفسیر کے لئے قدم اٹھاتا تھا، کسی پیش رو کو اپنے سامنے رکھ لیتا تھا اور پھر آنکھیں بند کر کے اس کے پیچھے پیچھے چلتا رہتا۔ اگر تیسری صدی میں کسی مفسر سے کوئی غلطی ہو گئی ہے، تو ضروری نہیں کہ نویں صدی کی تفسیروں تک وہ نقل در نقل ہوتی چلی آئے۔ کسی نے اس کی ضرورت محسوس نہیں کی کہ چند لمحوں کے لئے تقلید سے الگ ہو کر تحقیق کر لے کہ معاملہ کی اصلیت کیا ہے؟ رفتہ رفتہ تفسیر نویسی کی ہمتیں اس قدر پست ہو گئیں کہ کسی متداول تفسیر پر حاشیہ چڑھا دینے سے آگے نہ بڑھ سکیں، بیضاوی اور جلالین کے حاشئے دیکھو، ایک بنے ہوئے مکان کی لیپ پوت کرنے میں کس طرح قوتِ تصنیف رائیگاں گئی ہے؟“

یہ اور اس کے علاوہ دیگر کئی محرکات تھے جو ترجمہ و تفسیر لکھنے کا سبب بنے ان کا تذکرہ دیباچہ اول میں موجود ہے۔ وہ لکھتے ہیں:- ”..... مسلمانوں کے عام دماغی تنزل کا قدرتی نتیجہ تھا۔ انہوں نے جب دیکھا کہ قرآن کی بلندیوں کا ساتھ نہیں دے سکتے، تو کوشش کی کہ قرآن کو اس کی بلندیوں سے اس قدر نیچے اتار لیں کہ ان کی پستیوں کا ساتھ دے سکے۔“

چنانچہ قرآن کی عظمت اور اس کے اصل مقام سے مسلمانوں کو روشناس کرانے کا بیڑا انہوں نے

اٹھا اور ”البلاغ“ نومبر 1915ء کے شمارے میں اعلان کیا کہ قرآن حکیم کی تعلیمات کریمہ کے جو حقیقی معارف و بصائر تھے اور جن مقاصدِ معظیٰ کے لئے اس کا نزول ہوا تھا۔ وہ صدیوں سے بھلا دیئے گئے ہیں اور یقیناً وہ وقت آگیا ہے جس کی نسبت کہا جاتا تھا کہ ”نشر ان کے انوار و برکات زمین سے اٹھائے جائیں گے اور جب لوگ تلاوت کے لئے صحائف کھولیں گے تو اس کے اوراق کو بالکل سادہ و غیر منقوش پائیں گے۔ اس اعلان سے تشنہ کام مسلمانوں میں مسرت و شادمانی کی لہر دوڑ گئی۔ لیکن ایسے حوادث پیش آئے کہ ”ترجمان القرآن“ کی پہلی جلد کی اشاعت 1931ء تک ممکن نہ ہو سکی۔ اس تاخیر کی تفصیلات اور عوامل کا تفصیلی ذکر گزشتہ صفحات میں آچکا ہے۔ حالانکہ دیباچہ طبعِ اول کے مطابق ”جب ”البلاغ“ میں اعلان شائع ہوا تھا تو ترجمہ اور تفسیر پانچ پاروں تک پہنچ چکا تھا.....“ لیکن ناگزیر وجوہات کے باعث یہ سلسلہ 20 جولائی 1930ء تک پایہ تکمیل کو نہ پہنچ سکا۔

ابھی اسے طباعت و اشاعت کے مراحل سے گزر کر شایقین کے ہاتھوں تک پہنچنا تھا کہ مولانا اس عظیم کام کی تکمیل کے پورے ایک ماہ بعد 21 اگست 1930ء کو نمکین ستیہ گرہ کے سلسلہ میں گرفتار کر لئے گئے۔ چنانچہ انہوں نے اس کا دیباچہ ڈسٹرکٹ جیل میرٹھ میں 16 نومبر 1930ء کو لکھا۔ ترجمان القرآن جلد اول کا انتساب مولانا کے ہاتھ کا لکھا ہے یہ مسودہ انڈین کونسل فار کلچرل ریلیشنز نیو دہلی کی لائبریری میں محفوظ ہے۔

یہ عجیب حُسن اتفاق ہے کہ ”ترجمان القرآن“ جلد اول کا دوسرا دیباچہ ”دیباچہ طبع ثانی“ کے عنوان سے قلعہ احمد نگر کے قید خانے میں 7 فروری 1945ء کو لکھا گیا۔

25 فروری 1931ء کو گورنر جنرل نے وزیر اعظم برطانیہ کے بیان کی روشنی میں ایک اعلان جاری کیا۔ جس کے ذریعے کانگریس کو خلافِ قانون قرار دینے کا حکم واپس لے لیا گیا۔ یکم جنوری 1930ء کے بعد سے مختلف اوقات میں ورکنگ کمیٹی کے گرفتار شدگان اراکین اُمدیداران گاندھی جی اور دیگر کو رہا کرنے کے احکامات صادر کر دیئے۔ یہ کارروائی گاندھی جی اور گورنر جنرل کے درمیان افہام و تفہیم کے نتیجے میں عمل میں آئی۔ سر تھامس ہارپر اور مسٹر ایم۔ آر۔ جیکب نے اہم کردار ادا کیا۔ عفوی عام کے اعلان تک مولانا تقریباً چھ ماہ کی سزا کاٹ چکے تھے۔ وہ 27 جنوری 1931ء کو رہا کئے گئے۔ خان عبدالغفار خان اور مولانا حبیب الرحمن لدھیانوی کی رہائی پر حکومت متامل تھی۔ گاندھی جی کی دھمکی سے خان عبدالغفار خان تو رہا کر دیئے گئے لیکن مولانا حبیب الرحمن سزا پوری کرنے پر ہی رہا ہوئے۔ سالِ ستینیہ گرہ میں پندرہ ہزار سے زائد مسلمانوں نے رضا کارانہ گرفتاریاں پیش کیں۔

انتساب

فانباؤ سبیر شہزادہ کا واقعہ ہے کہ میں رانچی میں نظر بند تھا۔ شادان نماز
 سے فارغ ہو کر مسجد سے نکلا تو مجھے گھوس ہوا، کوئی شخص پیچھے آ رہا ہے۔ ٹرک
 دیکھا تو ایک شخص کچل اور بے کھڑا تھا :

”آپ مجھ سے کچھ کہنا جانتے ہیں؟“
 ”ہاں جاب، میں بہت دور سے آیا ہوں“
 ”کہاں سے؟“

”سہارن پور سے“
 ”کیا کہہ سکتے ہیں؟“

”آج کل تمام نوکریاں - میں بہت غریب آدمی ہوں - چند روپے پیدل
 چل کر کوٹہ پہنچا - وہاں چند دن وطن سوداگر مل گئے تھے - انہوں نے اچھا نوکر
 رکھ دیا اور آگرہ بھیجا دیا - آگرہ سے باہر تک پیدل چل کر آیا ہوں“
 ”افسوس، تم نے انہی نصبت کیوں برداشت کی؟“

”اس لیے کہ آپ سے قرآن مجید کے بعض مقامات سمجھوں - میں اب اللہ
 اور انسان کا ایک ایک حرف پڑھا ہے“

یہ شخص چند دنوں تک ٹہرا اور پھر پھر کچھ کہنے لگا، ایک اور شخص ملا۔
 وہ جلتے وقت اس لیے نہیں ملا کہ اُس سے اندیشہ تھا، میں اُس سے دایس کی جانب
 کے لیے دو جگہ روکا، اور وہاں جا رہا تھا کہ اس کا بار کھڑا ہوا - اے -
 اُس نے یقیناً دایس میں ہوسات کا ٹرا حصہ تبدیل طے کیا ہوا -

مجھے اس کا نام یاد نہیں - مجھے یہ بھی نہیں معلوم کہ وہ زندہ
 ہے یا نہیں - لیکن اگر میرے حافظہ نے کوئی ایسا نہ کی ہوں، تو میں
 یہ کہنا بے گروہی کے نام سے منسوب کرتا -

۱۲- ستمبر، ۱۹۳۱ء

کلمہ

انڈین کونسل فار کچول ریلیشنز کی لائبریری میں محفوظ ترجمان القرآن
 کی پہلی جلد کے مسودے کا پہلا صفحہ مولانا کے ہاتھ کا لکھا ہوا -

چوتھی گرفتاری

۲ مارچ ۱۹۳۲ء

گاندھی جی راؤنڈ ٹیبل کانفرنس سے خالی ہاتھ واپس لوٹے تب برطانوی سرکار نے صلح جو گورنر جنرل لارڈ ارون کو ہٹا کر اس کی جگہ غیر مغاہمت پسند سخت گیر گورنر جنرل لارڈ ولنکٹن مقرر کر دیا کیونکہ اب حکومت زیادہ سخت رویہ اختیار کر کے ہندوستانیوں کو دبانے کی پالیسی اپنانا چاہتی تھی۔ گاندھی نے جونہی ساحل بمبئی پر قدم رکھا گرفتار کر لئے گئے۔ اس کے ساتھ ہی پکڑ دھکڑ کا وسیع سلسلہ شروع ہو گیا۔ مولانا آزاد اور دیگر سرکردہ کانگریسی رہنما اور سرگرم عناصر جیلوں میں ڈال دیئے گئے۔ مولانا کہتے ہیں: ”میں دہلی میں تھا اور مجھے یہاں ایک سال سے زیادہ حراست میں رکھا گیا“ (ہماری آزادی ص 30) عبداللطیف اعظمی یہ مدت دو ماہ بتاتے ہیں۔ جو 12 مارچ 1932ء سے 11 مئی 1932ء تک کی ہے (ایوان اردو دہلی 6 دسمبر 1988ء ص 42)

لارڈ ولنکٹن گورنر جنرل بنے تو مسز جناح گول میز کانفرنس میں شرکت کے لئے انگلستان گئے ہوئے تھے۔ نئے گورنر جنرل کے تقرر کا سن کر ہندوستان واپس آنے کا ارادہ ترک کر دیا کیونکہ جب لارڈ ولنکٹن بمبئی کے گورنر تھے تو مسز جناح اور گورنر کے درمیان ٹھن گئی تھی۔ گورنر کے یہاں ایک ضیافت میں مسز اور مسز رتی جناح دونوں مدعو تھے۔ مسز رتی جناح نے نیم پردہ دار لباس زیب تن کیا ہوا تھا اس کا زیادہ عریاں ہونا لیڈی ولنکٹن کو گراں گزرا اس نے عریانی ڈھانپنے کے لئے ایک شال مسز جناح کے

کندھوں پر ڈال دی۔ لیڈی ولسنگٹن کی اس حرکت پر مسز جناح تاؤ میں آگئیں اور میاں بیوی ضیافت سے اُنھ کر چلے گئے۔

پانچویں گرفتاری

جنوری ۱۹۴۱ء

مولانا کانگریس کے صدر تھے گاندھی جی نے انفرادی ستیہ گرہ شروع کر رکھی تھی جس کا مقصد جنگ کے خلاف نفرت کا اظہار کرنا تھا۔ اس مسئلہ پر گاندھی جی اور مولانا آزاد کے درمیان اختلاف تھا۔ مولانا جنگ کے خلاف اس سے زیادہ وسیع اور زیادہ شدید تحریک چلانے کے حق میں تھے۔ ونو بھاوے پہلے انفرادی ستیہ گرہ ہی تھے پنڈت جواہر لال نہرو نے اپنا نام رضا کارانہ طور پر پیش کیا۔ گاندھی جی نے ان کی پیشکش بھی قبول کر لی اور یہ سلسلہ چل نکلا۔

انفرادی ستیہ گرہ گاندھی جی کی رہنمائی اور نگرانی میں چل رہی تھی۔ پنجاب کانگریس کے سردار سپورن سنگھ نے گاندھی جی اور ورکنگ کمیٹی کی اجازت حاصل کئے بغیر ستیہ گرہ کی اور گرفتار ہو گئے۔ سردار جی نے کانگریس کی واضح ہدایات کے خلاف عدالت میں صفائی پیش کی۔ مجسٹریٹ نے انہیں مجرم قرار دے کر ایک آنہ جرمانہ کی سزا دی اور اس کو اپنی جیب سے ادا کر دیا اور سردار جی رہا ہو گئے۔ اس سے تحریک کی ہوا خیزی ہوئی معاملہ کو سلجھانے کی خاطر مولانا آزاد کو پنجاب آنا پڑا۔ مولانا پنجاب سے واپس جا رہے تھے کہ الہ آباد ریلوے سٹیشن پر گرفتار کر لئے گئے۔ وہ صبح کی چائے پینے کے لئے ریفرش منٹ روم میں جا رہے تھے کہ سپرنٹنڈنٹ پولیس نے آدابے تسلیمات کے ساتھ وارنٹ گرفتاری پیش کیا۔ مولانا نے بڑی سنجیدگی سے جواب دیا ”آپ نے مجھے یہ خاص اعزاز دیکر بڑی عزت بخشی ہے“ آپ مجھے گرفتار کر رہے ہیں جبکہ مجھے انفرادی ستیہ گرہ کرنے کا موقع بھی نہیں ملا ہے“ مولانا کو دو برس کی سزا دے کر نینبی

جیل میں بند کر دیا گیا۔

دوسری جنگ عظیم کے پھوٹ پڑنے کے صرف ایک ہفتہ بعد مجلس احرار نے جنگ میں حصہ نہ لینے کا فیصلہ کر دیا اور ”چندہ دیں گے نہ بندہ“ کا نعرہ بلند کیا۔ احرار کا فیصلہ اور جنگ بازی کے خلاف مہم برطانوی استعمار کے لئے ناقابل برداشت تھی۔ احرار پر حکومت کا عتاب نازل ہوا اور گرفتاریوں کا سلسلہ وسیع پیمانے پر شروع ہو گیا۔ یہ اس وقت کی بات ہے جب کانگریس نے انفرادی سستی گرہ شروع کرنے کا فیصلہ نہ کیا تھا اور گاندھی جی ابھی اس بارے میں غور ہی کر رہے تھے۔ احرار تنہا یہ جنگ لڑ رہے تھے اور صعوبتیں برداشت کر رہے تھے۔ کسی دلش بھگت کو ہمدردی کے دہول کہنے کی توفیق نہیں ہوئی۔

احرار سب پر سبقت حاصل کر چکے تھے۔ وہ صفائی پیش کرنے سے انکار کرتے اور طویل المیاد سزائیں قبول کر کے جیلوں میں چلے جاتے۔ جنگ کے خاتمہ تک یہ جیلوں میں بے داد پڑے رہے۔ مولانا حبیب الرحمن لدھیانوی اور مولانا سید محمد داؤد غزنوی واردہا گئے۔ جہاں انہوں نے مولانا آزاد اور پنڈت جواہر لال نہرو سے احرار سول نافرمانی کے مسئلہ پر گفتگو کر کے کانگریس کی تائید حاصل کرنا چاہی۔ کانگریس کے دونوں رہنماؤں نے احرار کی سول نافرمانی کو سراہا اور تائید کی۔ مولانا آزاد نے مشورہ دیا کہ احرار سول نافرمانی کو گاندھی جی کی رہنمائی میں دے دیں اور گاندھی جی اعلان کریں کہ احرار سول نافرمانی جس میں ہزاروں رضا کار جیل جا چکے ہیں وہ گاندھی جی کے پروگرام کے مطابق سول نافرمانی سمجھی جائے۔ احرار کے قائدین نے قیام واردہا کے دوران میں گاندھی جی سے ملنے کی بہت کوشش کی تاکہ مولانا کافار مولانا گاندھی جی کو پیش کیا جاسکے لیکن بد قسمتی سے ملاقات نہ ہو سکی۔ مولانا حبیب الرحمن لدھیانوی کے فرزند مولانا عزیز الرحمن لکھتے ہیں کہ پنجاب کانگریس کے لیڈر میاں افتخار الدین اور ڈاکٹر گوپی چند کے اشارے پر گاندھی جی کے سیکرٹری مسٹر پیارے لال نے ملاقات نہ ہونے دی اور مولانا کافار مولانا گاندھی جی تک پہنچانے سے انکار کر دیا۔ دراصل کانگریس کے دونوں پنجابی نیتا احرار سے پر خاش رکھتے تھے اور نہیں چاہتے تھے کہ احرار سول نافرمانی کی باگ ڈور گاندھی جی اپنے ہاتھ میں لے کر احرار کی مزید شہرت اور تقویت کا باعث بنیں۔ احرار پہلے ہی پنجاب میں مضبوط تھے، اس صورت میں مزید مستحکم ہوتے۔ دراصل پنجاب کے کانگریسی احرار کو اپنا حریف تصور کرتے تھے۔

مولانا حبیب الرحمن لدھیانوی نے اپنی کوششیں جاری۔ انہوں نے مولانا آزاد سے ملاقات کی اور طے پایا کہ گاندھی جی اور مولانا آزاد یکم جنوری 1941ء تک احرار سول نافرمانی کے حق میں اعلان کر دیں گے۔ اخباری اطلاعات کے مطابق احرار کی تحریک سول نافرمانی کے متعلق مولانا آزاد اور مولانا حبیب الرحمن کے درمیان نہایت اہم فیصلے ہوئے۔ احرار نے اپنی سول نافرمانی گاندھی جی کے پیرکردی اور طے پایا کہ آئندہ پنجاب میں احرار گاندھی جی سے پروگرام لیکر سول نافرمانی کریں گے۔

یورپ اور ایشیا میں جنگ نے شدت اختیار کر لی۔ جون میں جرمنی نے جنگ نہ کرنے کے معاہدہ

کو بلائے طاق رکھتے ہوئے روس پر حملہ کر دیا۔ جرمن افواج آندھی کی طرح آگے بڑھ رہی تھیں۔ 2 دسمبر 1941ء کو جرمنی کی وزارت اطلاعات و نشریات نے تمام اخباروں کے ایڈیٹروں کو حکم دیا کہ سقوطِ ماسکو کی خبر کے لئے صفحہ اقل پر جگہ خالی رکھیں لیکن سردی کے خلاف توقع قبل از وقت شروع ہونے کے باعث جرمنی کا منصوبہ کامیاب نہ ہو سکا اور جرمن افواج کی نہ صرف پیش قدمی رک گئی بلکہ اسے بے شمار جانی نقصان اٹھا کر پسپا ہونا پڑا۔

ایشیائیں جاپان نے پرل ہاربر پر حملہ کر کے امریکہ کے اٹھاسی ہوائی جہاز تباہ کر دیئے اور ایک سوانہتر کو تارہ بنادیا۔ سمندر میں کھڑے اٹھارہ بحری جہاز ڈبو دیئے۔ اس صورت حال پر امریکی حکومت کو سخت تشویش لاحق ہوئی۔ اس نے حکومت برطانیہ پر پہلے سے زیادہ دباؤ ڈالنا شروع کیا کہ وہ ہندوستان کے مسئلے کو طے کرے اور خوشی سے جنگ کی مساعی میں شامل کرنے پر آمادہ کرے۔ صدر روز ویلٹ نے ہندوستانی لیڈروں کی شکایات کو دور کرنے کے لئے دباؤ ڈالا۔ چنانچہ حکومت نے 4 دسمبر 1941ء کو مولانا آزاد اور پنڈت جواہر لال نہرو کو رہا کر دیا۔

مولانا کی اسارت کا تقریباً ایک سال نینی سنٹرل جیل میں بسر ہوا۔ ان کے ساتھ ملک کے نامور صحافی اور سیاستدان مولانا محمد اسماعیل ذبیح بھی بیس مقید تھے۔ انہوں نے ایک مضمون لکھا ہے جس کا عنوان ہے ”مولانا ابوالکلام آزاد کے ساتھ نینی سنٹرل جیل میں ایک سال“ اس میں انہوں نے مولانا کی روزمرہ زندگی، سیرت و اخلاق اور فکر پر روشنی ڈالی ہے۔ دراصل یہ ان کے مشاہدات پر مشتمل داستان ہے۔ وہ لکھتے ہیں:-

میں اپنی زندگی کا سب سے مسرور اور کامیاب حصہ ان قیمتی دنوں کو شمار کرتا ہوں جو میں نے نینی سنٹرل جیل الہ آباد میں گزارے اور اس کا بداسب مولانا ابوالکلام آزاد کی قابلِ فخر رفاقت تھی۔

مولانا آزاد کی ادبی اور علمی عظمت سیاسی اختلاف رائے کے باوجود تاریخی ورثہ بن چکی ہے۔ عام حالات میں تو ان سے تھوڑی دیر کی ملاقات بھی میسر آنا مشکل ہے تاہم یہ میری خوش قسمتی تھی کہ مجھے ان کے ساتھ کامل ایک سال تک رہنے کا اتفاق ہوا اور وہ بھی اس طرح کہ مولانا کے شب و روز کا ہر حصہ عیاں تھا اور ان کے معمولات کا گوشہ گوشہ سب قیدیوں کے سامنے رہتا تھا۔ مولانا کی فطری کم آمیزی اور تمنا پسندی اگرچہ جیل کی زندگی میں بھی بڑی حد تک برقرار رہی لیکن 1940ء کا طوفانی زمانہ ہلر کے مسلسل فاتحانہ اقدامات اور ہندوستان کے انقلاب انگیز اقدامات ایسے تھے کہ مولانا کو ساتھی قیدیوں نے مجبور کر دیا کہ وہ اپنی سیاسی بصیرت، علمیت اور وسیع مطالعے اور تبصرے سے نوازیں اور اپنے ساتھیوں کی سیاسی تربیت میں چٹنگی پیدا کریں۔

1940ء کے آغاز میں ہی اکثر صوبوں کی کانگریسی وزارتیں مستعفی ہو چکی تھیں اور بعد کو گاندھی جی کی انفرادی سستیہ گرہ کی تحریک میں شریک ہو کر تمام کانگریسی وزراء، ممبران اسمبلی لیڈر اور خاص خاص

کارکن جیلوں میں بھر گئے تھے۔ مولانا آزاد ان دنوں کانگریس کے صدر تھے اور نئی جیل میں نظر بند کئے گئے تھے۔

مجھے اٹاوا یونیورسٹی میں ایک باغیانہ تقریر کے جرم میں ایک سال کی سزا دی گئی تھی اور میرا تبادلہ نئی سنٹرل جیل کر دیا گیا تھا۔ اس تحریک میں قید ہونے والے بی اور اے کلاس کے قیدیوں کو یونیورسٹی کی دوسب سے بڑی جیلوں نئی سنٹرل جیل الہ آباد اور فتح گڑھ سنٹرل جیل میں جمع کر دیا گیا تھا۔ نئی سنٹرل جیل پنجاب کے ملتان سنٹرل جیل سے بھی بڑی ہے جہاں نہ صرف مولانا آزاد ہی قیام فرماتے بلکہ سٹرنٹن و بے لکشی پنڈت، ڈاکٹر کاشجو و دیگر وزراء بھی موجود تھے۔

کل سیاسی قیدیوں کی تعداد سو سے بھی زائد تھی اور یہ سب کے سب ممتاز اہل علم اور یونیورسٹی کی کانگریسی تحریکات کے منتخب اشخاص تھے۔ یونیورسٹیوں کے پروفیسروں کے ساتھ ایسے ممتاز طلبہ کی بھی بڑی تعداد قید تھی جو انقلابی تحریکات کو چلانے کے ملزم قرار دیئے گئے تھے۔

اس وقت ہندوستان کی سنٹرل گورنمنٹ میں جو وزراء ہیں ان میں یونیورسٹی کے رہنے والے تمام اکثریت کے اشخاص نئی میں موجود تھے۔ البتہ مسلمان قیدیوں کی تعداد چھ سات سے متجاوز نہ ہو سکی۔ میرا خیال ہے کہ جس قسم کے اشخاص نئی جیل میں جمع کر دیئے گئے تھے وہ علمی لحاظ سے کئی یونیورسٹیوں کا مکمل شاف بنے اور سیاسی لحاظ سے کئی صوبوں کی وزارت چلانے کی اہلیت رکھتے تھے۔ میں نے اتنا رنگ علمی و سیاسی اجتماع اپنی زندگی میں پھر کبھی نہیں دیکھا اور نہ اب ایسا اجتماع ممکن ہے۔

مولانا ابوالکلام کی شخصیت کا اعتراف جس طرح قیدیوں نے کیا اور جو عرب عظمیٰ ان حضرات پر مولانا کا قائم ہوا وہ دیکھنے کی چیز تھا۔ ہندو یونیورسٹی بنارس کے بڑے بڑے پروفیسران ہمیشہ مولانا کو مہاراجا کہتے تھے اور جب مولانا سے وہ گفتگو کرتے تو مولانا کی سحر طراز فصاحت و بلاغت کو آسکارک بھاشا ملاقاتی زبان قرار دے کر حیران ہو جاتے۔ میں نے جب ان پنڈتوں اور پروفیسروں سے مولانا کے متعلق پوچھا تو بالافتقار ان کی رائے یہی ہوئی کہ ہم نے جس موضوع پر بھی مولانا سے گفتگو کی وہ ہم کو اتھارٹی محسوس ہوئے۔ وہ گیان اور ہدیہ کے مہاساگر ہیں۔ مجھے اچھی طرح یاد ہے کہ ہندوستان کے موجودہ وزیر ڈاکٹر کیلاش ناتھ کا کاشجو جو مولانا کے ساتھ ہی گول چکر کی بارک میں رہتے تھے۔ مولانا سے مسائل جنگ کے علاوہ ہندوستانی سیاست اور ہندو مسلم معاملات پر بھی طویل بحث کرتے تھے اور ان دنوں کی معرکہ اللہ گفتگو سننے کے لئے چپ چاپ اچھا خاصہ مجمع لگ جاتا تھا مگر آخر میں ڈاکٹر کاشجو صاحب مولانا کے دلائل تسلیم کر لیتے تھے۔ ایک چیز جس پر ڈاکٹر کاشجو اور مولانا آزاد میں اتفاق رائے کبھی نہیں ہو سکا وہ آزاد ہندوستان میں زبان کا مسئلہ تھا۔ مولانا اس ہندوستانی کو قومی زبان بنانے پر اٹل تھے جو ایک طرح بولی جاتی مگر دیوناگری اور فارسی تحریروں میں لکھی جاتی ہے۔ کاشجو صاحب ہندوستان کی قومی زبان صرف ہندی کو بنانا چاہتے تھے۔ جس کا رسم الخط بھی صرف دیوناگری ہو مگر اس وقت ان کی

یہ فراخ دلانہ پیشکش بھی تھی کہ اردو کو بہر حال ہندی کے بعد دوسرا درجہ دیا جائے گا اور سرکاری کاموں میں چاہے لاکھوں روپیہ کا مزید صرف کیوں نہ ہو اردو کو اہم حیثیت حاصل ہوگی اور اس پر بھی تیار تھے کہ ہندوستان کا دستور اور تمام آئینی کارروائیاں بھی اردو میں ہوں۔

اسی طرح مولانا آزاد نے ہٹلر کی فتح کو کبھی بھی تسلیم نہیں کیا۔ وہ اس جوش و خروش کے دنوں میں بھی جب کہ روس جرمنی کا حلیف تھا اور سارا یورپ یکے ہوئے پھل کی طرح ہٹلر کے قدموں میں گر رہا تھا دو باتوں کی بڑے یقین سے پیش گوئی کرتے تھے اول یہ کہ روس اور جرمنی کی عارضی صلح ختم ہوا چاہتی ہے اور جب یہ صلح ختم ہو کر روس اور جرمنی میں گھسان کارن پڑا تو مولانا روس اور برطانیہ کی کامیابی کے ایسے ٹھوس دلائل دیتے تھے جو ان دنوں اگرچہ یقین میں نہیں آتے تھے مگر بعد میں حرف بہ حرف سچ ثابت ہوئے مگر انگریزوں کے طرزِ مذافعت اور تابِ مقادمت کو بہت سراہتے تھے اور ہٹلر کے متعلق ان کا فیصلہ تھا کہ وہ خود رائی سے کام لے کر جنگ ہار جائے گا۔

مولانا نے کبھی اس امکان پر بحث ہی نہیں کی۔ جرمنی جنگ جیت کر ہندوستان کو مدد دے سکتا ہے وہ فرماتے تھے کہ اس لڑائی کا انجام بہر حال ہندوستان کی آزادی ہوگا۔

جن دنوں ہٹلر طوفانی انداز میں کاکیشیا کی طرف بڑھ رہا تھا اور ہر لحظہ اس کا امکان تھا کہ ترکی پر بھی نازیوں کا تسلط ہو جاوے اس وقت ہر طبقے کے قیدیوں کی ایک بڑی تعداد مولانا کے پاس جمع ہو جاتی تھی اور ان سے نقشہ جنگ کی وضاحت کی درخواست کرتی مولانا پہلے تو حسبِ معمول ٹالنے مگر پھر روزانہ کے مطابق نقشہ جنگ پر تقریر کرتے ان کی تقریر میں سابقہ تاریخ جغرافیائی حالات، موسم اور دونوں فریقوں کے لئے مشکلات کا مکمل جائزہ ہوتا مولانا نے جب کاکیشیا کی سابقہ تاریخ، آتش پرستوں کے ابتدائی عقیدہ کا مآخذ، کاکیشیا کے مختلف دُروں اور ان سے نکتی اقوام گزری ہیں ان کی تفصیل اور نقشہ جنگ میں نازیوں کو پیش آنے والی دشواریاں بیان کیں تو ان کے دلائل و معلومات اتنے حیرت انگیز تھے کہ کئی فاضل پروفیسروں نے مولانا کے سامنے یہ اعتراف کیا کہ ان کو آج ہی بہت سی نئی باتیں معلوم ہوئی ہیں مولانا جیل میں تبصرہ جنگ کے سب سے بڑے ماہر مانے جاتے تھے۔

اگرچہ آج ہندوستان کا ماحول کچھ ایسا ہو گیا ہے کہ بعض لوگ جن کو سنٹرل جیل میں مولانا کے مرمب کے سامنے زبان کھولنے کی بھی ہمت نہیں ہوتی تھی اور جو مولانا کے سامنے احساسِ کمتری کا مجسمہ بنے رہتے تھے اب وہ مولانا پر اس انداز میں تنقیدیں کر رہے ہیں جیسے کہ ان میں اور مولانا میں کوئی فرق نہیں رہا ہے لیکن جیل کے ماحول میں ان کی حیثیت ادنیٰ چیلے کی سی تھی۔

راج رشی ٹنڈن، جی بھی نین جیل میں موجود تھے مگر انکو مولانا آزاد سے کسی مسئلہ پر بحث کرنے کی کبھی ہمت نہیں ہوئی ان کا جیل میں صرف ایک مشغلہ تھا کہ وہ ہر وقت اپنے پاس گناہیلے کی ایک چھوٹی مشین رکھتے تھے اور بجائے غذا استعمال کرنے کے گنے کے تازہ رس پر زندگی بسر کرنے کی عادت ڈال رہے تھے

لال بہادر شاستری، کیشو، مالویہ پنڈت بال کرشن شرما، سی بی گپتا اور ہندوستانی حکومت کے کئی موجودہ وزراء اور ممبران پارلیمنٹ جو نینی جیل میں تھے ان میں کسی کو بھی مولانا سے بات کرنے کی ہمت نہیں پڑ سکی وہ مولانا آزاد کو ایسی بلند چوٹی سمجھتے تھے جس کو عبور نہیں کیا جاسکتا صرف دُور سے دیکھا جاسکتا ہے۔ مزے لکشی پنڈت میں اپنے بھائی جواہر لال نہرو کا سا بانگ بین بلکہ ٹیکھا پن ہے وہ بھی چند ماہ نینی جیل میں رہیں اور جیل کے سپرنٹنڈنٹ میجر جنرل اور اے کے نام اپنی کتاب موسوم کر کے چلی گئیں مگر سارے قیدیوں کو خاطر میں نہ لانے کے باوجود مولانا آزاد کے احترام و عقیدت میں کبھی بھی کوئی فرق انہوں نے نہیں کیا۔

نینی سنٹرل جیل کے اخلاقی قیدی مولانا آزاد کو بادشاہ کے نام سے پکارتے تھے اور سیاسی قیدی حضور کے لقب سے۔

مولانا آزاد کا معمول تھا کہ وہ صبح ہر موسم میں 4 بجے اٹھتے اور جس طرح بھی ان کو سامان میسر ہوتا ٹرکس اسٹائل کا غسل کرتے، پابندی سے نماز بہ آواز بلند پڑھتے تلاوتِ کلام مجید کرتے اور تھوڑا بہت وظیفہ بھی پھر ان کی مرغوب و محبوب سبز چائے کا دور شروع ہو جاتا صبح کی کر نوں کی آمد کے ساتھ ہی وہ تما جیل کی دیوار کے ساتھ ساتھ چم قادی کرتے اور صف بستہ عقیدت مند ساتھیوں کو خندہ پیشانی سے دعا سلام کہتے چلے جاتے۔ پھر اس کے بعد جم کر کتابوں کا مطالعہ کرتے دس بجے اخبارات آ جانے کے بعد سارے جیل میں روز زبردست شور مچ جاتا تھا پہلے پڑھنے کے شوق میں اکثر اخبارات پھٹ بھی جاتے تھے۔ مولانا اس شور سے الگ اپنے حصے کے اخبارات سکون سے پڑھتے اور پھر امروزہ اخباری مباحث کی مجلس لگ جاتی پھر دوپہر کو انتہائی مختصر اور سادہ سا کھانا کھا کر کچھ دیر سوتے اور نمازِ ظہر سے عصر تک کتابوں کا مطالعہ کرتے۔ عصر سے مغرب تک وہ قیدیوں کے اسپورٹس کا جائزہ لیتے زرات کو دس گیارہ بجے تک ان کا مطالعہ جاری رہتا مولانا جس بارک میں رہتے تھے عام اخلاقی قیدی اس کو کتابارک کہتے تھے اور اس کی وجہ تسمیہ یہ تھی کہ جن دنوں اس میں کوئی بادشاہ قسم کا سیاسی قیدی نہیں رہتا تھا ان دنوں جیل کے حکام سرکش اخلاقی قیدیوں کو اندر بند کر کے اس طرح پیٹتے تھے جس طرح کتے کو کمرہ میں بند کر کے مارا جائے۔

نینی جیل کے وسیع حصار کے اندر یہ پھوٹی سی گول بنگلہ نمبارک ہے جو بڑی اونچی دیواروں سے گھری ہوئی ہے یہ ابتدا میں پنڈت موتی لال نہرو کے لئے بنائی گئی تھی اس کے بعد اس میں پنڈت مالویہ اور جواہر لال بھی رہے اور سب سے آخر میں مولانا آزاد نے اس کو رونق بخشی۔

مولانا آزاد آلو کے نمکین سموسے سبز چائے اور سگریٹ کے خاص شوقین ہیں میٹھی سے ان کو رغبت نہیں ہے ہم لی کلاس کے قیدیوں نے اپنی جدا گانہ میس بنائی تھی اور بڑے لذیذ کھانے و پکوان پکائے جاتے تھے مگر مولانا اپیشل کلاس کے قیدی ہو نیکے باوجود اچھی خوراک سے ہمیشہ محروم رہے ان کو کام کے لئے جو قیدی میا کئے گئے تھے وہ نہ وقت پر چائے تیار کر پاتے تھے اور نہ کھانے کے ذائقے کا ان کو علم تھا۔ مولانا کے تمام راشن یہ ہرپ کر جاتے تھے مولانا کی طبع غیور میں ان قیدیوں کی شکایت کو کرا حرام تھا تمام

سال مولانا نے تکلیف یہی کچا کچا کھانا کھا کر گزار دیا مگر اُن تک نہ کی۔

مولانا جیل کے قاعدوں کے اس سختی سے پابند تھے کہ کبھی بھی ان میں نرمی یا کسی خاص رعایت یا جیل کی اصطلاح میں منظم کی انہوں نے کوشش نہیں کی جیل سپرنٹنڈنٹ اور اُنے خود صاحبِ ذوق اور عالمِ شخص تھا اور نہرو خاندان سے اس کی قربت داری تھی مگر مولانا نے اس کی نیاز مندی کے باوجود اپنی ذات کے لئے اس سے کوئی بات نہیں کی اور نہ مولانا نے اپنے کسی ساتھی کو اپنی ذاتی ضرورت کے لئے کوئی اشارہ کیا۔

مولانا مجھ پر کچھ مہربان تھے اس لئے انہوں نے صرف مجھ کو یہ اعزاز بخشا کہ جب ان کے ملاقاتی تین سے زائد کی تعداد میں آتے تو باقی ملاقاتی مجھ سے ملنے کی اجازت حاصل کر لیتے اور چونکہ سب ملاقاتیں اکٹھا ایک ہی کمرے میں ہوتی تھیں اس لئے میرے نام سے آنے والے بھی مولانا سے شرفِ ملاقات حاصل کر لیتے اور جب کبھی ایسا ہوتا تو مجھ سے ملنے والے ملاقاتی مولانا کے لئے جو تحائف لاتے وہ مولانا بہ اصرار مجھ کو بخش دیتے۔ اگرچہ میں پابندی سے سبز چائے اور سگریٹ مولانا کو واپس کر آتا ان ملاقاتوں میں مجھے اچھے اور معیاری تحفے ملنے لگے جو جیل کے ساتھیوں میں نہر کا تقسیم ہو جاتے تھے۔

ہم قیدیوں کا معمول تھا کہ رات کو جب اپنی اپنی طویل بارکوں میں بند ہوتے تو رات کا کھانا کھانے کے بعد نئے نئے ڈرامے کھیلتے اور پھر ہنسی کا ایسا طوفان کھڑا کرتے کہ دور ایک ایک میل تک شور بہنچ جاتا۔ اس کے بعد ناش کی میسوں پھڑپھڑیں لگتیں جو رات کے دو بجے تک ہنگامہ قائم رکھتیں۔ جیل کے افسران ہم سے تنگ تھے اور مولانا سے اس کی شکایت کرتے۔ مولانا اس کا ایک ہی جواب دیتے کہ ”سیاسی قیدی اگر اپنی معاد قید کو ہنسی میں نہ اڑائیں تو کیا کریں۔“ اس جواب سے جیل والے خاموش ہو جاتے، ایک دفعہ ہم لوگوں کو کیا سوچی کہ رات کو مختلف اقسام کے رونے کی بازی لگ گئی۔ مختلف پارٹیوں نے طرح طرح کے رونے ایجاد کئے اور اس طرح رونے گویا کھرام برپا ہے جیل والے اس خلافِ معمول حرکت سے پہلے تو بھاگے ہوئے آئے اور جب ان کو درمیانی قمقموں سے ہم لوگوں کی درپردہ شرارت کا اندازہ ہوا تو دوسرے دن صبح ہی مولانا سے پُر زور شکایت کی اس بار مولانا نے مداخلت کی اور ہم لوگوں سے کہنا بھیجا ”دشمن کی قید میں ہنسی ہنسی میں بھی رونا چھانسیس ہے“ اس مختصر سے معنی خیز جملے نے کافی اثر کیا اور آئندہ کے لئے یہ فرمائشی گریہ بند ہو گیا۔ جیل میں مولانا اپنی بارک کے سوا دوسرے قیدیوں کے پاس نہیں جاتے تھے البتہ عید یا ہولی، دیوالی کے تہواروں میں وہ قیدیوں کی ان تقریبات میں شریک ہوتے تھے جو بڑے تکلف و شان و شوکت سے کی جاتی تھیں۔

جیل میں بالعموم تنقید و تبصرے بلکہ فضول گوئی کی بھی کافی فرصت ہوتی ہے۔ لیکن میں اس کا اعتراف کرتا ہوں کہ مولانا نے کبھی ایک لفظ بھی اپنے سیاسی حریف یا مخالف مسلم رہنماؤں کے متعلق نہیں کہا۔ مولانا شخصی آزادی رائے کو اس حد تک عزیز رکھتے ہیں کہ وہ اختلاف رائے کو کبھی بھی بدعتی پر محمول

ہی نہیں کرتے اور نہ کبھی وہ کسی بھی مخالف کو ذاتی الزام کا ہدف بناتے تھے۔ جیل میں سینکڑوں ایسے فاضل عالم قیدی تھے جنہوں نے اپنے گھریلو بیوروکریسی کی لائبریری سے مختلف علوم کی بہترین کتابیں منگائی ہوئی تھیں مگر حیرت ہے مولانا نے ان کتابوں میں سے شاذ و نادر ہی کسی کتاب کا مطالعہ کیا ہو۔ جب ان سے ان ہمہ قسم کتابوں کے متعلق پوچھا تو مولانا یہی جواب دیتے ”ہاں میرے بھائی! میں ان کو پڑھ چکا ہوں“

مولانا کے لئے دور دراز سے کتابوں کے تحفے آیا کرتے تھے۔ پروفیسر محمد اجمل خان کا تو کام ہی یہی تھا کہ وہ مولانا کی پسند کی کتابیں جمع کر کے بھیجتے رہیں۔ میں نے ان کتابوں کو کئی بار دیکھا۔ ان میں مطبوعہ کتابیں تو صرف فرانسیسی اور انگریزی زبان کی ہوتی تھیں لیکن عربی و فارسی کی کتابیں صرف قلمی نوادرات تھیں جو معلوم نہیں کہاں کہاں سے فراہم ہو کر آتی تھیں۔ مطبوعہ فارسی و عربی کتابوں کا مطالعہ کرتے میں نے مولانا کو نہیں دیکھا۔ بعض قلمی کتابوں کے متعلق میں نے مولانا سے دریافت کیا تو آپ نے صرف اتنا جواب دیا کہ ”اب یہ جواہرات کہاں نصیب ہوتے ہیں“

مولانا اگرچہ انگریزی تحریر و تقریر سے دلچسپی نہیں لیتے ہیں مگر مولانا کو انگریزی ادب کے تمام قدیم و جدید لٹریچر پر پورا عبور حاصل ہے اور شاید کم لوگوں کو یہ بات معلوم ہوگی کہ مولانا فرانسیسی زبان پر بھی اس حد تک شعور رکھتے ہیں کہ نہ صرف جدید فرنچ ادبیات بلکہ کلاسیکل ادب پر بھی مولانا کی ماہرانہ نگاہ ہے جیل کے ساتھیوں میں کئی ایسے انگریزی اور فرانسیسی کے فاضل اشخاص بھی تھے جن سے مولانا ادبیات عالیہ پر اکثر طویل تنقیدی گفتگو کرتے رہتے تھے۔ ان حضرات نے اس بات پر حیرت کا اظہار کیا کہ کس طرح مولانا نے فرانسیسی اور انگریزی زبان پر اتنا عبور حاصل کر لیا ہے وہ فرنچ شعراء پر گھنٹوں اس طرح گفتگو کرتے جس طرح کسی انگریزی یا عربی فارسی کے شاعر پر۔

میرے لئے مینی جیل کی زندگی علمی ادبی اور سیاسی خزانوں کی انمول لڑی تھی اور اس لڑی میں مولانا آزاد موتیوں کے درمیان ہیرا تھے۔ میں نے مینی جیل سے رہائی کے کچھ عرصہ بعد کانگریس کو چھوڑ دیا اور مسلم لیگ میں بڑے جوش و خروش سے شرکت کی۔ مولانا آزاد کے مسلک کو غلط سمجھا اور قیام پاکستان کو صحیح مانا مگر اس کے باوجود کہ ایک شدید اختلاف رائے موجود ہے اور پاکستان و ہندوستان دو جدا گانہ ملک بن گئے، مولانا آزاد کہاں اور ہم کہاں۔ لیکن مینی سنٹرل جیل کا ایک سال اب بھی مجھے اپنی زندگی کے ہر سال سے زیادہ پیارا ہے۔ کتنی عظیم الشان محفل تھے وہ! اور کتنا خوش قسمت تھا میں کہ مولانا آزاد کی علمی صحبتوں سے اس بے تکلفی اور آزادی کیساتھ ایک سال تک لطف اندوز ہوتا رہا۔

چھٹی گرفتاری

9 اگست 1942ء

برطانوی حکومت

ہندوستان کی افرادی قوت اور وسائل اہل ہند کی مرضی کے خلاف جنگ کی بھٹی میں جھونک رہی تھی لیکن ہندوستانیوں کی غلامی کی زنجیریں کھولنے کے لئے آمادہ نہ تھی۔ کانگریس نے برطانوی استعمار پر آخری زبردست وار کرنے کا فیصلہ کیا اور حکومت کے خلاف کھلی بے تشدد بغاوت شروع کرنے کی تجویز منظور ہوئی۔ 14 جولائی کی ورکنگ کمیٹی میں طویل ریزولوشن میں اس کی وضاحت کی گئی۔ مولانا آزاد صدر آل انڈیا نیشنل کانگریس کا سارا وقت ملک کے مختلف حصوں کے کانگریسی رہنماؤں سے ملاقاتوں اور سفر میں صرف ہوا۔ یہ سارا عرصہ ”ناخوشی“ کی گفتگوں میں گزرا۔ (فارسی میں ناخوشی بیماری کو کہتے ہیں) اس کا انکشاف انہوں نے گرفتاری سے قبل کے مکتوب 3 اگست 1942ء میں کیا ہے جو انہوں نے بمبئی جیل میں سفر کے دوران تحریر کیا اور گرفتاری کی وجہ سے مکتوب الیہ کو بھیجا نہ جاسکا۔ لکھتے ہیں:-

”دہلی اور لاہور میں افلوئینز کی شدت نے بہت خستہ کر دیا تھا۔ ابھی تک اس کا اثر باقی ہے، سر کی گرانی کسی طرح کم ہونے پر نہیں آتی۔ حیران ہوں اس وبال دوش سے کیونکر سبک دوش ہوں! دیکھئے ”وبال دوش“ کی ترکیب نے غالب کی یاد تازہ کر دی“

شوریدگی کے ہاتھ سے سر ہے وبال دوش
صحرا میں اے خدا، کوئی دیوار بھی نہیں!

”29 جولائی کو اس وبال کے ساتھ کلکتہ واپس ہوا تھا۔ چار دن بھی نہیں گزرے کہ کل 2 اگست کو بمبئی کے لئے نکلنا پڑا۔ جو وبال ساتھ لایا تھا، اب پھر اپنے ساتھ واپس لے جا رہا ہوں“

رو میں ہے رُخس ، کہاں دیکھئے تھے
نے ہاتھ باگ پر ہے، نہ پا ہے رکاب میں
”میں ایک کوپے میں سفر کر رہا ہوں۔ اس کی چار کھڑکیاں ہیں، دو بند تھیں، دو کھلی تھیں۔ میں نے صبح اٹھتے ہی وہ دو بند بھی کھول دیں۔ اب ریل کی رفتار جیسی گرم ہوتی جاتی ہے۔ اتنی ہی ہوا کے جھوکوں میں خنکی بڑھتی جاتی ہے۔ جس بسز کرب پر ناخوشی کی کلفتوں نے گرا دیا تھا، اسی پُرنیم صبح گاہی کی چارہ فرمایوں نے اب اٹھا کر بٹھا دیا ہے۔ شاید کسی ایسی ہی رات کی صبح ہوگی۔ جب خواجہ شیراز کی زبان سے بے اختیار نکل گیا تھا:

خوشش بادا نسیم صبح گاہی
کہ دردِ شب نشینان را دوا کرد!

”ٹرین آج کل کے معمول کے مطابق بے وقت جا رہی ہے۔ جس منزل سے اس وقت تک گزر جانا چاہئے تھا، ابھی تک اس کا سراغ دکھائی نہیں دیتا، سوچتا ہوں تو اس معاملہ خاص میں وقت کے معاملہ عام کی پوری تصویر نمایاں ہو رہی ہے:“

کس نمی گویدم از منزلِ آخر خبرے
صد بیاباں بجز نشست و دگرے در پیش ست

”رات ایک ایسی حالت میں کٹی جسے نہ تو اضطراب سے تعبیر کر سکتا ہوں، نہ سکون سے۔ آنکھ لگ جاتی تھی، تو سکون تھا، کھل جاتی تھی تو اضطراب تھا۔ گویا ساری رات دو متضاد خوابوں کے دیکھنے میں بسر ہوئی ایک تعمیر کی نقش آرائی کرتا تھا، تو دوسرا تخریب کی برہم زنی:“

بیداری میانِ دو خواب ست زندگی
از لطمہ دو موجِ جابے رو میڈہ است

گر دُخیل دوسرا ب ست زندگی !
یعنی طلسم نقش بر آب ست زندگی

ورکنگ کمیٹی کا اجلاس 5 اگست کو مولانا کے زیر صدارت منعقد ہوا۔ اس میں آل انڈیا کانگریس کمیٹی کے اجلاس 7 اگست کے سامنے پیش کرنے کے لئے ریزولوشن تیار کیا گیا۔ پچھلی میٹنگ سے اس وقت تک صورت حال میں جو تبدیلی رونما ہوئی تھی مولانا نے اس پر روشنی ڈالی۔ اس کے اسباب کی تفصیل سے وضاحت کی جن کے باعث ورکنگ کمیٹی کو اپنا رویہ بدلنے اور ہندوستان کو آزاد کرانے کے لئے تحریک

شروع کرنے پر مجبور ہونا پڑا تھا۔ مولانا نے حالات کا تجزیہ پیش کرتے ہوئے کہا:-
 ”اس وقت ہندوستان کی قسمت کا فیصلہ ہو رہا ہے، ہماری قوم ہاتھ پر ہاتھ رکھ کر بیٹھ نہیں سکتی، ہندوستان نے جمہوری ممالک کے ساتھ تعاون کرنا چاہا تھا، مگر برطانوی حکومت نے باعزت تعاون کی راہیں بند کر دیں۔ اب صورت یہ ہے کہ جاپانی حملہ آور دروازہ تک آگیا ہے، اس لئے قوم اپنے اندر حملہ آوروں کا مقابلہ کرنے کی طاقت پیدا کرنا چاہتی ہے، برطانیہ اگر مناسب سمجھے تو ہندوستان کو خالی کر سکتا ہے، جیسے اس نے سنگاپور، ملایا اور برما کو خالی کر دیا ہے، ہندوستانی ملک چھوڑ کر نہیں جاسکتے، کیونکہ یہ ان کا وطن ہے، اس وجہ سے وہ اپنے میں اتنی طاقت پیدا کرنا چاہتے ہیں کہ برطانوی زنجیروں کو توڑ سکیں اور نئے حملہ آور کو منہ توڑ جواب دے سکیں۔“

”ہندوستان چھوڑ دو“ تحریک کے سلسلہ میں عالمی رائے عامہ کی حمایت حاصل کرنے اور برطانوی حکومت کے متوقع گمراہ کن پروپیگنڈہ کو بے نقاب کرنے کی غرض سے مولانا ابوالکلام آزاد نے تجویز پیش کی کہ تحریک کے مقاصد سے عالمی طاقتوں کے رہنماؤں کو مطلع کیا جائے۔ چنانچہ فیصلہ ہوا کہ امریکہ کے صدر روز ویلٹ، چین کے قوم پرست رہنما چیانگ کائی شیک اور برطانیہ میں مقیم روس کے سفیر کو خطوط لکھے جائیں اور انہیں بتایا جائے کہ تحریک کا اصل مقصد انتقالِ اقتدار ہے۔

آل انڈیا کانگریس کمیٹی کے تاریخی اجلاس کیلئے غیر معمولی انتظامات
 آل انڈیا کانگریس کمیٹی کا یہ اجلاس کانگریس کی تاریخ اور تاریخِ حریت میں بڑی اہمیت کا حامل ہے صوبہ بمبئی کانگریس کمیٹی نے بڑے وسیع انتظامات کئے تھے۔ صوبائی کانگریس کے صدر مسٹر یوسف مرعلی نے اس میں بڑی دلچسپی لی تھی، بمبئی شہر کے قلب میں گوالیہ ٹینک پر 30,000 مربع فٹ جگہ پر دوہرے شامیانے لگائے گئے تھے تاکہ بارش سے بچا جاسکے کیونکہ اگست کے مہینے میں بمبئی میں زبردست مون سون ہوتی ہے۔ 300 ملکی اور غیر ملکی اخبار نویسوں کے بیٹھے کیلئے جگہ کا انتظام کیا گیا جو اجلاس کی کارروائی کی خبریں حاصل کرنے کیلئے بمبئی میں جمع ہوئے تھے۔ 7,500 مندوبین کو ٹھہرانے کا بندوبست تھا۔ حکومت کانگریس کے متوقع اقدامات سے اس قدر خائف تھی کہ اس نے اجلاس کی اہمیت کو کم کرنے اور عوام کی نفسیات سے کھیلنے کیلئے یہ شوشہ چھوڑا کہ مسٹر ایم این رائے اور مسٹر جناح کی سربراہی میں ”قومی حکومت“ قائم کی جا رہی ہے۔ مسٹر ایم این رائے نے ذریعہ دون سے جو تحریری بیان جاری کیا اس میں کہا گیا تھا۔ ”زمانہ جنگ کی وسیع البنیاد حکومت کانگریس کو ہمیشہ کے لئے تھما بنا دے گی اور کانگریس کی دیوالیہ قیادت کی اکڑنوں اور گیدڑ بھیکبوں کا خاتمہ کر دے گی“ (ہندوستان ٹائمز یکم اگست 1942ء)

7 اگست 42ء جمعہ کی نماز کے بعد آل انڈیا کانگریس کمیٹی کا تاریخی اجلاس ڈھائی بجے شروع ہوا۔ اجلاس میں 200 ممبروں نے شرکت کی جبکہ دس ہزار وزیٹرز تھے۔ جو پانچ صد روپے کا ٹکٹ خرید کر اجلاس میں شریک ہوئے۔ تین ہزار والنٹیر پنڈال کے اندر انتظامات اور دیکھ بھال کے لئے موجود تھے۔ بارش کے باوجود پانچ ہزار سے زائد کا مجمع پنڈال سے باہر تھا۔ مولانا ابوالکلام آزاد نے صدارت کی۔ ”بندے ماترم“ گا کر اجلاس کا آغاز ہوا۔ سب سے پہلے سابقہ اجلاس کی کارروائی توثیق کے لئے پیش ہوئی اس کے بعد مولانا نے 100 منٹ اجلاس سے خطاب کیا۔ جس کا لب لباب تھا:-

”محاذ آرائی ہندوستان پر مسلط کی گئی ہے حالانکہ اس کی خواہش تھی کہ وہ اتحادیوں کے ساتھ مل کر جنگ میں حصہ لے۔ ہمیں ہندوستان کی آزادی کا اعلان فوری درکار ہے، ہم اپنی طرف سے فوراً اقوام متحدہ کے ساتھ اتحاد میں شامل ہوں گے۔ ہمارا واحد مقصد جنگ لڑنا اور فتح حاصل کرنا ہوگا“

آزادی ہندوستان کے بارے میں نہایت اہم تاریخی قرارداد رائے شماری کے لئے پیش ہوئی مولانا کہتے ہیں:-

”سوائے چند کمیونسٹوں کے، جنہوں نے اس تحریک کی مخالفت کی تھی، آل انڈیا کانگریس کمیٹی کے تمام ممبروں نے ورکنگ کمیٹی کے تیار کئے ہوئے ریزولوشن کا خیر مقدم کیا۔ گاندھی جی نے بھی خطاب کیا اور دو روز کی بحث و گفتگو کے بعد 8 اگست 1942ء کو رات گئے ریزولوشن بھاری اکثریت رائے سے منظور ہو گیا“

مولانا رات گیارہ بجے کارروائی سے فارغ ہو کر بھولا بھائی کی رہائش گاہ پر پہنچے، جہاں وہ قیام پذیر تھے۔ اس سے آگے کا حال انہوں نے گرفتاری کے صرف ایک یوم بعد 10 اگست کو قلعہ احمد نگر کے بالاو کنہ حصار کی اوٹ سے اپنے ”صدیق مکرم“ کو ایک مکتوب میں تحریر کیا ہے جسے من و عن درج کیا جاتا ہے۔ 11 اگست کے مکتوب میں لکھتے ہیں:-

”قید و بند کی زندگی کا یہ چھٹا تجربہ ہے۔ پہلا تجربہ 1916ء میں پیش آیا، جب مسلسل چار برس تک قید و بند میں رہا۔ پھر 1921، 1931ء، 1932ء اور 1940ء میں یکے بعد دیگرے یہی منزل پیش آتی رہی، اور اب اسی منزل سے قافلہ باد پیائے عمر گزر رہا ہے:

باز می خواہم ز سر گیم رہ پیوہہ را!
قلعہ احمد نگر

10 اگست 1942ء

از ساز و برگ قافلہ بے خداں میرس
بے نالہ می رود جرس کاروان ما!!

صدق مکرّم!

کل صبح تک وسعت آباد، بمبئی میں فرصت تنگ حوصلہ کی بے مائیگی کا یہ حال تھا کہ 3 اگست کا لکھا ہوا مکتوب سفر میں بھی اجمل خان صاحب کے حوالے نہ کر سکا کہ آپ کو بھیج دیں۔ لیکن آج قلعہ احمد نگر کے حصار تنگ میں اُس کے حوصلہ فراخ کی آسودگیاں دیکھنے کہ جی چاہتا ہے، دفتر کے دفتر سیاہ کر دوں:

وسعت پیدا کن اے صحرا کہ امشب در غمش

لشکر آہ من ازل خیمہ بیروں می زند!

نومینے ہوئے 4 دسمبر 1941ء کو بمبئی کا مرکزی قید خانہ میرے لئے کھولا گیا۔ کل 9 اگست 1942ء کو سوادوبجہ قلعہ احمد نگر کے حصار کہنہ کا نیا پھانگ میرے پیچھے بند کر دیا گیا۔ اس کارخانہ ہزار شیوہ و رنگ میں کتنے ہی دروازے کھولے جاتے ہیں تاکہ بند ہوں، اور کتنے ہی بند کئے جاتے ہیں تاکہ کھلیں، نوماء کی مدت بظاہر کوئی بڑی مدت نہیں معلوم ہوتی:

دو کروٹیں ہیں عالم غفلت میں خواب کی!

لیکن سوچتا ہوں تو ایسا معلوم ہوتا ہے، جیسے تاریخ کی ایک پوری داستان گزر چکی:

چوں صفہ تمام شد، ورق برگردد

نئی داستان جو شروع ہو رہی ہے، معلوم نہیں مستقبل اسے کب اور کس طرح ختم کریگا:

فریب جہاں قصہ روشن ست

بہ بین تاجہ زاید، شب اہلست است

4 اگست کو بمبئی پہنچا تو انفلوینزا کی حرارت اور سر کی گرانی کا اضمحلال بھی میرے ساتھ تھا۔ تاہم پہنچتے ہی کاموں میں مشغول ہو جانا پڑا۔ طبیعت کتنی ہی بے کیفیت ہو لیکن گوارا نہیں کرتی کہ اوقات کے مقررہ نظام میں خلل پڑے۔ 4 سے 7 اگست تک ورکنگ کمیٹی کے اجلاس ہوتے رہے۔ 7 کی دوپہر سے آل انڈیا کمیٹی شروع ہوئی۔ معاملات کی رفتار ایسی تھی کہ کارروائی تین دن پھیل سکتی تھی اور مقامی کمیٹی نے تین ہی دن کا انتظام بھی کیا تھا، لیکن میں نے کوشش کی کہ دو دن سے زیادہ بڑھنے نہ پائے۔ 8 کو دوبجے سے رات گیارہ بجے تک بیٹھنا پڑا، لیکن کارروائی ختم کر کے اٹھا:

کام تھے عشق میں بہت، پر میر

ہم ہی فارغ ہوئے شتابی سے

تھکاماندہ قیام گاہ پر پہنچا تو صاحب مکان کو منتظر اور کسی قدر متفکر پایا۔ یہ صاحب کچھ عرصے سے بیمار ہیں اور ایک طرح کی دماغی الجھن میں مبتلا رہتے ہیں۔ میں ان سے وقت کے معاملات کا تذکرہ بچا جاتا تھا تاکہ ان کی دماغی الجھن اور زیادہ نہ بڑھ جائے وہ ورکنگ کمیٹی کی ممبری سے بھی مستعفی ہو چکے ہیں اور اگرچہ میں نے ابھی تک ان کا استعفا منظور نہیں کیا ہے، لیکن انہیں کمیٹی کے جلسوں میں شرکت کے لئے کہا نہیں

نہیں وہ کہنے لگے۔ فلاں شخص شام کو آیا تھا، کئی گھنٹے منتظر رہ کر ابھی ابھی گیا ہے اور یہ پیام دے گیا ہے کہ ”گرفتاری کی افواہیں غلط نہ تھیں۔ بادشوق ذریعہ سے معلوم ہوا ہے کہ تمام انتظامات کر لئے گئے ہیں۔ آج رات کسی وقت یہ معاملہ ضرور پیش آئے گا“ دوپٹے سے گرفتاری کی افواہیں دہلی سے کلکتہ تک ہر شخص کی زبان پر تھیں۔ میں سنتے سنتے تھک گیا تھا:

یا وفا، یا خبر وصل تو، یا مرگ رقیب
بازی چرخ ازیں یک دوسہ کارے بکند

اور کچھ اس بات کا بھی خیال تھا کہ ان کی ماؤں طبیعت کو اس طرح کی فکروں سے پریشان نہ ہونے دوں۔ میں نے جھنجھلا کر کہا۔ جس طرح کے حالات درپیش ہیں۔ ان میں اس طرح کی افواہیں ہمیشہ اڑانی کرتی ہیں۔ ایسی خبروں کا اعتبار کیا؟ اور پھر اگر واقعی ایسا ہی ہونے والا ہے تو ان باتوں میں وقت خراب کیوں کریں؟ مجھے جلد کچھ کھا کر سو جانے دیجئے کہ آدھی رات جواب باقی رہ گئی ہے، ہاتھ سے نہ جائے، اور چند گھنٹے آرام کر لوں:

گر غم خوریم خوش نہ بود، بہ کہ مے خوریم!

حسب معمول چار بجے اٹھا، لیکن طبیعت تھکی ہوئی اور سر میں سخت گرانی تھی۔ میں نے جن اسپرین Gen Asprin کی دو گولیاں منہ میں ڈال کر چائے پی اور قلم اٹھایا کہ بعض ضروری خطوں کا مسودہ لکھ لوں جو رات کی تجویز کے ساتھ پریسڈنٹ روز ویلٹ وغیرہ کو بھیجنا طے پایا تھا۔ سامنے سمندر میں بھانا ختم ہو چکا تھا، اور اس کے ختم ہوتے ہی رات بھر کی اُمس بھی ختم ہو گئی تھی۔ اب جوار کی لہریں ساحل سے ٹکرا رہی تھیں، اور ہوا کے ٹھنڈے اور نم آلود جھونکے بھیجنے لگی تھیں۔ کچھ تو جن اسپرین نے کام کیا ہو گا، کچھ نسیم صبح گا ہی کے ان شفا بخش جھونکوں نے چارہ فرمائی کی۔ ایسا محسوس ہونے لگا، جیسے سر کی گرانی کم ہو رہی ہے پھر افاقہ کے اس احساس نے اچانک غنودگی کی سی حالت طاری کر دی:

نسیم صبح! تیری مہربانی

بے اختیار ہو کر قلم رکھ دیا اور بستر پر لیٹ گیا۔ لیٹتے ہی آنکھ لگ گئی۔ پھر اچانک ایسا محسوس ہوا، جیسے سڑک پر سے موٹر کاریں گزر رہی ہوں، پھر کیا دیکھتا ہوں کہ کئی کاریں مکان کے احاطہ میں داخل ہو گئی ہیں اور اس بنگلے کی طرف جا رہی ہیں جو مکان کے پچھلے میں واقع ہے، اور جس میں صاحب مکان کا لڑکا دھیرور ہوتا ہے۔ پھر خیال ہوا، میں خواب دیکھ رہا ہوں، اور اس کے بعد گہری نیند میں ڈوب گیا۔

زہے مراتب خوابے کہ بہ زبیداری ست!

شاید اس حالت پر دس بارہ منٹ گزرے ہونگے کہ کسی نے میرا پیر دبا یا۔ آنکھ کھلی تو کیا دیکھتا ہوں۔ دھیر وایک کانڈہاتھ میں لے کھڑا ہے اور کہہ رہا ہے، دو فوجی افسر ڈپٹی کمشنر پولیس کے ساتھ آئے ہیں اور یہ کانڈہاتھ ہیں۔ گویا اتنی ہی خبر میرے لئے کافی تھی مگر میں نے کانڈہ لے لیا کہ دیکھوں:

کس کس کی مٹر ہے سر محضر لگی ہوئی؟
میں نے دھیر سے کہا، مجھے ڈیڑھ گھنٹہ تیاری میں لگے گا۔ ان سے کہہ دو کہ انتظار کریں۔ پھر غسل کیا، کپڑے پہنے، چند ضروری خطوط لکھے، اور باہر نکلا تو پانچ بج کر سینتالیس منٹ ہوئے تھے۔

کار مشکل بود، ما بر خویش آساں کردہ ایم!
کار باہر نکلی تو صبح مسکرا رہی تھی۔ سامنے دیکھا تو سمندر اچھل اچھل کر ناچ رہا تھا۔ نسیم صبح کے جھونکے احاطہ کی روشنیوں میں پھرتے ہوئے تے۔ یہ پھولوں کی خوشبو چُن چُن کر جمع کر رہے تھے، اور سمندر کو بھیج رہے تھے کہ اپنی ٹھوکروں سے فضا میں پھیلا تار ہے۔ ایک جھونکا کار میں سے ہو کر گزرا تو بے اختیار حافظ کی غزل یاد آگئی۔

صبا وقتِ سحر بوئے زلفِ یار می آورد
دلِ شوریدہ ماراز نو در کار می آورد!

کار و کٹوریہ ٹرینس سٹیشن پر پہنچی تو اس کا پچھلا حصہ ہر طرف سے فوجی سپرہ کے حصار میں تھا، اور اگرچہ لوکل ٹرینوں کی روانگی کا وقت گزر رہا تھا، لیکن مسافروں کا داخلہ روک دیا گیا تھا۔ صرف ایک پلیٹ فارم پر کچھ بل چل دکھائی دیتی تھی۔ کیونکہ ایک انجن ریٹورنٹ کار کو دھکیل دھکیل کر ایک ٹرین سے جوڑ رہا تھا۔ معلوم ہوا، یہی کاروائی خاص ہے جو ہم زندانیوں کے لئے طیار کیا گیا ہے۔ گاڑیاں کوریڈور کیرج (قسم کی لگائی گئی تھیں جو آپس میں جڑ جاتی ہیں اور آدمی ایک سرے سے دوسرے سرے تک اندر ہی اندر چلا جاسکتا ہے۔ ٹرین کے اندر گیا تو معلوم ہوا، گرفتاریوں کا معاملہ پوری وسعت

۱۔ ○ مولانا نے اپنے پرائیویٹ سیکرٹری محمد اجمل خان کو جو اس وقت مولانا کے پاس آچکے تھے ضروری ہدایات دیں۔ اس کے بعد مولانا برآمدے میں آئے۔ بھولا بھائی اور ان کی بہو ڈپٹی کمشنر سے باتیں کر رہے تھے۔ مولانا نے مسکرا کر بھولا بھائی سے کہا کہ ان کے دوست چھپلی شام کو جو خبر لائے تھے صحیح نکلی۔ پھر مولانا نے ڈپٹی کمشنر سے مخاطب ہو کر کہا ”میں تیار ہوں“ اس وقت پانچ بجے تھے۔ مولانا ڈپٹی کمشنر کی کار میں بیٹھ گئے ایک دوسری کار میں ان کا سامان رکھا اور وہ پیچھے پیچھے چلی۔

(ہماری آزادی ص ۱۷۶)

۲۔ ○ حکومت نے صرف ورکنگ کمیٹی کے ممبروں کو ہی نہیں بلکہ کمیٹی کے مقامی کانگریسی لیڈروں کو بھی گرفتار کر لیا تھا اور پورے ملک میں یہی کیا جا رہا تھا۔ پلیٹ فارم پر ایک گاڑی انتظار میں کھڑی تھی۔ اس وقت ایک انجن گاڑی میں ڈانٹنگ کار لگا رہا تھا۔ مولانا اس کے پاس لائے اور ڈبے میں بیٹھا دیئے گئے جہاں وہ کھڑکی کے پاس کی سیٹ پر بیٹھ گئے۔ اس کے بعد فوراً ہی جواہر لال، آصف علی اور ذاکر محمود نظر آئے، جواہر لال نے مجھے بتلایا کہ گاندھی جی کو بھی اسٹیشن لائے ہیں اور وہ دوسرے ڈبے میں بٹھائے گئے ہیں۔ ایک یورپین فوجی افسر نے چائے کا پوچھا۔

تھوڑی دیر بعد ایک دوسرا فوجی افسر آیا اور اس نے زندانیوں کو گنتا شروع کیا۔ وہ کسی وجہ سے پکرایا ہوا سا تھا۔ کیونکہ اس نے متعدد بار گنا۔ جب وہ مولانا کے ڈبے میں آیا تو اس نے ذاکر بلند آواز میں کہا ”تمیں“۔ جب اس نے دو تین مرتبہ یہی کیا تو مولانا نے اتنی ہی بلند آواز میں کہا ”تمیں“۔ اس سے وہ اور پریشان ہو گیا اور اس نے پھر گنتا شروع کیا۔ (جہادی آزادی ص ۱۷۶-۱۷۷)
ورکنگ کمیٹی کے نوادر ممبر مولانا کے ساتھ قلعہ احمد نگر لائے گئے تھے۔ ان متذکرہ بالا تین ممبروں کے علاوہ شکر راؤ دیو، گوند بلیمہ پنڈت، ڈاکٹر بھائی بیٹار میا، چارہی کر بلانی اور ڈاکٹر وفلا گھوش، راجن باور ورکنگ کمیٹی کے ممبر تھے چونکہ بمبئی کے جلسے میں شرکت کے لئے نہیں آئے تھے اس لئے ان کو پینڈ میں گرفتار کر کے وہیں نظر بند کر دیا گیا۔ (ہماری آزادی ص ۱۸۲)

کے ساتھ عمل میں لایا گیا ہے۔ بہت سے آپکے ہیں جو نہیں آئے وہ آتے جاتے ہیں:

بہت آگے گئے، باقی جو ہیں طیار بیٹھے ہیں!

بعض احباب جو مجھ سے پہلے پہنچائے جا چکے تھے، ان کے چہروں پر بے خوابی اور ناوقت کی بیداری بول رہی تھی۔ کوئی کہتا تھا، رات دو بجے سویا اور چار بجے اٹھا دیا گیا۔ کوئی کہتا تھا، بہ مشکل ایک گھنٹہ نیند کا ملا ہو گا۔ میں نے کہا، معلوم نہیں، سوئی ہوئی قسمت کا کیا ہے؟ اسے بھی کوئی جگانے کے لئے پہنچایا نہیں؟

دراڑی شب و بیداری من اس ہمہ نیست

ز بخت من خبر آرید تا کجا خفتست!

بہر حال وقت کی گرم جوشیوں میں یہ شکایتیں محل نہیں ہو سکتی تھیں۔ چونکہ ریسٹورنٹ کارلگ چکی تھی

اور چائے کے لئے پوچھا گیا تھا، اسلئے گوپی چکا ہوتا۔ لیکن پھر بھی منگوائی، اور ان نیند کے متوالوں کو دعوت دی کہ اس جام صبح گاہی سے بادۂ دوشینہ کا خمار منائیں:

بنوشئے چو سبک روجی اے حریف! دام

علی الخصوص دریں دم کہ سرگراں داری!

یہاں ”بادہ دوشینہ“ کی ترکیب محض ”جام صبح گاہی“ کی مناسبت سے زبان قلم پر طاری ہو گئی۔ مگر غور کیجئے، کتنی مطابق حال واقع ہوئی ہے؟ صرف ایک شام اور صبح کے اندر صورت حال کیسی منقلب ہو گئی؟ کل شام کو جو بزم کیف و سرور آراستہ ہوئی تھی، اس کی بادہ گساریوں اور سیہ مستیوں نے دوپہر رات تک طول کھینچا تھا۔ لیکن اب صبح کے وقت دیکھئے تو:

نے وہ سرور و سوز، نہ جوش و خروش ہے!

رات کی تردماغیوں کی جگہ صبح کی سرگرائیوں نے لے لی، اور مجلس دوشین کی دست افشانیوں اور پاکویوں کے بعد جب آنکھ کھلی، تو اب صبح خمار کی افسردہ جمابہوں کے سوا اور کچھ باقی نہیں رہا تھا:

خمایازہ رخ تہمت عیش رمیدہ ایم

ئے آل قدر نہ بود کہ رنج خمار برد!

رات کی کیفیتیں جتنی تند و تیز ہوتی ہیں، صبح کا خمار بھی اتنا ہی سخت ہوتا ہے۔ اگر رات کی سیہ مستیوں کے بعد اب صبح خمار کی تلخ کاسیوں سے سابقہ پڑا تھا، تو ایسا ہونا گزیرہ تھا، اور کوئی وجہ نہ تھی کہ ہم شکوہ نہ ہوتے۔ البتہ حسرت اس کی رہ گئی کہ جب ہونا یہی تھا، تو کاش جی کی ہوس تو پوری نکال لی ہوتی، اور اپنے تلے پیتائوں کی جگہ شیشوں کے شیشے لٹھا دیئے ہوتے۔ خواجہ میر درد کیا خوب کہہ گئے ہیں:

کبھی خوش بھی کیا ہے جی کسی رند شرابی کا

بھڑا سے منہ سے منہ ساقی ہمارا اور گلابی کا!

ساڑھے سات بج چکے تھے کہ ٹرین نے کوچ کی سیٹی بجائی۔ حافظ کی مشہور غزل کا یہ شعر کم از کم سینکڑوں مرتبہ تو پڑھا اور سنا ہو گا، لیکن واقعہ یہ ہے کہ اس کا اصلی لطف اسی وقت آیا:

کس نہ دانست کہ منزلِ رگہ مقصود کجاست
ایں قدر ہست کہ بانگِ جر سے آید!

بہی میں جو افواہیں گرفتاری سے پہلے پھیلی ہوئی تھیں، ان میں احمد نگر کے قلعہ اور پونا کے آغا خان پبلک کانسٹیبل کے ساتھ لیا جارا تھا۔ جب کلیان اسٹیشن سے ٹرین آگے بڑھی، اور پونا کی راہ اختیار کی

۱۔ ○..... مولانا نے مسز آصف علی کو پلٹ فارم پر کھڑے دیکھا۔ وہ اپنے شوہر کو رخصت کرنے آئی تھیں۔ جب گاڑی چلنے لگی تو انہوں نے مولانا کی طرف دیکھا اور کہا ”میری فکر نہ بیچے گا میں اپنے لئے کوئی نہ کوئی کام نکال لوں گی بے کار نہ بیچوں گی“ مولانا کہتے ہیں ”بعد کے واقعات نے ثابت کر دیا کہ انہوں نے جو کہا تھا وہ کر دکھایا۔“

مسز نائیڈو مولانا کے ڈبے میں آئیں اور کہا کہ گاندھی جی ملنا چاہتے ہیں۔ مولانا کو ریڈو کے راستے گاندھی جی کے ڈبے میں جو ذرا فاصلے پر تھا۔ مولانا لکھتے ہیں کہ گاندھی جی بہت ہی افسردہ نظر آ رہے تھے مولانا نے بھی ان کو اس قدر اس اور زنجیر میں دیکھا تھا۔ مولانا سمجھ گئے کہ ان کو اس اچانک گرفتاری کا اندیشہ نہیں تھا۔ ان کا اندازہ یہ تھا کہ حکومت کوئی سخت کارروائی نہیں کرے گی۔

مولانا کو گاندھی جی سے اس بارے میں اتفاق نہیں تھا اور انہوں نے بار بار آگاہ کیا تھا کہ وہ بہت زیادہ خوش فہمی سے کام لے رہے ہیں مگر گاندھی جی کو اپنی رائے پر زیادہ اعتماد تھا۔ اب چونکہ ان کے اندازے غلط ثابت ہو گئے تھے وہ طے نہیں کر پاتے تھے کہ ان کو کیا کرنا چاہئے۔

گاندھی جی نے مولانا سے کہا کہ اپنے ٹھکانے پر پہنچتے ہی حکومت کو اطلاع کریں کہ وہ بحیثیت صدر کانگریس اپنے فرائض جاری رکھنا چاہتے ہیں۔ چنانچہ انہیں پرائیویٹ سیکرٹری اور دوسری سولتیس فراہم کی جائیں کیونکہ جب مولانا پچھلی مرتبہ گرفتار ہوئے تھے تو مینی جیل میں حکومت نے یہ سولتیس مہیا کی تھیں۔ گاندھی جی کی رائے تھی کہ ان سولتیس کا مطالبہ کیا جائے اور اگر ضرورت پڑے تو اس کو ایک مسئلہ بنالیا جائے۔ مولانا اس مطالبے کو حق بجانب نہ سمجھتے تھے اور وہ کسی ایسے مسئلے پر حکومت سے لڑنا نہیں چاہتے تھے جسے کانگریس نہ اٹھایا ہو۔

ابھی یہ گفتگو جاری تھی کہ پولیس کمشنر جو ساتھ ہی سفر کر رہا تھا اندر آیا اور مولانا کو اپنے ڈبے میں جانے کے لئے کہا اور مزید کہا کہ صرف مسز نائیڈو گاندھی جی کے ساتھ رہ سکتی ہیں۔ مولانا اور پنڈت جواہر لال نہرو اپنے ڈبے میں آ گئے۔ (ہماری آزادی ص ۱۷۷-۱۷۸)

۲۔ ○..... گرفتاریوں کی خبر کسی طرح پونا پہنچ چکی تھی۔ پلیٹ فارم پر ہر طرف پولیس تھی اور عوام کو اندر آنے کی اجازت نہیں تھی البتہ پل کے اوپر پرواز دار حام تھا جو گاڑی اسٹیشن پر پہنچی لوگوں نے ”مہاتما گاندھی جی ہے“ کے نعرے بلند کرنا شروع کر دیئے۔ لوگوں نے نعرے لگائے تو کمشنر نے پولیس کو لاٹھی چارج کرنے کا حکم دے دیا۔ اسے کسی قسم کے مظاہرے اور نعرہ زنی کی اجازت نہ دینے کا حکم ملا تھا۔

جواہر لال کھڑکی کے قریب بیٹھے تھے۔ پولیس کو لاٹھی چارج کرتے دیکھ کر ڈبے سے باہر کود پڑے اور چلائے ہوئے آگے بڑھے کہ ”ہمیں لاٹھی چارج کرنے کا کوئی حق نہیں ہے“ پولیس کمشنر پیچھے لپکا اور پنڈت جی کو ڈبے میں واپس لانے کی کوشش کی۔ پنڈت جی غصے سے باتیں کرنے لگے۔ اس اثنا میں درکنگ کمیٹی کے ایک اور ممبر شکر راؤ پو بھی پلیٹ فارم پر اتر پڑے۔ چار سپاہیوں نے ان کو گھیر لیا اور گاڑی کو واپس جانے کو کہا۔ جب انہوں نے انکار کیا تو پولیس ان کو زبردستی اٹھا کر ڈبے میں لائی۔ مولانا نے پنڈت جواہر لال کو پکار کر کہا کہ اندر آ جائیں۔ جواہر لال غصے سے بھرے ہوئے تھے۔ مگر انہوں نے مولانا کا کہنا مان لیا۔ پولیس کمشنر مولانا کے پاس آیا اور دو تین مرتبہ معذرت کی۔ ”جناب والا! مجھے سخت افسوس ہے مگر مجھے ان باتوں کا حکم دیا گیا ہے اور میں ان کو بجالانے پر مجبور ہوں“ مولانا نے اپنی کھڑکی سے دیکھا کہ مسز نائیڈو اور گاندھی جی گاڑی سے اتار لئے گئے اور انہیں آغاخان کے محل میں نظر بند کیا گیا۔

تو سب کو خیال ہوا غالباً منزل مقصود پونا ہی ہے۔ لیکن جب پونا قریب آیا تو ایک غیر آباد شیش پر صرف بعض رقصاء اتار لئے گئے اور بمبئی کے مقامی قافلہ کو بھی اترنے کے لئے کہا گیا، مگر ہم سے کچھ نہیں کہا گیا، صدائے جرس نے پھر کوچ کا اعلان کر دیا:

جرس فریاد می دارد کہ بر بندید محملہا
اب احمد نگر شخص کی زبان پر تھا۔ کیونکہ اگر پونا میں ہم نہیں اتارے گئے تو پھر اس رُخ پر احمد نگر کے سوا اور کوئی جگہ نہیں ہو سکتی۔ ایک صاحب نے جو انہی اطراف کے رہنے والے ہیں بتلایا کہ پونا اور احمد نگر کا باہمی فاصلہ سڑا سی میل سے زیادہ نہیں، اس لئے زیادہ سے زیادہ دو ڈھائی گھنٹے کا سفر اور سمجھنا چاہئے۔ مگر میرا خیال دوسری ہی طرف جارہا تھا۔ احمد نگر یقیناً دور نہیں ہے۔ بہت جلد آجائے گا۔ مگر احمد نگر پر سفر ختم کب ہوتا ہے؟ احمد نگر سے تو شروع ہو گئے اب اختیار ابوالعلاء معری کا مایہ یاد آگیا:

فیا دارھا بالخیف ان مزارھا

قریبٹ ولا کن دون ذلک احوال

یہ عجیب اتفاق ہے کہ ملک کے تقریباً تمام تاریخی مقامات دیکھنے میں آئے۔ مگر قلعہ احمد نگر دیکھنے کا کبھی اتفاق نہیں ہوا۔ ایک مرتبہ جب بمبئی میں تھا تو قصد بھی کیا تھا مگر حالات نے مہلت نہ دی۔ یہ شہر بھی ہندوستان کے ان خاص مقامات میں سے ہے جن کے ناموں کے ساتھ صدیوں کے انقلابوں کی داستانیں وابستہ ہو گئی ہیں۔ پہلے یہاں بھینگمر نامی ندی کے کنارے ایک اسی نام کا گاؤں آباد تھا۔ پندرہویں صدی مسیحی کے اواخر میں جب دکن کی بہمنی حکومت کمزور پڑ گئی تو ملک احمد نظام الملک بھیری نے علم استقلال بلند کیا، اور بھینگمر کے قریب احمد نگر کی بنیاد ڈال کر جینیر کی جگہ اسے حاکم نشین شہر بنایا۔ اس وقت سے نظام شاہی مملکت کا دار الحکومت یہی مقام بن گیا۔ فرشتہ، جس کا خاندان مازندراں سے آکر یہیں آباد ہوا تھا، لکھتا ہے، چند برسوں کے اندر اس شہر نے وہ رونق و وسعت پیدا کر لی تھی کہ بغداد اور قاہرہ کا مقابلہ کرنے لگتا تھا:

کس پائمال آفت فرسودگی مباد

دیروز ریگِ بادِیہ آئینہ خانہ بود!

ملک احمد نے جو قلعہ تعمیر کیا تھا، اس کا حصار مٹی کا تھا۔ اس کے لڑکے برہان نظام شاہ اول نے اسے منہدم کر کے اس پر نو پتھر کا حصار تعمیر کیا، اور اسے اس درجہ بلند اور مضبوط بنایا کہ مصر اور ایران تک اس کی مضبوطی کا غلغلہ پہنچا۔ 1803ء کی دوسری جنگ مرہٹہ میں جب جنرل ویلزی نے (جو آگے چل کر ڈیوک آف ویلنگٹن ہوا) اس کا معائنہ کیا تھا، تو اگرچہ تین سو برس کے انقلاب سہہ چکا تھا، پھر بھی اس کی مضبوطی میں فرق نہیں آیا تھا۔ اس نے اپنے مراسلہ میں لکھا تھا کہ دکن کے تمام قلعوں میں صرف ویلور کا قلعہ ایسا ہے جسے مضبوطی کے لحاظ سے اس پر ترجیح دی جاسکتی ہے۔

کارواں رفتہ و اندازہ جاہش پیداست

زاں نشان ہاکہ بہ ہر راہزار افتادست

یہی احمد نگر کا قلعہ ہے جس کی سنگی دیواروں پر برہان نظام شاہ کی بسن چاندنی لی بی نے اپنے عزم و شجاعت کی یاد گار زمانہ داستانیں کندہ کی تھیں اور جنہیں تاریخ نے پتھر کی سلوں سے اتار کر اپنے اوراق میں محفوظ کر لیا ہے:

بیفتناں بہرہ بر خاک و حال اہل شوکت ہیں!

کہ از جہشید و کیخسرو ہزاراں داستان دارد!

اسی احمد نگر کے معرکوں میں عبدالرحیم خانخانان کی جوانمردی کا وہ واقعہ نمایاں ہوا تھا جس کی سرگزشت محمد الباقی نمائندی اور مصمصام الدولہ نے ہمیں سنائی ہے۔ جب احمد نگر کی مدد پر بیجاپور اور گولکنڈہ کی فوجیں بھی آگئیں اور خانخانان کی قلیل التعداد فوج کو سہیل جیشی کی طاقتور فوج سے ٹکرانا پڑا تو دولت خان لودھی نے پوچھا تھا ”جنیں انبوہ در پیش و فتح آسانی۔ اگر حادثہ رود ہد جائے نشان دہید کہ شمارا دریاہیم خانخانان تے جواب دیا تھا ”زیرالاشا“!

و نحن اناس لا توسط بیننا

لنا الصدر دون العالمین اولقبر!

احمد نگر کے نام نے حافظہ کے کتنے ہی بھولے ہوئے نقوش یکایک تازہ کر دیے۔ ریل تیزی کے ساتھ دوڑی جا رہی تھی۔ میدان کے بعد میدان گزرتے جاتے تھے۔ ایک منظر پر نظر جنے نہیں پاتی تھی کہ دوسرا منظر سامنے آ جاتا تھا، اور ایسا ہی ماجرا میرے دماغ کے اندر بھی گزر رہا تھا۔ احمد نگر اپنی چھ سو برس کی داستان کہن لئے ورق پر ورق الٹا جاتا۔ ایک صفحہ پر ابھی نظر جننے نہ پاتی کہ دوسرا سامنے آ جاتا۔

گاہے گاہے باز خواں ایں دفتر پارینہ را

تازہ خواہی داشتین گر داغہائے سینہ را

مجھے خیال ہوا، اگر ہمارے قید و بند کے لئے یہی جگہ چنی گئی ہے تو انتخاب کی موزونیت میں کلام نہیں۔ ہم خراباتیوں کے لئے کوئی ایسا ہی خرابہ ہونا تھا:

بایک جہاں کدورت، باز ایں خرابہ جانیست!

دو بجنے والے تھے کہ ٹرین احمد نگر پہنچی۔ اسٹیشن میں سناٹا تھا۔ صرف چند فوجی ٹہل رہے تھے۔ انہی میں مقامی چھاؤنی کا کمائنڈنگ آفیسر بھی تھا، جس سے ہمیں ملایا گیا۔ ہم اترے اور فوراً اسٹیشن سے روانہ ہو گئے۔ اسٹیشن سے قلعہ تک سیدھی سڑک چلی گئی ہے۔ راہ میں کوئی موڑ نہیں ملی۔ میں سوچنے لگا کہ مقاصد کے سفر کا بھی ایسا ہی حال ہے۔ جب قدم اٹھا دیا تو پھر کوئی موڑ نہیں ملتی۔ اگر مڑنا چاہیں تو صرف پیچھے ہی کی طرف مڑ سکتے ہیں، لیکن پیچھے مڑنے کی راہ یہاں پہلے سے بند ہو جاتی ہے:

ہاں رہ عشق ست سچ گفتن نہ دارد بازگشت

جرم را ایں جا عقوت ہست استغفار نیست!

اسٹیشن سے قلعہ تک کی مسافت زیادہ سے زیادہ دس بارہ منٹ کی ہوگی۔ قلعہ کا حصار پہلے کسی قدر فاصلہ پر دکھائی دیا۔ پھر یہ فاصلہ چند لمحوں میں طے ہو گیا۔ اب اس دنیا میں جو قلعہ سے باہر ہے، اور اس میں جو قلعہ کے اندر ہے، صرف ایک قدم کا فاصلہ رہ گیا تھا۔ چشم زدن میں یہ بھی طے ہو گیا اور ہم قلعہ کی دنیا

میں داخل ہو گئے۔ غور کیجئے تو زندگی کی تمام مسافتوں کا یہی حال ہے، خود زندگی اور موت کا یہاں ہی فاصلہ بھی ایک قدم سے زیادہ نہیں ہوتا۔

ہستی سے عدم تک نفس چند کی ہے راہ

دنیا سے گزرتا سفر ایسا ہے کہاں کا!

قلعہ کی خندق، جس کی نسبت ابو الفضل نے لکھا ہے کہ چالیس گز چوڑی اور چودہ گز گہری تھی، اور جسے 1803ء میں جنرل ویلزی نے ایک سو آٹھ فٹ تک چوڑا پایا تھا مجھے دکھائی نہیں دی۔ غالباً جس رخ سے ہم داخل ہوئے، وہ طرف پاٹ دی گئی ہے۔ اس کا بیرونی کنارہ جو کھدائی کی خاک ریز سے اس قدر اونچا کر دیا گیا تھا۔ کہ قلعہ کی دیوار چھپ گئی تھی، وہ بھی اس رخ پر نمایاں نہ تھا۔ ممکن ہے کہ وہ صورت اب باقی نہ رہی ہو۔

قلعہ کے اندر پہلے موٹر لاریوں کی قطار ملی۔ پھر ٹینکوں کی۔ اس کے بعد ایک احاطہ کے سامنے جو قلعہ کی عام سطح سے چودہ فٹ بلند ہو گا اور اس لئے چڑھائی پر واقع ہے۔ کاریں رک گئیں اور ہمیں اترنے کے لئے کہا گیا۔ یہاں انسپکٹر جنرل پولیس بمبئی نے جو ہمارے ساتھ آیا تھا، ہمارے ناموں کی فہرست کاننگڈ آفیسر کے حوالہ کی۔ وہ فہرست لے کر دروازہ کے پاس کھڑا ہو گیا۔ یہ گویا ہماری سپردگی کی بضابطہ رسم تھی۔ اب ہماری حفاظت کا سرشتہ حکومت بمبئی کے ہاتھ سے نکل کر فوجی انتظام کے ہاتھ آ گیا اور ہم ایک دنیا سے نکل کر دوسری دنیا میں داخل ہو گئے:

در جستجوی مانہ کشی زحمت سراغ

جائے رسیدہ ایم کہ عنقا نہ می رسد

دروازے کے اندر داخل ہوئے تو ایک مستطیل احاطہ سامنے تھا۔ غالباً دو سو فٹ لمبا اور ڈیڑھ سو فٹ چوڑا ہو گا۔ اس کے تینوں طرف بارک کی طرح کمروں کا سلسلہ چلا گیا ہے۔ کمروں کے سامنے برآمدہ ہے، اور بیچ میں کھلی جگہ ہے، یہ اگرچہ اتنی وسیع نہیں کہ اسے میدان کہا جاسکے، تاہم احاطہ کے زندانیوں کے لئے میدان کا کام دے سکتی ہے۔ آدی کرہ سے باہر نکلے گا تو محسوس کرے گا کہ کھلی جگہ میں آ گیا۔ کم از کم اتنی جگہ ضرور ہے کہ جی بھر کے خاک اڑائی جاسکتی ہے:

سر پر ہجوم درد غریبی سے ڈالئے

وہ ایک مہشت خاک کہ صحرا کہیں جسے

صحن کے وسط میں ایک پختہ چوترہ ہے۔ جس میں جھنڈے کا مستول نصب ہے مگر جھنڈا اتار لیا گیا ہے۔ میں نے مستول کی بلندی دیکھنے کے لئے سر اٹھایا تو وہ اشارہ کر رہا تھا:

یہیں ملیں گے تجھے نالہ بلند ترے!

احاطہ کے شمالی کنارہ میں ایک پرانی ٹوٹی ہوئی قبر ہے۔ نیم کے ایک درخت کی شاخیں اس پر سایہ کرنے کی کوشش کر رہی ہیں مگر کامیاب نہیں ہوتیں۔ قبر کے سرہانے ایک چھوٹا سا طاق ہے۔ طاق اب چراغ سے خالی ہے مگر محراب کی رنگت بول رہی ہے کہ یہاں کبھی ایک دیا جلا کرتا تھا:

اسی گھر میں جلایا ہے چراغ آرزو برسوں!

معلوم نہیں یہ کس کی قبر ہے؟ چاندنی بی کی ہو نہیں سکتی کیونکہ اس کا مقبرہ قلعہ سے باہر ایک پہاڑی پر واقع ہے۔ بہر حال کسی کی ہو، مگر کوئی بھول الحال شخصیت نہ ہوگی ورنہ جہاں قلعہ کی تمام عمارتیں گرائی تھیں، وہاں اسے بھی گرا دیا ہوتا،

سبحان اللہ اس روزگار خراب کی ویرانیاں بھی اپنی آبادیوں کے کرشمے رکھتی ہیں۔ اس پرانی قبر کو ویران بھی ہونا تھا تو اس لئے کہ کبھی ہم زندانیانِ خرابانی کے شور و ہنگامے سے آباد ہو!

کشتوں کو تیری چشم سیہ مست کے مزار

ہو گا خراب بھی تو خرابات ہو دیگا!

مغربی رخ کے تمام کمرے کھلے اور چشم براہ تھے۔ قطار کا پہلا کمرہ میرے حصے میں آیا۔ میں نے قدم رکھتے ہی پہلا کام یہ کیا کہ چار پائی پر کہ بچھی ہوئی تھی دراز ہو گیا۔ نو مینے کی نیند اور تھکن میرے ساتھ بستر پر گری:

ما گوشہ را نہ بہر قناعت گرفته ایم

تن پروری بہ گوشہ خاطر رسیده است

تقریباً تین بجے تک سونا رہا۔ پھر رات کو نو بجے تک یہ پر سر رکھا صبح تین بجے آنکھ کھولی:

نے تیر کماں میں ہے، نہ صیاد کمیں میں

گوشے میں نفس کے مجھے آرام بہت ہے!

تین بجے اٹھا تو تازہ دم اور چست و چالاک تھا۔ نہ سر میں گرانی تھی۔ نہ اقلویزہ کا نام و نشان تھا۔ فوراً بجلی کا آلہ حرارت کام میں لایا، اور چائے دم دے دی۔ اب جام و صراحی سامنے دھرے بیٹھا ہوں۔

آپ کو مخاطب تصور کرتا ہوں اور یہ داستان بے ستون و کوہکن سن رہا ہوں!

شریں تر از حکایت مانیت قصہ

تاریخ روزگار سراپا نوشتہ ایم!!

مہینوں سے ایسی گہری اور آسودہ نیند نہیں نصیب ہوئی تھی۔ ایسا معلوم ہوتا تھا کہ کل صبح، مہبتی سے چلتے ہوئے جو دامن بھاڑنا پڑا تھا، تو علاقہ کی گرد کے ساتھ مہینوں کی ساری تھکن بھی نکل گئی تھی۔ یغماے جندقی کیا خوب کہہ گیا ہے:

۱۔ ”اس کے بغل کے کمرے میں جواہر لال تھے اور تیرے میں آصف علی ڈاکٹر سید محمود اس طرف کا آخری کمرہ ڈاکٹر روم تھا“ (ہماری آزادی ص ۱۸۱) ”یہ فوجی بیرک معلوم ہوتی تھی اس کا کوئی دوسو فٹ لمبا تھ جس کے چاروں طرف کمرے تھے پہلی جنگ عظیم کے زمانے میں غیر ملکی قیدی یہاں رکھے جاتے تھے“ (ہماری آزادی ایضاً ص ۱۸۲)

۲۔ مولانا ٹکلت سے سہمی کے لئے روانہ ہوئے تھے تو ان کی طبیعت ٹھیک نہیں تھی انہیں اقلویزہ تھا اور آل انڈیا کانگریس کمیٹی کے جلسے ایام میں بخار بھی رہا۔ حکومت کو بخوبی علم تھا۔ انسپکٹر جنرل ڈاکٹر تھا۔ وہ مولانا کا معائنہ کرنا چاہتا تھا لیکن مولانا اس پر راضی نہیں ہوئے (ہماری آزادی ص ۱۸۳-۱۸۴)

غلط گفتی ”چرا سجادہ تقویٰ رگرو کردی؟“
بہ زہد آلودہ بودم، گرنی کردم، چہ می کردم!

قلعہ احمد نگر میں شب و روز

قلعہ میں مشغولیات و مصروفیات کا احوال مولانا نے ”انڈیا ونز فریڈم“ میں بھی لکھا ہے۔ انہوں نے وہاں پہنچتے ہی کچھ نہ کچھ کرنے کا پروگرام بنالیا تھا تاکہ صحت اور ہمت قائم رہے۔

اس پروگرام کے مطابق وہ صبح آٹھ بجے ناشتہ کی میز پر اکٹھے ہوتے، پھر گیارہ بجے دوپہر کے کھانے کے لئے، اس کے بعد سب لوگ مولانا کے کمرے میں جمع ہوتے اور ایک دو گھنٹے مختلف موضوعات پر بحث ہوتی۔ کچھ دیر آرام کرنے کے بعد چار بجے چائے کے وقت پھر ملتے۔ چائے کے بعد صحن میں کچھ ورزش کرتے۔ رات کا کھانا آٹھ بجے کھایا جاتا ہے اور عام طور پر بحث و گفتگو کا سلسلہ دس بجے رات تک جاری رہتا۔ اس کے بعد سب لوگ اپنے اپنے کمروں میں چلے جاتے۔

مولانا صبح چار بجے اٹھنے کے عادی تھے لیکن 15 اگست 1942ء کے مکتوب میں لکھتے ہیں کہ آج تین بجے سے کچھ پہلے آنکھ کھل گئی تھی۔ صحن میں نکلا تو ہر طرف سنا تھا۔ صرف احاطہ کے باہر سے پہرہ دار کی گشت و باز گشت کی آوازیں آرہی تھیں۔ یہاں رات کو احاطہ کے اندر وارڈروں کا تین تین گھنٹے کا پہرہ لگا کرتا ہے مگر بہت کم جاگتے ہوئے پائے جاتے ہیں۔ اس وقت بھی سامنے کے برآمدے میں ایک وارڈر کبل بچھالے لیا تھا اور زور زور سے خراٹے لے رہا تھا۔ بے اختیار مومن خان کا شعر یاد آ گیا:

ہے اعتماد مرے بختِ خفتہ پر کیا کیا
وگر نہ خواب کہاں چشمِ پاسباں کے لئے

زندانیوں کے اس قافلے میں کوئی نہیں جو سحر خیزی کے معاملے میں میرا شریکِ حال ہو۔ سب بے خبر سو رہے ہیں، اور اس وقت میٹھی نیند کے مزے لیتے ہیں:

دائم کسے بقافلہ بودہ ست پاسباں
بیدار شو کہ چشمِ رفیقاں بخواب شد

پانچ بجے سے قلعہ میں ٹینکوں کے چلانے کی مشق شروع ہوتی ہے اور گھر گھر کی آواز آنے لگتی ہے مگر اس میں ابھی دیر ہے۔ چار بجے دودھ کی لاری آتی ہے اور چند لحوں کے لئے صبح کا سکون ہنگامہ سے بدلتی دیتی ہے۔ وہ ابھی چند منٹ ہوئے، آئی تھی اور واپس گئی مگر اس وقت کے سنائے میں کوئی آواز محض ہو رہی ہے تو وہ صرف جو اہر لال کے ہلکے خراٹوں کی آواز ہے۔ وہ ہمسایہ میں سو رہے ہیں۔ صرف لکڑی کا ایک پردہ حائل ہے۔ خراٹے جب تھمتے ہیں تو حسب معمول نیند میں بڑبڑانے لگتے ہیں یہ بڑبڑانا ہمیشہ انگریزی میں ہوتا ہے :

یارِ ما ایں دارد و آں نیز ہم
مؤمن الدولہ اسحاق خاں شوستری محمد شاہی امراء میں سے تھا۔ اس کا ایک مطلع آپ نے تذکروں
میں دیکھا ہو گا۔ ضلع جگت کی صنعت گری کے سوا کچھ نہیں ہے مگر جب کبھی جواہر لال کو انگریزی میں
بڑبڑاتے سنتا ہوں تو بے اختیار یاد آ جاتا ہے

زبسکہ دردِ دلِ ننگم خیالِ آں گل بود
نفیرِ خوابِ من امشبِ صفرِ بلبل بود

یہ نیند میں بڑبڑانے کی حالت بھی عجیب ہے۔ یہ عموماً انہی طبیعتوں پر طاری ہوتی ہے جن میں دماغ
سے زیادہ جذبات کام کیا کرتے ہیں۔ جواہر لال کی طبیعت بھی سر تا سر جذباتی واقع ہوئی ہے۔ اس لئے
خواب اور بیداری دونوں حالتوں میں جذبات کام کرتے رہتے ہیں۔

یہاں آئے ہوئے ایک ہفتہ سے زیادہ ہو گیا ہے فوجی صیغہ نے ہمارا چارج لے لیا۔ داخلہ کے وقت
فرست سے مقابلہ کر لیا، ہماری حفاظت کا اور دنیا سے بے تعلقی کا جس قدر بندوبست کیا جاسکتا تھا، وہ بھی
کر لیا، لیکن اس سے زیادہ انہیں ہمارے معاملات سے کوئی سروکار معلوم نہیں ہوتا۔ اندر کا تمام انتظام
گورنمنٹ بمبئی کے ہوم ڈیپارٹمنٹ نے براہ راست اپنے ہاتھ میں رکھا ہے اور اصلی رشتہء کار مرکزی
حکومت کے ہاتھ میں ہے

ہمیں یہاں رکھنے کے لئے جو ابتدائی انتظام کیا گیا تھا، وہ یہ تھا کہ گرفتاری سے ایک دن پہلے یعنی
8 اگست کو یروڈ انسٹرل جیل پونا سے ایک سینئر جیلر یہاں بھیج دیا گیا۔ دس جیل کے وارڈر ز اور پندرہ
قیدی کام کاج کے لئے اس کے ساتھ آئے۔ جیل کو کچھ معلوم نہ تھا کہ کیا صورت حال پیش آنے
والی ہے۔ صرف اتنی بات بتلائی گئی تھی کہ ایک ڈیٹینشن کیمپ Detention Camp کھل رہا ہے۔
چند دنوں کے لئے دیکھ بھال کرنی ہوگی۔ ہم پہنچے تو معاملہ ایک دوسری ہی شکل میں نمایاں ہوا، اور بیچارہ
سراسیمہ ہو کر رہ گیا۔ چونکہ میں نے یہاں آتے ہی اپنا غصہ اس غریب پر نکالا تھا، اس لئے کئی دن تک
منہ چھپائے پھر تا رہا۔ جب اور کچھ نہ بنی تو ضلع کے کلکٹر کے پاس دوڑا ہوا جاتا، وہ اس سے زیادہ بے خبر تھا
دُرِ ہر کس کہ زدم، بے خبر و غافل بود

دوسرے دن کلکٹر اور سول سرجن آئے اور معذرت کر کے چلے گئے۔ سول سرجن ہر شخص کا سینہ
ٹھوک بجاکے دیکھتا رہا کہ کیا آواز نکلتی ہے؟ معلوم نہیں پھیپھڑوں کی حالت معلوم کرنی چاہتا تھا یا دلوں
کی۔ مجھ سے بھی معائنہ کی درخواست کی۔ میں نے کہا میرا سینہ دیکھنا بے سود ہے۔ اگر دماغ کے دیکھنے کا
کوئی آلہ ساتھ ہے تو اسے کام میں لائیے

بگنر مسیح از سرِ ما کشتگان عشق
یک زندہ کردنِ توبہ صد خوں برابرست

بہر حال چوتھے دن انسپکٹر جنرل آف پریزن آیا، اور گورنمنٹ کے احکام کا پرچہ حوالہ کیا۔ کسی سے ملاقات نہیں کی جاسکتی، کسی سے خط و کتابت نہیں کی جاسکتی، کوئی اخبار نہیں آسکتا۔ ان باتوں کے علاوہ اگر کسی اور بات کی شکایت ہو تو حکومت اس پر غور کرنے کے لئے طیار ہے۔ اب ان باتوں کے بعد اور کوئی بات رہ گئی تھی۔ جس کی شکایت کی جاتی اور حکومت ازراہ عنایت اسے دُور کر دیتی؟

زباں جلائی، کئے قطع ہاتھ پتھوں سے یہ بند و بست ہوئے ہیں مری دعا کے لئے
انسپکٹر جنرل نے کہا اگر آپ کتابیں یا کوئی اور سامان گھر سے منگوانا چاہیں تو ان کی فہرست لکھ کر مجھے دے دیں، گورنمنٹ اپنے طور پر منگوا کر آپ کو پہنچا دے گی۔ چونکہ گرفتاری سفر کی حالت میں ہوئی تھی۔ اس لئے میرے پاس دو کتابوں کے سوا جو راہ میں دیکھنے کے لئے ساتھ رکھ لی تھیں، مطالعہ کا کوئی سامان نہ تھا۔ خیال ہوا اگر مکان سے بعض مسودات اور کچھ کتابیں آجائیں تو قید و بند کی یہ فرصت کام میں لائی جائے۔ بظاہر اس خواہش میں کوئی برائی معلوم نہیں ہوئی۔ دنیا را بہ اُمید خورده اند، آرزو عیب نہ دارد!

نقابِ چہرہ اُمید باشد گردِ نومی
غبارِ دیدہ یعقوب آخر تو تیا گردد

میں نے مطلوبہ اشیاء کا ایک پرچہ لکھ کر اس کے حوالہ کیا اور وہ لے کر چلا گیا۔ لیکن اس کے جانے کے بعد جب صورتِ حال پر زیادہ غور کرنے کا موقع ملا، تو طبیعت میں ایک خلش سی محسوس ہونے لگی۔ معلوم ہوا کہ یہ بھی دراصل طبیعت کی ایک کمزوری تھی کہ حکومت کی اس رعایت سے فائدہ اٹھانے پر راضی ہو گئی۔ جب عزیز و اقربا سے بھی ملنے اور خط و کتابت کرنے کی اجازت نہیں دی گئی، جس کا حق مجرموں اور قاتلوں تک سے چھینا نہیں جاتا، تو پھر یہ توقع کیوں رکھی جائے کہ وہی حکومت گھر سے سامان منگوا کر فراہم کر دے گی۔ ایسی حالت میں عزت نفس کا تقاضہ صرف یہی ہو سکتا ہے کہ نہ تو کوئی آرزو کی جائے نہ کوئی توقع رکھی جائے

زینب بے نیازی تا توانی، قطع ہستی کُن
فلک تا اُنگد از پا ترا، خود پیش دستی کُن

میں نے دوسرے ہی دن انسپکٹر جنرل کو خط لکھ دیا کہ فہرست کا پرچہ واپس کر دیا جائے۔ جب تک گورنمنٹ کا موجودہ طرزِ عمل قائم رہتا ہے، میں کوئی چیز مکان سے منگوانی نہیں چاہتا۔ یہاں اور تمام ساتھیوں نے بھی یہی طرزِ عمل اختیار کیا۔

دامن اس کا تو بھلا دُور ہے اے دستِ جنوں
کیوں ہے بیکار؟ گریباں تو مرا دُور نہیں!

19 اگست 1942ء کے مکتوب میں سپرنٹنڈنٹ کا نام چیتا خان رکھنے کا پس منظر، باورچی کی چیتا خان سے تکرار اور اس پر جبر و اختیار کے فلسفے کا انطباق بڑے دلچسپ پیرائے میں کیا ہے۔ یہاں

صرف زندانوں پر ہی سختی نہ تھی بلکہ ہر شخص جج رہا تھا۔ ملازمین کی تلاشی لیکر اندر آنے اور باہر جانے دیا جاتا تھا۔ جیلر کو بھی گھر خط لکھنے کی اجازت نہ تھی مبادا اسی راہ سے کوئی خبر باہر پہنچ جائے اب مفصل حال پڑھے۔

چوتھم اشک بہ کلفت سرشتہ اند مرا بہ نا اُمیدی جاوید کشتہ اند مرا
ز آہ بے اثر دم داغ خام کار می خویش ز آتشے کہ نہ دارم، برشتہ اند مرا

وہی صبح چار بجے کا وقت ہے۔ چائے سامنے دھری ہے۔ جی چاہتا ہے، آپ کو مخاطب تصور کروں اور کچھ لکھوں۔ مگر لکھوں تو کیا لکھوں؟ مرزا غالب نے رنج گراں نشیں کی حکایتیں لکھی تھیں۔ صبر گریزا کی شکایتیں کی تھیں:

کبھی حکایت رنج گراں نشیں لکھیے کبھی شکایت صبر گریزا کیسے!
لیکن یہاں نہ رنج کی گراں نشینیاں ہیں کہ لکھوں۔ نہ صبر کی گریز پائیاں ہیں کہ سناؤں۔ رنج کی جگہ صبر کی گراں نشینیوں کا جو گرہ بوجھا ہوں۔ صبر کی جگہ رنج کی گریز پائیوں کا تماشا کی رہتا ہوں۔ عربی کا وہ شعر کیا خوب ہے جو ناصر علی نے اس کے تمام کلام میں سے چنا تھا:

من ازیں رنج گرانبار چه لذت یا بم
کہ بہ اندازہ آں صبر و شاتم دادند!

اگر اس شعر کو اپنی حالت پر ڈھالنے کی کوشش کروں تو یہ ایک طرح کی خود ستائی اور خوشبین بینی کی بے صرقلی سمجھی جائے گی۔ لیکن یہ کہنے میں کیا عیب ہے کہ اس مقام کی لذت شناسی سے بے بہرہ نہیں ہوں اور اس کا آرزو مند رہتا ہوں؟ اسی عربی نے یہ بھی تو کہا ہے۔

منکر نہ توان گشت اگر دم زخم از عشق
ایں نشہ بہ من گر نہ بود، بادگرے ہست

یہاں پہنچنے کے بعد چند دنوں تک تو صرف جیلر ہی سے ساقط رہا۔ ایک دو مرتبہ کلکٹر اور سول سرجن بھی آئے۔ پھر جس دن انسپٹر جنرل آیا، اسی دن ایک اور شخص بھی اس کے ہمراہ آیا۔ معلوم ہوا، آئی، ایم، ایس سے تعلق رکھتا ہے۔ میجر ایم سینڈک (Sandak) نام ہے، اور یہاں کے لئے سپرنٹنڈنٹ مقرر ہوا ہے۔ میں نے جی میں کہا۔ یہ سینڈک، بینڈک کون کسے؟ کوئی اور نام ہونا چاہئے جو ذرا مانوس اور رواں ہو۔ معاً حافظ نے یاد دلایا کہیں نظر سے گزرا تھا کہ چاند بی بی کے زمانے میں اس قلعہ کا قلعہ دار چیتہ خان نامی ایک حبشی تھا۔ میں نے ان حضرت کا نام چیتہ خاں ہی رکھ دیا کہ اول بہ آخر نسبتہ دارد:

نام اُس کا آسمان ٹھہرا لیا تحریر میں!
ابھی دو چار دن بھی نہیں گزرے تھے کہ یہاں ہر شخص کی زبان پر چیتہ خان تھا۔ قیدی اور وارڈرز بھی

اسی نام سے پکارنے لگے۔ کل جیلر کہتا تھا کہ آج چیتہ خان وقت سے پہلے گھر چلا گیا۔ میں نے کہا چیتہ خان کون؟ کہنے لگا۔ مجر اور کون؟

ماچھ نہ نصیتم و حکایت بد رفتاد

بہر حال غریب جیلر کی جان چھنی۔ اب سابقہ چیتہ خان سے رہتا ہے۔ جب جاپانیوں نے انڈیمین پر قبضہ کیا تھا تو یہ وہیں متعین تھا۔ اس کا تمام سامان غارت گیا۔ اپنی بربادیوں کی کہانیاں یہاں لوگوں کو سناتا رہتا ہے:

اگر ماورِ دل داریم، زاہد درِ دیں دارد!
اس مرتبہ سب سے زیادہ اہتمام اس بات کا کیا گیا ہے کہ زندانیوں کا کوئی تعلق باہر کی دنیا سے نہ رہے۔ حتیٰ کہ باہر کی پرچھائیں بھی یہاں نہ پڑنے پائے۔ غالباً ہمارا محل قیام بھی پوشیدہ رکھا گیا ہے۔ اب گویا احمد نگر ہی جنگ کے پُراسرار مقامات کی طرح سم ویران انڈیا *Some where in India* سے حکم میں داخل ہو گیا۔ دیکھئے ناصح کا ایک فرسودہ شعر یہاں کیا کام دے گیا ہے:

ہم سا کوئی گمنام زمانے میں نہ ہو گا
گم ہو وہ نگیں جس پر کھدے نام ہمارا
قلعہ کی جس عمارت میں ہم رکھے گئے ہیں، یہاں غالباً چھاؤنی کے افسر رہا کرتے تھے۔ گاہ گاہ جنگی قیدیوں کے لئے اسے کام میں لایا گیا ہے۔ جنگ بوز کے زمانے میں جو قیدی ہندوستان لائے گئے تھے ان کے افسروں کا ایک گروہ یہیں رکھا گیا تھا۔ گزشتہ جنگ میں بھی ہندوستان کے جرمن یہیں نظر بند کئے گئے اور موجودہ جنگ میں بھی اطالوی افسروں کا ایک گروہ جو مصر سے لایا گیا تھا، یہیں نظر بند رہا۔
چیتہ خان کہتا ہے کہ ہمارے آنے سے پہلے یہاں فوجی افسروں کی ٹریننگ کی ایک کلاس کھولی گئی تھی۔ کل میرے کمرے میں الماری ہٹا کر اس نے دکھایا کہ ایک بڑا سیاہ بورڈ دیوار پر ہٹا ہے۔ میں نے جی میں کہا۔ غالباً اسی لئے ہمیں یہاں لا کر رکھا گیا ہے کہ ابھی درس گاہ جنوں و وحشت کے کچھ سبق باقی رہ گئے تھے:

دریں تعلیم شد عمرو ہنوز ابجد ہی خوانم
نہ دانم کے سبق آموز خواہم شد بہ دیوانش

احاطہ کے مغربی رخ پر جو کمرے ہیں اور جو ہمیں رہنے کے لئے دیئے گئے ہیں ان کی کھڑکیاں قلعہ کے احاطہ میں کھلتی ہیں۔ کھڑکیوں کے اوپر روشندان بھی ہیں۔ اس خیال سے کہ ہماری طرح ہماری نگاہیں بھی باہر نہ جاسکیں، تمام کھڑکیاں دیواریں چن کر بند کر دی گئی ہیں۔ دیواریں ہمارے آنے سے ایک دن پہلے جٹی گئی ہوں گی کیونکہ جب ہم آئے تھے تو سفیدی خشک نہیں ہوئی تھی۔ ہاتھ پڑ جاتا تو اپنا نقش بٹھادیتا، اور نقش اس طرح بیٹھتا کہ پھر اٹھتا نہیں:

ہر داغِ معاصی مرا اس دامنِ تر سے
جون حرفِ سر کاغذِ غم اٹھ نہیں سکتا

دیواریں اس طرح جتی ہیں کہ اوپر تلے، داہنے بائیں، کوئی رخ نہ باقی نہیں چھوڑا۔ روشن دان تک چھپ گئے۔ یہ ظاہر ہے کہ اگر کھڑکیاں کھلی بھی ہوتیں، تو کون سا بڑا میدان سامنے کھل جاتا، زیادہ سے زیادہ یہ کہ قلعہ کی تنگی دیواروں تک نگاہیں جاتیں اور نکل کر واپس آ جاتیں۔ لیکن ہماری نگاہوں کی اتنی رسائی بھی خطرناک سمجھی گئی۔ روشن دان کے آئینے تک بند کر دیئے گئے:

ہوسِ گل کا تصور میں بھی کھٹکا نہ رہا
عجب آرام دیا بے پرواہی نے مجھے

قلعہ کے دروازے کی شب و روز پاسبانی کی جاتی ہے اور قلعہ کے اندر بھی مسلح سنتری چاروں طرف پھرتے رہتے ہیں۔ پھر بھی ہماری حفاظت کے لئے مزید روک تھام ضروری سمجھی گئی۔ ہمارے احاطہ کا شمالی رخ پہلے کھاتا تھا۔ اب دس دس فٹ اونچی دیواریں کھینچ دی گئی ہیں اور ان میں دروازہ بنایا گیا ہے، اور اس دروازے پر بھی رات دن مسلح فوجی پہرہ رہتا ہے۔ فوج یہاں تمام تر انگریز سپاہیوں کی ہے۔ وہی ڈیوٹی پر لگائے جاتے ہیں۔ جیلر اور ایک وارڈر کے سوا جسے بازار سے سودا سلف لانے کے لئے نکلنا پڑتا ہے، اور کوئی شخص باہر نہیں جاسکتا۔ یہ بھی ضروری ہے کہ جو کوئی دروازے سے گزرے سنتری کو جامہ تلاشی دے۔ وارڈر کو ہر مرتبہ برہنہ ہو کر تلاشی دینی پڑتی ہے۔ وہ جیلر کے پاس جا جا کر روتا ہے مگر کوئی شنوائی نہیں ہوتی۔ پہلے دن جیلر نکلتا تھا تو اس سے بھی جامہ تلاشی کا مطالبہ کیا گیا تھا کہ ”اس ہم پچر شترست!“

بازار سے سودا سلف لانے کا انتظام یوں کیا گیا کہ قلعہ کے دروازے کے پاس فوجی ادارہ کا ایک دفتر ہے۔ یہاں کے سپرنٹنڈنٹ کا آفس ٹیلیفون کے ذریعہ اس سے جوڑ دیا گیا ہے۔ جب بازار سے کوئی چیز آتی ہے تو پہلے وہاں روکی جاتی ہے اور اس کی دیکھ بھال ہوتی ہے۔ پھر وہاں کا متعینہ افسر سپرنٹنڈنٹ کو فون کرتا ہے کہ فلاں چیز اس طرح کی اور اس شکل میں آئی ہے مثلاً نوکری میں ہے اور رومال میں بندھی ہے، یا نمین کا ڈبہ ہے۔ اس اطلاع کے ملنے پر یہاں سے جیلر احاطہ کے دروازے پر جاتا ہے اور نشان زدہ سامان سپرنٹنڈنٹ کے آفس میں انھوالے جاتا ہے۔ اب پھر دوبارہ دیکھ بھال کی جاتی ہے اگر نوکری ہے تو اسے خالی کر کے اس کا ہر حصہ اچھی طرح دیکھ لیا جائے گا کہ ادھر ادھر کوئی پرچہ تو چھپا ہوا نہیں ہے۔ شکر اور آلے کی خاص طور پر دیکھ بھال کی جاتی ہے کیونکہ ان کی تہ میں بہت کچھ چھپا کر رکھ دیا جاسکتا ہے!

وارڈر جو پونا سے یہاں لائے گئے ہیں، وہ آئے تو تھے قیدیوں کی نگرانی کرنے مگر اب خود قیدی بن گئے ہیں۔ نہ تو احاطہ سے باہر قدم نکال سکتے ہیں نہ گھر سے خط و کتابت کر سکتے ہیں۔ جیلر کو بھی گھر خط لکھنے کی اجازت نہیں کیونکہ ہو سکتا ہے، انہی راہوں سے کوئی خبر باہر پہنچ جائے۔ وہ روتا رہتا ہے کہ مجھے صرف ایک دن کی چھٹی ہی مل جائے کہ پونا ہو آؤں، مگر کوئی شنوائی نہیں ہوتی۔ یہاں جسے دیکھوں، ہائے کر رہا

شبنم خراب مہر، کتاں سینہ چاک ماہ،
لو اور بھی ستم زدہ روزگار ہیں!

اس صورت حال نے یہاں کی ضروریات کی فراہمی میں عجیب عجیب الجھاؤ ڈال دیئے ہیں۔ چیتہ خان جب دیکھو کسی نہ کسی گرہ کے کھولنے میں الجھا ہوا ہے مگر گریں ہیں کہ کھلنے کا نام نہیں لیتیں۔ سب سے پہلا مسئلہ باورچی کا پیش آنا تھا اور پیش آیا۔ باہر کا کوئی آدمی رکھا نہیں جاسکتا کیونکہ وہ قیدی بن کر رہنے کیوں لگا؟ اور قیدیوں میں ضروری نہیں کہ باورچی نکل آئے۔ قیدی باورچی جیسی مل سکتا ہے کہ پہلے کوئی قرینہ کا باورچی ذوق پیشگی میں اتنی ترقی کرے کہ پکڑا جائے اور پکڑا بھی جائے کسی اچھے خاصے جرم میں کہ اچھی مدت کی سزا دی جاسکے۔ لیکن ایسا حسن اتفاق گاہ گاہ ہی پیش آسکتا ہے، اور آج کل تو سوا اتفاق سے ایسا معلوم ہوتا ہے کہ اس علاقہ کے باورچیوں میں کوئی مرد میدان رہا ہی نہیں۔ انپکڑ جنرل آیا تھا تو کتا تھا، یرو دا جیل میں ہر گروہ اور پیشے کے قیدی موجود ہیں مگر باورچیوں کا کال ہے۔ نہیں معلوم ان کم بختوں کو کیا ہو گیا ہے:

کس نہ دارد ذوق مستی، مے گساراں را چہ شد
جو قیدی یہاں چن کر کام کرنے کے لئے بھیجے گئے ہیں، ان میں سے دو قیدیوں پر باورچی ہونے کی تہمت لگائی گئی ہے:

ستم رسیدہ کیے، نا امیدوار کیے!
حالانکہ دونوں اس الزام سے بالکل معصوم واقع ہوئے ہیں اور زبان حال سے نظری کا یہ شعر دہرا رہے ہیں۔ داد دیجئے گا، کہاں کی بات کہاں لا کر ڈالی ہے، اور کیا بر محل بیٹھی ہے:
تا منفعل ز رنجش بیجا نہ بنیمش
می آرم اعتراف گناہ نہ بودہ را
چیتہ خان یہاں آتے ہی اس عقدہ لایخل کے پیچھے پڑ گیا تھا۔ روزانہ اپنی طلب و جستجو کی کامیابی کی کہانیاں سناتا:

اگر دستے کتم پیدا، نہ می یابم گریباں را
ایک دن خوش خوش آیا، اور یہ خبر سنائی کہ ایک بہت اچھے باورچی کا شرمین انتظام ہو گیا ہے۔ کلکٹر نے ابھی فون کے ذریعہ خبر دی ہے کہ کل سے کام پر لگ جایگا:

صبا بہ خوش خبری مُہدِ سلیمان ست
کہ مُژدہ طرب از گلشن سبا آورد
دوسرے دن کیا دیکھتا ہوں کہ واقعی ایک جیتا جاگتا آدمی اندر لایا گیا ہے۔ معلوم ہوا طباب موعود ہے:

آخر آمد ز پس پردہ تقدیر پیدا!

مگر نہیں معلوم اس غریب پر کیا ہوتی تھی کہ آنے کو تو آگیا، لیکن کچھ ایسا کھویا ہوا اور سرسیمہ حال تھا، جیسے معیبتوں کا پہاڑ سر پر ٹوٹ پڑا ہو۔ وہ کھانا کیا پکاتا۔ اپنے ہوش و حواس کا سالہ کوٹنے لگا:

اڑنے سے پیشتر ہی مرا رنگ زرد تھا!

بعد کو اس معاملہ کی جو تفصیلات کھلیں، ان سے معلوم ہوا کہ یہ شکار واقعی کلکڑی کے جال میں پھنسا تھا۔ کچھ تو اس کے زورِ حکومت نے کام دیا، کچھ ساٹھ روپے ماہانہ تنخواہ کی ترغیب نے، اور یہ اجل رسیدہ دام میں پھنس گیا۔ اگر اسے بعافیت قلعہ میں فوراً پہنچا دیا جاتا، تو ممکن ہے، کچھ دنوں تک جال میں پھنسا رہتا، لیکن اب ایک اور مشکل پیش آگئی۔ یہاں کے کمانڈنگ افسر سے باورچی رکھنے کے بارے میں ابھی بات چیت ختم نہیں ہوئی تھی۔ وہ پونا کے صدر دفتر کی ہدایت کا انتظار کر رہا تھا، اور اس لئے اس شکار کو فوراً قلعہ کے اندر لے نہیں سکتا تھا۔ اب اگر اسے اپنے گھر جانے کا موقعہ دیا جاتا ہے تو اندیشہ ہے کہ شہر میں چرچا پھیل جائے گا، اور بہت ممکن ہے، کوئی موقعہ طلب اس معاملہ سے بروقت فائدہ اٹھا کر باورچی کو نامہ و پیام کا ذریعہ بنالے۔ اگر روک لیا جاتا ہے، تو پھر رکھا کہاں جائے کہ زیادہ سے زیادہ محفوظ جگہ ہو، اور باہر کا کوئی آدمی وہاں تک پہنچ نہ سکے؟

یہ بعد از انفصال اب اور ہی جھگڑا نکل آیا!

اسے کلکڑی کے یارانِ طریقت کی عقلمندی سمجھنے یا بے وقوفی کہ اسے سہلا پھلا کر یہاں کے مقامی قید خانہ میں بھیج دیا، کیونکہ ان کے خیال میں قلعہ کے علاوہ اگر کوئی اور محفوظ جگہ یہاں ہو سکتی تھی تو وہ قید خانہ کی کوٹھری ہی تھی۔ قید خانہ میں جو اسے ایک رات دن قید و بند کے توے پر سینکا گیا تو بھونسنے تلنے کی ساری ترکیبیں بھول گیا۔ اس اسحق کو کیا معلوم تھا کہ ساٹھ روپے کے عشق میں یہ پاؤں بیلنے پڑیں گے؟ اس ابتدائے عشق ہی نے کچھ مر نکال دیا تھا۔ قلعہ تک پہنچنے پہنچنے قلیت بھی طیار ہو گیا:

کہ عشق آساں نمودِ اول، ولے اُفتادِ مشکل ہا!

بہر حال دو دن تو اس نے کسی نہ کسی طرح نکال دیئے۔ تیسرے دن ہوش و حواس کی طرح صبر و قرار نے بھی جواب دے دیا۔ میں صبح کے وقت کمرے کے اندر بیٹھا لکھ رہا تھا کہ اچانک کیسا سنتا ہوں، جیسے باہر ایک عجیب طرح کا مخلوط شور و غل ہو رہا ہو، ”مخلوط“ اس لئے کہنا پڑا کہ صرف آوازوں ہی کا غل نہیں تھا، روئے کی چیخیں بھی ملی ہوئی تھیں۔ ایسا معلوم ہوتا تھا، جیسے کوئی آدمی دم گھٹی ہوئی آواز میں کچھ کہتا جاتا ہے اور پھر بیچ بیچ میں روتا بھی جاتا ہے۔ گویا وہ صورتِ حال ہے جو خسرو نے تختی کشانِ عشق کی سنائی تھی کہ:

قدرے گرید! وہم بر سرِ افسانہ رود!

باہر نکلا تو سامنے کے برآمدے میں ایک عجیب منظر دکھائی دیا۔ چھتہ خان دیوار سے ٹیک لگائے کھڑا ہے، سامنے باورچی زمین پر لوٹ رہا ہے، تمام وارڈرز حلقہ باندھے کھڑے ہیں، قیدیوں کی قطار صحن میں

صف بستہ ہو رہی ہے، اور ہمارے قافلہ کے تمام زندانی بھی ایک ایک کر کے کمروں سے نکل رہے ہیں۔
گویا اس خرابہ کی ساری آبادی وہیں سمٹ آئی ہے:

آباد ایک گھر ہے جہاں خراب میں!

جدید خان کہہ رہا ہے، تمہیں کوئی اختیار نہیں کہ یہاں سے نکلو۔ باورچی چیختا ہے، کہ مجھے پورا اختیار ہے تمہیں کوئی اختیار نہیں کہ مجھے روکو۔ جبر و اختیار (Determinism and free will) کا یہ منظرہ سن کر مجھے بے اختیار نعت خان عالی کا وہ قطعہ یاد آ گیا جو اس نے مختار خان کی ہجو میں کہا تھا اور جس کی شرح لکھنے میں صاحبِ خزانہ عامرہ نے بڑی مغرپاشی کی ہے:

اِس دلیل از جبری آورد اُو از اختیار

اِس سخن ہم در میاں ماندہ ست امریکین

باورچی ان لوگوں میں معلوم ہوتا تھا جن کی نسبت کہا گیا ہے کہ:-

توے یہ جدوجہد گرفتند وصلِ دوست

مگر چیتہ خان اس پر زور دیتا تھا کہ:-

توے دگر حوالہ بہ تقدیری کنند اِلے

جیلر نے خیال کیا کہ حقیقت حال کچھ ہی ہو، مگر ”بین الجبر والاختیار“ کا مذہب اختیار کئے بغیر چارہ نہیں۔ اس کی نظر اشاعرہ کے ”کب“ اور شوپن ہار () کے ”ارادہ“ پر گئی:

گناہ گرچہ نہ بود اختیارِ ما حافظ

تو در طریقِ ادب کوش و گو گناہِ من ست

اس نے باورچی کو سمجھانے کی کوشش کی کہ اس طرح کی ہٹ ٹھیک نہیں۔ کسی نہ کسی طرح ایک مبینہ نکال دو۔ پھر تمہیں گھر جانے کی اجازت مل جائے گی:

مُربخ زیرک چوں بہ دام افتد قتلِ بایدیش

لیکن اس کا معاملہ اب نصیحت پذیر یوں کی حد سے گزر چکا تھا:

نکل چکا ہے وہ کوسوں دیارِ حراماں سے

ایک مینی کی بات جو اس نے سنی، تو اور کپڑے پھاڑنے لگا:

دل سے دیوانے کو مت چھیڑ یہ زنجیر نہ کھینچ

۱۔ ○..... یعنی ”ڈیٹرمن ازم“ اور ”فزی ول“ کے درمیان راہ نکالنے کا مذہب جیسا کہ مسلمان متبعلموں میں اشاعرہ نے اختیار کیا۔ وہ کہتے ہیں اگرچہ انسان خدا کی قدرت کے احاطہ سے باہر نہیں نکل سکتا مگر اسے ”کب“ کی قوت حاصل ہے یعنی ارادہ کے ساتھ کام کرنے اور اس کے اثرات کب کرنے کی قوت حاصل ہے۔ اگرچہ اس کا ارادہ بھی خود اس کے بس کی چیز نہیں۔ دراصل اشاعرہ کا کسب بھی مذہب جبر کی ہی ایک دوسری تعبیر ہے۔ شوپن ہار نے اسی اعتقاد کو یوں تعبیر کیا کہ ہمارے تمام افعال کی تمہ میں ہمارا ارادہ کام کرتا ہے اگرچہ ہمارا ارادہ ہمارے اختیار میں نہیں۔

شام کو چھیتہ خان اس طرف آیا تو میں نے اس سے کہا کہ اس طرح مجبور کر کے کسی آدمی کو رکھنا ٹھیک نہیں۔ اسے فوراً رخصت کر دیا جائے۔ اگر اسے جبراً رکھا گیا تو ہم اس کا پکا ہوا کھانا چھونے والے نہیں۔ چنانچہ دوسرے دن اسے رہائی مل گئی۔ اتوار کے دن حسب معمول کلکٹر آیا تو معلوم ہوا جس دن چھوٹا تھا، اسی دن اس نے اپنا بوریا ستر سنبھالا اور سیدھا ریلوے اسٹیشن کا رخ کیا۔ پیچھے مڑ کے دیکھا تک نہیں:

کردہ ام توبہ، و از توبہ پشیمان شدہ ام

کافر، باز نہ گوئی کہ مسلمان شدہ ام

یہ تو باورچی کی سرگزشت ہوئی، لیکن یہاں کوئی دن نہیں جاتا کہ کوئی نہ کوئی نئی سرگزشت پیش نہ آتی ہو۔ باورچی کے بعد حجام کا مسئلہ پیش آیا۔ ابھی وہ حل نہیں ہوا تھا کہ دھونی کے سوال نے سر اٹھایا۔ چھیتہ خان کا سارا وقت ناخن تیز کرنے میں بسر ہوتا تھا۔ مگر رشتہ کار میں کچھ ایسی گانھیں پڑ گئی ہیں کہ کھلنے کا نام نہیں لیتیں۔ یہ وہی غالب والا حال ہوا کہ:

پہلے ڈالی ہے سر رشتہ امید میں گانھ

پیچھے ٹھوکی ہے بُن ناخن تدبیر میں کیل

25، اگست کو مولانا نے واسرائے کو ایک خط لکھا کہ انہیں اس کی شکایت نہیں ہے کہ حکومت نے انہیں اور ان کے رفقاء کو گرفتار کرنا مناسب سمجھا البتہ جو سلوک روا رکھا جا رہا تھا اس کی شکایت کی، کہ ایسا سلوک سزا یافتہ قیدیوں سے نہیں کیا جاتا، انہیں بھی اپنے قریبی عزیزوں سے خط و کتابت کی اجازت ہوتی ہے، مگر ان کو اس سے بھی محروم رکھا گیا۔ مولانا نے یہ بھی لکھا کہ وہ دو ہفتے انتظار کریں گے۔ اگر حکومت کی طرف سے اطمینان بخش جواب موصول نہ ہوا تو اس صورت میں آئندہ کارروائی کرنے کے بارے میں غور کریں گے۔

27، اگست 1942ء کے مکتوب میں قید خانے سے باہر اور قید خانے سے اندر کی زندگی پر روشنی ڈالی ہے اور اسے دو متضاد فلسفوں سے ترکیب دیا ہے۔ زندگی کو حالات کی ناگوار یوں اور خوش گوار یوں میں تقسیم کیا ہے۔ اسے کاک تیل سے تشبیہ دی ہے۔ لکھتے ہیں:

انسان اپنی ایک زندگی کے اندر کتنی مختلف زندگیاں بسر کرتا ہے مجھے بھی اپنی زندگی کی دو قسمیں کر دینی پڑیں۔ ایک قید خانے سے باہر کی۔ ایک اندر کی۔

ہم سمندر باش وہم ماہی کہ در اقلیم عشق

روئے دریا سلسبیل و قعر دریا آتش ست!

دونوں زندگیوں کے مرقعوں کی الگ الگ رنگ و روغن سے نقش آرائی ہوئی ہے۔ آپ شاید ایک کو دیکھ کر دوسری کو پہچان نہ سکیں:

لباس صورت اگر واژگوں - کُنم بیند
کہ خرقہٴ نشتن مایہٴ طلباف است

قید سے باہر کی زندگی میں اپنی طبیعت کی افتاد بدل نہیں سکتا۔ خود رفتگی اور خود مشغولی مزاج پر چھائی رہتی ہے۔ دماغ اپنی فکروں سے باہر آنا نہیں چاہتا اور دل اپنی نقش آرائیوں کا گوشہ چھوڑنا نہیں چاہتا۔ بزم و انجمن کے لئے بارِ خاطر نہیں ہوتا لیکن بارِ شاطر بھی بہت کم بن سکتا ہوں:
تا کے چو موج بحر بہرِ سُوشتا فتن
در عین بحر پائے چو گرداب بند کُن!

لیکن جو نئی حالات کی رفتار قید و بند کا پیام لاتی ہے، میں کوشش کرنے لگتا ہوں کہ اپنے آپ کو یک قلم بدل دوں۔ میں اپنا پچھلا دماغ سر سے نکال دیتا ہوں اور ایک نئے دماغ سے اس کی خالی جگہ بھرنی چاہتا ہوں۔ حریمِ دل کے طاقوں کو دیکھتا ہوں کہ خالی ہو گئے تو کوشش کرتا ہوں کہ نئے نئے نقش و نگار بناؤں اور انہیں پھر سے آراستہ کر دوں!

وقتہست و گربُت کدہ سازند حرم را!

اس تحولِ صورت کے عمل میں کہاں تک مجھے کامیابی ہوتی ہے؟ اس کا فیصلہ تو دوسروں ہی کی نگاہیں کر سکیں گی، لیکن خود میرے فریبِ حال کے لئے اتنی کامیابی بس کرتی ہے کہ اکثر اوقات اپنی پچھلی زندگی کو بھولا رہتا ہوں اور جب تک اس کے سراغ میں نہ لگوں، اسے واپس نہیں لا سکتا!

دل کہ جمع ست، غم از بے سرو سامانی نیست

فکرِ جمعت اگر نیست، پریشانی نیست

اگر آپ مجھے اُس عالم میں دیکھیں تو خیال کریں، میری پچھلی زندگی مجھے قید خانے کے دروازے تک پہنچا کر واپس چلی گئی، اور اب ایک دوسری ہی زندگی سے سابقہ پڑا ہے، جو زندگی کل تک اپنی حالتوں میں گم، اور خوش کامیوں اور دل شکستگیوں سے بہت کم آشنا تھی، آج اچانک ایک ایسی زندگی کے قالب میں ڈھل گئی جو شگفتہ مزاجیوں اور خندہ روئیوں کے سوا اور کسی بات سے آشنائی نہیں العمل۔ ”ہر وقت خوش رہو اور ہر ناگوار حالت کو خوشگوار بناؤ“ جس کا دستور العمل ہے:

حاصل کار کہ کون و مکان میں ہمہ نیست بادہ پیش آرز کہ اسبابِ جہاں میں ہمہ نیست!

پنج روزے کہ دریں مرحلہ مہلت داری نیست! خوش بیاسائے زمانے کہ زماں میں ہمہ نیست

میں نے قید خانہ کی زندگی کو دو متضاد فلسفوں سے ترکیب دی ہے۔ اس میں ایک جزر و رواقیہ

(Stoics) کا ہے ایک ندرتیتہ Epicurean s کا

پنبہ را آشتی میں جا بہ شرار افتاد ست!

جہاں تک حالات کی ناگوار یوں کا تعلق ہے، روایت سے ان کے زعموں پر مہم لگاتا ہوں اور ان کی چبھن بھول جانے کی کوشش کرتا ہوں:

ہر وقت بد کہ روئے دہد آب سیل رواں
ہر نقش خوش کہ جلوہ کند، موج آب گیر!
جہاں تک زندگی کی خوشگوار یوں کا تعلق ہے، لذت کا زاویہ نگاہ کام میں لاتا ہوں اور خوش رہتا ہوں:

ہر وقت خوش کہ دست دہد مغنم شمار
کس را وقف نیست کہ انجام کار پست!
میں نے اپنے کاک تیل (Coak Tail) کے جام میں دونوں بوتلیں اونڈیل دیں۔ میرا ذوق بادہ آشامی بغیر اس جام ہر تسکین نہیں پاسکتا تھا۔ اسے قدیم تعبیر میں یوں سمجھئے کہ گویا حکایت بادہ و تریاق میں نے تازہ کر دی ہے:

چناں افیون ساقی درئے افگند
حرفاں را نہ سر ماند و نہ دستار
البتہ کاک تیل کا یہ نسخہ خاص ہر خامکار کے بس کی چیز نہیں ہے۔ صرف بادہ گسار ان کہن مشق ہی اسے کام لاسکتے ہیں۔ ورموتھ (Vermuth) اور جن (Gin) کا مرکب پینے والے اس رطل گراں کے متحمل نہیں ہو سکیں گے۔ مولانا نے روم نے ایسے ہی معاملات کی طرف اشارہ کیا تھا:
بادہ آں درخور ہر ہوش نیست
حلقہ آں سخرہ ہر گوش نیست!

آپ کہیں گے، قید خانہ کی زندگی روایت کے لئے تو موزوں ہوئی کہ زندگی کے رنج و راحت سے بے پروا بنادینا چاہتی ہے۔ لیکن لذت کی عشرت اندوزیوں کا وہاں کیا موقعہ ہوا؟ جو نامراد قید خانے سے باہر کی آزاد یوں میں بھی زندگی کی عیش کوشیوں سے تہی دست رہتے ہیں، انہیں قید و بند کی محروم زندگی میں اس کا سرو سامان کہاں میسر آسکتا ہے؟ لیکن میں آپ کو یاد دلاؤں گا کہ انسان کا اصلی عیش دماغ کا عیش ہے۔ جسم کا نہیں ہے۔ میں لذت سے ان کا دماغ لے لیتا ہوں۔ جسم ان کے لئے چھوڑ دیتا ہوں۔ دماغ مرحوم نے ناحے سے صرف اس کی زبان لے لینی چاہی تھی:

لے لے جو حشر میں، لے لوں زبان ناصح کی

عجیب چیز ہے یہ طول مدعا کے لئے

اور غور کیجئے تو یہ بھی ہمارے وہم و خیال کا ایک فریب ہی ہے کہ سرو سامان کار ہمیشہ اپنے سے باہر

ڈھونڈتے رہتے ہیں۔ اگر یہ پردہ فریب ہٹا کر دیکھیں تو صاف نظر آجائے کہ وہ ہم سے باہر نہیں ہے۔ خود ہمارے اندر ہی موجود ہے۔ عیش و مسرت کی جن گل شکفتگیوں کو ہم چاروں طرف ڈھونڈتے ہیں اور نہیں پاتے وہ ہمارے تنہا خانہ دل کے چمن زاروں میں ہمیشہ کھلتے اور مرجھاتے رہتے ہیں۔ لیکن محرومی ساری یہ ہوئی کہ ہمیں چاروں طرف کی خبر ہے مگر خود اپنی خبر نہیں۔ وفی أنفسکم افلا تبصرون؟

کیس تجھ کو نہ پایا گرچہ ہم نے اک جہاں ڈھونڈھا
پھر آخر دل ہی میں پایا، بغل ہی میں سے تو نکلا
جنگل کے مور کو کبھی باغ و چمن کی جستجو نہیں ہوئی۔ اس کا چمن خود اس کی بغل میں موجود رہتا ہے۔
جہاں کہیں اپنے پر کھول دیگا، ایک چمنستان بوقلموں کھل جائے گا:

نہ باصرا سرے دارم نہ با گلزار سودائے

بہ ہر جامی روم، از خویش می جوشد تماشا!

قید خانے کی چار دیواری کے اندر بھی سورج ہر روز چمکتا ہے، اور چاندنی راتوں نے کبھی قیدی اور غیر قیدی میں امتیاز نہیں کیا۔ اندھیری راتوں میں جب آسمان کی قندیلیں روشن ہو جاتی ہیں۔ تو وہ صرف قید خانہ سے باہر ہی نہیں چمکتیں۔ اسیران قید و محن کو بھی اپنی جلوہ فروشیوں کا پیام بھیجتی رہتی ہیں۔ صبح جب طباشیر بکھیرتی ہوئی آئے گی، اور شام جب شفق کی گلگوں چادریں پھیلانے لگے گی، تو صرف عشرت سراؤں کے درپچوں ہی سے ان کا نظارہ نہیں کیا جائے گا۔ قید خانے کے روزنوں سے لگی ہوئی نگاہیں بھی انہیں دیکھ لیا کریں گی۔ فطرت نے انسان کی طرح کبھی یہ نہیں کیا کہ کسی کو شاد کام رکھے اور کسی کو محروم کر دے۔ وہ جب کبھی اپنے چہرہ سے نقاب الٹتی ہے تو سب کو یکساں طور پر نظارہ حسن کی دعوت دیتی ہے یہ ہماری غفلت اندیشی ہے کہ نظر اٹھا کر دیکھتے نہیں اور صرف اپنے گرد و پیش ہی میں کھوئے رہتے ہیں:

مُحرم نہیں ہے تو ہی نوا ہائے راز کا

یاں، ورنہ جو حجاب ہے، پردہ ہے ساز کا!

جس قید خانے میں صبح ہر روز مسکراتی ہو، جہاں شام ہر روز پردہ شب میں چھپ جاتی ہو۔ جس کی راتیں کبھی ستاروں کی قندیلوں سے جگمگانے لگتی ہوں کبھی چاندنی کی حُسن افروزیوں سے جہاں تاب رہتی ہوں، جہاں دوپہر ہر روز چمکے، شفق ہر روز کھرے، پرند ہر صبح و شام چمکیں، اسے قید خانہ ہونے پر بھی عیش و مسرت کے سامانوں سے خالی کیوں سمجھ لیا جائے؟ یہاں سرو سامانِ کاری کی تواتی فراوانی ہوئی کہ کسی گوشہ میں بھی گم نہیں ہو سکتا۔ مصیبت ساری یہ ہے کہ خود ہمارا دل و دماغ ہی گم ہو جاتا ہے۔ ہم اپنے سے باہر ساری چیزیں ڈھونڈتے رہیں گے۔ مگر اپنے کھوئے ہوئے دل کو کبھی نہیں ڈھونڈھیں گے۔ حالانکہ اگر اسے ڈھونڈھ نکالیں، تو عیش و مسرت کا سارا سامان اسی کوٹھڑی کے اندر سمٹا ہوا مل جائے:

بغیرِ دل ہمہ نقش و نگار بے معنی ست

ہمیں ورق کہ سیہ گشت، مدعا اینجا ست!

ایوان و محل نہ ہوں تو کبھی درخت کے سائے سے کام لے لیں۔ دیبا و محل کافرش نہ ملے تو سبزہ خود رو کے فرش پر جا بیٹھیں۔ اگر برقی روشنی کے کنول میسر نہیں ہیں، تو آسمان کی قدیلوں کو کون بجھا سکتا ہے؟ اگر دنیا کی ساری مصنوعی خوشنایاں اوجھل ہو گئی ہیں تو ہو جائیں۔ صبح اب بھی ہر روز مسکرائے گی۔ چاندنی اب بھی ہمیشہ جلوہ فروشاں کرے گی لیکن اگر دل زندہ پہلو نہیں نہ رہے تو خدا را بتلائیے اس کا بدل کہاں ڈھونڈیں؟ اس کی خالی جگہ بھرنے کے لئے کس چولے کے انگارے کام دیں گے؟

مجھے یہ ڈر ہے، دل زندہ! تو نہ مر جائے

کہ زندگانی عبارت ہے تیرے جینے سے!

میں آپ کو بتاؤں، اس ماہ میں میری کامرانیوں کا راز کیا ہے؟ میں اپنے دل کو مرنے نہیں دیتا۔ کوئی حالت ہو، کوئی جگہ ہو، اس کی تڑپ کبھی دھیمی نہیں پڑے گی۔ میں جانتا ہوں کہ جہاں زندگی کی ساری رونقیں اسی میکدہ خلوت کے دم سے ہیں۔ یہ اُجڑا، اور ساری دنیا اُجڑ گئی:

از صد سخن پیرم یک حرف مرا یاد ست

”عالم نہ شود ویراں تا میکدہ آباد ست!

باہر کے سارے ساز و سامان عشرت مجھ سے چھن جائیں، لیکن جب تک یہ نہیں چھٹتا، میرے عیش و طرب کی سرمستیاں کون چھین سکتا ہے؟

دمیدش خرم و خنداں قدح بادہ بدست

واں دراں آئینہ صد گو نہ تماشا می کرد

گفتہ ”ایں جام جہاں ہیں بتو کے داد حکیم؟“

گفت ”آں روز کہ ایں گنبد مینا میکرد“

اسی مکتوب میں آگے چل کر مولانا نے زندگی گزارنے کے ڈھنگ پر روشنی ڈالی ہے ان کا کہنا ہے کہ زندگی ہمیں خوشی گزارنی چاہئے خوش رہنا ہمارا اخلاقی فرض ہے۔ بجھا ہوا دل، سوکھا چہرہ اور افسردہ خاطر ہو کر دوسروں کو افسردہ خاطر بنانا معاشرہ کی کوئی خدمت نہیں ہے۔ ان کا کہنا ہے کہ اگر ہر حال میں خوش رہنے کا ہنر سیکھ لیا تو یقین کیجئے کہ زندگی کا سب سے بڑا کام سیکھ لیا۔ وہ کہتے ہیں کہ

لوگ ہمیشہ اس کھوج میں لگے رہتے ہیں کہ زندگی کو بڑے بڑے کاموں کے لئے کام میں لائیں، لیکن نہیں جانتے کہ یہاں ایک سب سے بڑا کام خود زندگی ہوئی۔ یعنی زندگی کو ہمیں خوشی کاٹ دینا۔ یہاں اس سے زیادہ سہل کام کوئی نہ ہوا کہ مر جائیے اور اس سے زیادہ مشکل کام کوئی نہ ہوا کہ زندہ رہئے جس نے یہ مشکل حل کر لی، اس نے زندگی کا سب سے بڑا کام انجام دے دیا،

نامحکم گفت کہ جز غم چہ ہمدرد عشق

گفتہ ”اے خواجہ معاقل ہنرے بہتر ازین!“

غالباً قدیم چینیوں نے زندگی کے مسئلہ کو دوسری قوموں سے بہتر سمجھا تھا۔ ایک پرانے چینی مقولہ میں سوال کیا گیا ہے ”سب سے زیادہ دانش مند آدمی کون ہے؟“ پھر جواب دیا ہے جو ”سب سے زیادہ خوش رہتا ہے۔“ اس سے ہم چینی فلسفہ زندگی کا زاویہ نگاہ معلوم کر سکتے ہیں اور اس میں شک نہیں کہ یہ بالکل سچ ہے۔

نہ ہر درخت قحط کند جفائے خزاں

غلام ہمت سردم کہ اس قدم وارد!

اگر آپ نے یہاں ہر حال میں خوش رہنے کا ہنر سیکھ لیا ہے، تو یقین کیجئے کہ زندگی کا سب سے بڑا کام سیکھ لیا۔ اب اس کے بعد سوال کی گنجائش ہی نہیں رہی، کہ آپ نے اور کیا کیا سیکھا؟ خود بھی خوش رہئے اور دوسروں سے بھی کتنے رہئے کہ اپنے چہروں کو غمگین نہ بنائیں۔

چو سمان خراباتی بعشرت باش بادنداں

کہ در دس رکشی جانان، گر ایں ستی خمار آرد

زمانہ حال کے ایک فرانسیسی اہل قلم آندری ٹیڈ (کی ایک بات مجھے بہت پسند آئی جو اس نے اپنی خود نوشتہ سوانح میں لکھی ہے خوش رہنا محض ایک طبعی احتیاج ہی نہیں ہے بلکہ ایک اخلاقی ذمہ داری ہے۔ یعنی ہماری انفرادی زندگی کی نوعیت کا اثر صرف ہم ہی تک محدود نہیں رہتا وہ دوسروں تک بھی متعدی ہوتا ہے یا یوں کہئے کہ ہماری ہر حالت کی چھت دوسروں کو بھی لگتی ہے۔ اس لئے ہمارا اخلاقی فرض ہوا کہ خود افسردہ خاطر ہو کر دوسروں کو افسردہ خاطر نہ بنائیں۔

افردہ دل افسردہ کدائجنہ را!

ہماری زندگی ایک آئینہ خانہ ہے۔ یہاں ہر چہرے کا عکس بیک وقت سینکڑوں آئینوں میں پڑنے لگتا ہے۔ اگر ایک چہرے پر بھی غبار آجائے گا تو سینکڑوں چہرے غبار آلود ہو جائیں گے۔ ہم میں سے ہر فرد کی زندگی محض ایک انفرادی واقعہ نہیں ہے۔ وہ پورے مجموعہ کا حادثہ ہے۔ دریا کی سطح پر ایک لہر تھماٹھتی ہے لیکن اسی ایک لہر سے بے شمار لہریں بنتی جاتی ہیں۔ یہاں ہماری کوئی بات بھی صرف ہماری نہیں ہوتی۔ ہم جو کچھ اپنے لئے کرتے ہیں اس میں دوسروں کا بھی حصہ ہوتا ہے۔ ہماری کوئی خوشی بھی ہمیں خوش نہیں کر سکے گی، اگر ہمارے چاروں طرف غمناک چہرے اکٹھے ہو جائیں گے۔ ہم خود خوش رہ کر دوسروں کو خوش کرتے ہیں اور دوسروں کو خوش دیکھ کر خود خوش ہونے لگتے ہیں۔ یہی حقیقت ہے، جسے عربی نے اپنے شاعرانہ پیرایہ میں ادا کیا تھا:

بدیدار تودل شامند باہم دوستان تو

تراہم شادماں خواہم چورے دوستان بینی!

یہ عجیب بات ہے کہ مذہب، فلسفہ اور اخلاق، تینوں نے زندگی کا مسئلہ حل کرنا چاہا اور تینوں میں خود

زندگی کے خلاف رجحان پیدا ہو گیا۔ عام طور پر سمجھا جاتا ہے کہ ایک آدمی جتنا زیادہ بجاوہل اور سوکھا چہرہ لے کر پھرے گا، اتنا ہی زیادہ مذہبی، فلسفی اور اخلاقی قسم کا ہو گا۔ گویا علم اور تقدس، دونوں کے لئے یہاں مادی زندگی ضروری ہوئی۔ زندگی کی تحقیر اور توہین صرف یونان کے کلیبیہ (Cynics) ہی کا شعار نہ تھا، بلکہ رواقی (Stoics) اور مشائی (Peripatetea) نقطہ نگاہ میں بھی اس کے عناصر برابر کام کرتے رہے۔ نتیجہ یہ نکلا کہ رفتہ رفتہ افسردہ دلی اور ترش روئی فلسفیانہ مزاج کا ایک نمایاں خط و خال بن گئی۔ اخلاق سے اگر اس کے مذہب طمانیت و مسرت (Eudemonism) اور مادیاتی مذہب عشرت (Hedonism) کے تصورات مشتق کر دیجئے تو اس کا عام طبعی مزاج بھی فلسفیانہ سرکہ روئی سے خالی نہیں ملے گا۔ مذہب اور روحانیت کی دنیا میں تو زہد خشک اور طبع خشک کی اتنی گرم بازاری ہوئی کہ اب زہد مزاجی اور حق آگاہی کے ساتھ کسی ہنستے ہوئے چہرے کا تصور ہی نہیں کیا جاسکتا۔ دیانت داری اور ثقالت طبع تقریباً مرادف لفظ بن گئے ہیں۔ یہاں تک کہ قادیانی کو کہنا پڑا تھا:

اسباب طرب را بر از مجلس بیرون

زاں پیش کہ ناگاہ ثقیلے رسد از در

آپ جانتے ہیں کہ اہل ذوق کی مجلس طرب تنگ دلوں کے گوشہ خاطر کی طرح تنگ نہیں ہوتی اس کی وسعت میں بڑی سائی ہے۔ نظامی گنجوی نے اس کی تصویر کھینچی تھی:

ہرچہ در جملہ بہ آفاق دریں جا حاضر

مومن دار منی و گبر و نصارا و یہود!

لیکن اتنی سائی ہونے پر بھی اگر کسی چیز کی وہاں گنجائش نہ نکل سکی، تو وہ زاہدان خشک کے ضخیم اور گنبد نما عمامے تھے۔ ایک عمامہ بھی پہنچ جاتا ہے تو پوری مجلس تنگ ہو جاتی ہے۔ اسی لئے بعض یاران بے تکلف کو کہنا پڑا تھا:

در مجلس ما زاہد از نہاد تکلف نیست

البتہ تومی گنجی عمامہ نمی گنبد!

یہ سچ ہے کہ جن مسئلوں کو دنیا کیٹروں برس کی کاوشوں سے بھی حل نہ کر سکی، تاہم یہ ماننا پڑے گا کہ یہاں ایک حقیقت سے انکار نہیں کیا جاسکتا۔ ایک فلسفی ایک زاہد، ایک سادھو کا خشک چہرہ بنا کر ہم اس مرقع میں کھپ نہیں سکتے جو فطرت کے موقلم نے یہاں کھینچ دیا ہے جس مرقع میں سورج کی چمکتی ہوئی پیشانی چاند کا ہنستا چہرہ ستاروں کی چشمک، درختوں کا رقص، پرندوں کا نغمہ، آب رواں کا ترنم اور پھولوں کی رنگین ادائیں اپنی اپنی جلوہ طرازیوں رکھتی ہوں، اس میں ہم ایک بچھے ہوئے دل اور سوکھے چہرہ کے ساتھ جگہ پانے کی یقیناً مستحق نہیں ہو سکتے۔ فطرت کی اس بزم نشاط میں تو وہی زندگی جگ سکتی ہے جو ایک

دکھتا ہوا دل پہلو میں اور چمکتی ہوئی پیشانی چہرے پر رکھتی ہو، اور چاندنی میں چاند کی طرح نکھر کر، ستاروں کی چھاؤں میں ستاروں کی طرح چمک کر، پھولوں کی صف میں پھولوں کی طرح کھل کر اپنی جگہ نکال لے سکتی ہو۔ صائب کیا خوب کہہ گیا ہے:

دریں دو ہفتہ کہ چوں گل دریں گلستانی
کشادہ روئے تراز از ہائے مستایں باش
تمیز نیک و بد روزگار کار تو نیست
چو چشم آئینہ اور خوب وزشت حیراں باش

29، اگست 1942ء کے مکتوب میں مولانا نے انکشاف کیا ہے کہ انہوں نے وائسرائے کو جو خط 25، اگست کو لکھا تھا یہ خط انسپکٹر جنرل نے حکومت کو بھیج دیا تھا۔ اس کا جواب مل گیا ہے۔ جس کے مطابق پابندیاں نسبتاً نرم کر دی گئیں۔ اب قریبی رشتہ داروں کو خط لکھنے کی اجازت تھی اخبار ملنے لگا تھا البتہ کسی سے ملاقات کی اجازت نہ تھی۔ لکھتے ہیں۔

اِس رسم و راہِ تازہ ز حرمانِ عمد ماست
عنقا بہ روزگار کسے نامہ بر نہ بود

وہی چار بجے صبح کا جانفزا وقت ہے چائے کا فنجان سامنے دھرا ہے اور طبیعت دراز نفسی کے لئے بہانے ڈھونڈ رہی ہے۔ جانتا ہوں کہ میری صدائیں آپ تک نہیں پہنچ سکیں گی۔ تاہم طبع نالہ سنج کو کیا کروں کہ فریاد و شیون کے بغیر رہ نہیں سکتی۔ آپ سن رہے ہوں یا نہ سن رہے ہوں، میرے ذوقِ مخاطبت کے لئے یہ خیال بس کرتا ہے کہ روئے سخن آپ کی طرف ہے۔

اگر نہ دیدی تپیدین دل شنیدنی بود نالہ ما

بانسری اندر سے خالی ہوتی ہے مگر فریادوں سے بھری ہوتی ہے۔ یہی حال میرا ہے:

بہ فسانہ ہوسِ طرب، تھی از خودیم و پُراز طلب

چہ دم ز صنعتِ صفر لےئے بجز، اینکہ نالہ فزوں کند

قید و بند کے جتنے تجربے اس وقت تک ہوئے تھے موجودہ تجربہ ان سب سے کئی باتوں میں نئی قسم کا ہوا۔ اب تک یہ صورت رہتی تھی کہ قید خانے کے قواعد کے ماتحت عزیزوں اور دوستوں سے ملنے کا موقع مل جایا کرتا تھا۔ نج کی خط و کتابت روکی نہیں جاتی تھی۔ اخبارات دیئے جاتے تھے، اور اپنے خرچ سے منگوانے کی بھی اجازت ہوتی تھی۔ خاص خاص حالتوں میں اس سے بھی زیادہ دروازہ کھلا رہتا تھا۔ چنانچہ جہاں تک خط و کتابت اور ملاقاتوں کا تعلق ہے۔ مجھے ہمیشہ زیادہ سہولتیں حاصل رہیں۔ اس صورتِ حال کا نتیجہ یہ تھا کہ گویا باتوں میں زنجیریں اور پاؤں میں بیڑیاں پڑ جاتی تھیں، لیکن کان بند نہیں ہو جاتے تھے اور

آنکھوں پر پٹیاں نہیں بندھتی تھیں۔ قید و بند کی ساری رکاوٹوں کے ساتھ بھی آدمی محسوس کرتا تھا کہ ابھی تک اسی دنیا میں بس رہا ہے جہاں گرفتاری سے پہلے رہا کرتا تھا۔

زندہاں میں بھی خیال بیاباں نور تھا!

کھانے پینے اور ساز و سامان کی تکلیفیں ان لوگوں کو پریشان نہیں کر سکتیں جو جسم کی جگہ دماغ کی زندگی بسر کرنے کے عادی ہو جاتے ہیں۔ آدمی اپنے آپ کو احساسات کی عام سطح سے ذرا بھی اونچا کر لے تو پھر جسم کی آسائشوں کا فقدان اسے پریشان نہیں کر سکے گا۔ ہر طرح کی جسمانی راحتوں سے محروم رہ کر بھی ایک مطمئن زندگی بسر کر دی جاسکتی ہے، اور زندگی بہر حال بسر ہو ہی جاتی ہے۔

رغبتِ جاہ چہ و نفرتِ اسباب گدّام؟

زین ہو سا بگدّریا نہ گزر، می گزرو!

یہ حالت انقطاع و تجرد کا ایک نقشہ بناتی تھی، مگر نقشہ ادھورا ہوتا تھا۔ کیونکہ نہ تو باہر کے علاقے پوری طرح منقطع ہو جاتے تھے، نہ باہر کی صداؤں کو زندان کی دیواریں روک سکتی تھیں:

قید میں بھی ترے وحشی کو رہی زلف کی یاد

ہاں، کچھ اک رنج گراں پارینے زنجیر بھی تھا

لیکن اس مرتبہ جو حالت پیش آئی، اس نے ایک دوسری ہی طرح کا نقشہ کھینچ دیا۔ باہر کی نہ صرف تمام صورتیں ہی یک قلم نظروں سے اوجھل ہو گئیں، بلکہ صدائیں بھی بیک دفعہ رک گئیں۔ اصحاب کف کی نسبت کہا گیا ہے کہ فضر بنا علی اذ انھم فی الکھف سنین عدداً تو ایسی ہی ضرب علی الاذان کی حالت ہم پر بھی طاری ہو گئی۔ گویا جس دنیا میں رہتے تھے، وہ دنیا ہی نہ رہی:

کان لم یکن بین الحجون الی الصفا

انیس، ولم یسمر بمکة سامر!

اچانک ایک نئی دنیا میں لا کر بند کر دیئے گئے جس کا پورا جغرافیہ ایک سو گز سے زیادہ پھیلاؤ نہیں رکھتا، اور جس کی ساری مردم شماری پندرہ زندہ شکلوں سے زیادہ نہیں۔ اسی دنیا میں ہر صبح کی روشنی طلوع ہونے لگی۔ اسی میں ہر شام کی تاریکی پھیلنے لگی:

گویا نہ وہ زمیں ہے نہ وہ آسمان ہے اب!

اگر کموں کہ اس ناگمانی صورتِ حال سے طبیعت کا سکون متاثر نہیں ہوا تو یہ صریح بناوٹ ہوگی۔ واقعہ یہ ہے کہ طبیعت متاثر ہوئی اور تیزی اور شدت کے ساتھ ہوئی، لیکن یہ بھی واقعہ ہے کہ اس حالت کی عمر چند گھنٹوں سے زیادہ نہ تھی۔ چنانچہ گرفتاری کے دوسرے ہی دن جب حسب معمول علی الصبح اٹھا اور جام و مینا کا دور گردش میں آیا، تو ایسا محسوس ہونے لگا جیسے طبیعت کا سارا انقباض اچانک دور ہو رہا ہو، اور افسردگی کی جگہ انشراح و شگفتگی دل کے دروازے پر دستک دے رہی ہو، ہاں، مخلص خاں عالمگیری نے کیا

خوب لُف و نشر مرتب کیا ہے۔ اس ذوقِ سخن میں میرا ساتھ دیجئے!

خمارِ ما! و درِ توبہ و دلِ ساقی

بیک تبسم مینا شکست و بست و گشتاد!

اب معلوم ہوا ہے کہ اگرچہ نگاہوں اور کانوں کی ایک محدود دنیا کھولی گئی ہے، مگر فکر و تصور کی کتنی ہی نئی دنیائیں اپنی ساری پہنائیوں اور بے کنار یوں کے ساتھ سامنے آکھڑی ہوئی ہیں۔ اگر ایک دروازے کے بند ہونے پر اتنے دروازے کھل جاسکتے ہیں تو کون ایسا زیاں عقل ہو گا جو اس سودے پر گلہ مند ہو:

نقصان نہیں جنوں میں، بلا سے ہو گھر خراب

دو گز زمیں کے بدلے بیاباں گراں نہیں!

باقی رہی قید و بند کی تمنائی اور علاق کا انقطاع، تو حقیقت یہ ہے کہ یہ حالت کبھی میرے لئے موجب شکایت نہ ہو سکی۔ میں اس سے گریزاں نہیں رہتا۔ اس کا آرزو مند رہتا ہوں۔ تمنائی خواہ کسی حالت میں آئے اور کسی شکل میں، میرے دل کا دروازہ ہمیشہ کھلا پائے گی۔ باطنہ فیہ الرحمہ و ظاہرہ من

قبلہ العذاب

ابتدائی سے طبیعت کی افتاد کچھ ایسی واقع ہوئی تھی کہ خلوت کا خواہاں اور جلوت سے گریزاں رہتا تھا۔ یہ ظاہر ہے کہ زندگی کی مشغولیتوں کے تقاضے اسی طبع وحشت سرشت کے ساتھ نبھائے نہیں جا سکتے۔ اس لئے یہ تکلف خود کو انجمن آرائیوں کا خوگر بنانا پڑتا ہے، مگر دل کی طلب ہمیشہ بہانے ڈھونڈھتی رہتی ہے۔ جو نہی ضرورت کے تقاضوں سے مہلت ملی اور وہ اپنی کججوئیوں میں لگ گئی:

در خرابا! تم نہ دیدستی خراب

بادہ پنداری کہ پنہاں می زخم

زندگی کی مشغولیتوں کا وہ تمام سامان جو اپنے وجود سے باہر رہتا تھا۔ اگر چھن گیا تو کیا مضائقہ؟ وہ تمام سامان جو اپنے اندر تھا اور جسے کوئی چھین نہیں سکتا، سینہ میں چھپائے ساتھ لایا ہوں۔ اسے سبوتا ہوں اور اس کے سیر و نظارہ میں محو رہتا ہوں۔

آئینہ نقش بند طلسم خیال نیست

تصویر خود بہ لوحِ دگر می کشیم ما!

گرفتاری چونکہ سفر کی حالت میں ہوئی تھی، اس لئے مطالعہ کا کوئی سامان ساتھ نہ تھا۔ صرف دو کتابیں میرے ساتھ گئی تھیں جو سفر میں دیکھنے کے لئے رکھ لی تھیں۔ اسی طرح دو چار کتابیں بعض ساتھیوں کے ساتھ آئیں۔ یہ ذخیرہ بہت جلد ختم ہو گیا اور مزید کتابوں کے منگوانے کی کوئی راہ نہیں نکلی۔ لیکن اگر پڑھنے کے سامان کا فقدان ہوا، تو لکھنے کے سامان کی کوئی کمی نہیں ہوئی، کاغذ کا ڈھیر میرے ساتھ ہے اور روشنائی کی احمد نگر کے بازار میں کمی نہیں۔ تمام وقت خامہ فرسائی میں خرچ ہوتا ہے:

در جنوں بیکار نہ توں زیستن
 آتشم تیزست داماں می زخم
 جب تھک جاتا ہوں تو کچھ دیر کے لئے برآمدہ میں نکل کر بیٹھ جاتا ہوں، یا صحن میں ٹہلے لگتا ہوں:

بیکار نئے جنوں میں ہے سر پٹنے کا شغل
 جب ہاتھ ٹوٹ جائیں تو پھر کیا کرے کوئی

میں نے جو خط انیسٹر جنرل کو لکھا تھا، وہ اس نے گورنمنٹ کو بھیج دیا تھا۔ کل اس کا جواب ملا۔ اب نئے احکام ہمارے لئے یہ ہیں کہ اخبار دیئے جائیں گے، قریبی رشتہ داروں کو خط لکھا جاسکتا ہے۔ لیکن ملاقات چھپتے کسی سے نہیں کی جاسکتی۔ چھپتے خان نے میاں کے فوجی میس (Mess) سے ٹائیز آف انڈیا کا تازہ پرچہ منگو لیا تھا، وہ اس نے خط کے ساتھ حوالہ کیا۔ اخبار کا ہاتھ میں لینا تھا کہ تین ہفتے پہلے کی دنیا جو ہمارے لئے معدوم ہو چکی تھی، پھر سامنے آکھڑی ہوئی۔ معلوم ہوا کہ ہمارے گرفتار ہو جانے سے ملک میں امن چین نہیں ہو گیا بلکہ نئے ہنگاموں نے نئے غلطے برپا کیے:

ہے ایک خلق کا خون اشکِ خوفناک پہ میرے
 سکھائی طرز اسے دامن اٹھا کے آنے کی!

میں نے چھپتے خان سے کہا کہ اگر 9 اگست تک کے پچھلے پرچے کہیں مل سکیں تو منگوادے۔ اس نے ڈھونڈھوا یا تو بہت سے پرچے مل گئے۔ رات دیر تک انہیں دیکھتا رہا تھا:

دیوانگان ہزار گریباں دریدہ اند

دستِ طلب بہ دامنِ صحرا نہ می رسد

مگر مجھے یہ قصہ یہاں نہیں چھیڑنا چاہئے۔ میری آپ کی مجلس آرائی اس افسانہ سرائی کے لئے نہیں ہوا کرتی۔

پنڈت جواہر لال نہرو اور مولانا آزاد کی دوستی بڑی گہری تھی۔ مولانا پنڈت نہرو سے بڑی شفقت سے پیش آتے تھے۔ کیونکہ وہ ان کے دوست پنڈت موتی لال نہرو کے فرزند تھے۔ مولانا اور پنڈت جواہر لال نہرو کے قریبی تعلقات کا اس سے بخوبی اندازہ لگایا جاسکتا ہے کہ انہوں نے ”انڈیا ونز فریڈم“ کو اپنے دوست اور ساتھی جواہر لال کے نام منسوب کیا ہے۔ پنڈت جواہر لال نہرو اگرچہ اردو زبان سے خوب آشنا تھے اور بڑی شہرت اردو بولتے تھے لیکن اردو شاعری سے انہیں خاص شغف نہ تھا۔ چنانچہ قلعہ احمد نگر کی اسارت کے زمانے میں انہوں نے اردو شعراء کے کلام میں دلچسپی لینا شروع کی اور اس سلسلہ میں مولانا سے استفادہ کرتے تھے۔ مولانا انہیں روز ایک یا دو شعر لکھ کر دیتے تھے جنہیں وہ یاد کرتے تھے اور اپنی یادداشتوں کی ڈائری میں نقل کر لیتے تھے۔ ان شعروں کو اپنے خطوط میں استعمال کرتے تھے۔ چنانچہ انہوں نے 14 مئی 43ء کو جو خط اپنی لختِ جگر اندر لگانا چاہیے کو لکھا اس میں مرزا اسد اللہ خان غالب کا شعر رقم کیا۔

ان کے دیکھے سے جو آ جاتی ہے منہ پر رونق
وہ سمجھتے ہیں کہ بیمار کا حال اچھا ہے!!

پنڈت جواہر لال گروہر ہوتے تو انہوں نے Plato کی Republic کے علاوہ
Proust کی Remembrance of things Past اور With love and kin yutage
تین کتابیں ساتھ رکھ لی تھیں۔ انہوں نے تاریخ، سیاست اور فلسفہ کی ستر کے قریب اور کتابیں
منگوائیں ان میں سے پچھ وسط ستمبر تک پہنچ گئیں۔ مسٹر ایم۔ جے۔ اکبر

کے صفحہ 354 پر لکھتے ہیں کہ مولانا پہلے ہی سے Nehru The making of India
افلاطون، ارسطو، عرب عہد، عہدِ اوسط اور ہندوستان کے مسلمانوں کے عہد کا گہرا مطالعہ کر کے مہارت
حاصل کر چکے تھے۔ انہوں نے انیسویں صدی کے ہندوستان کے بارے میں مختلف منتخب کتابیں
منگوائیں۔

مولانا نے بعض پابندیاں ختم کرنے کے بارے میں 25 اگست کو جو خط وائسرائے کو لکھا تھا اس کا
زود اثر ہوا اور اب اخبارات ملنے لگے تھے۔ جن ”میں ٹائیٹز آف انڈیا“ اور ”بمبئی کرائیکل“ شامل تھے
(ایم جے اکبر صفحہ 351)

مولانا کی گوری جینیلی چینی چائے ختم ہو گئی۔ احمد نگر اور پونا سے پتہ کرایا لیکن ان بازاروں میں کوئی
اس جنس گراں مایہ سے آشنا نہ نکلا۔ مجبوراً مولانا کو ہندوستان کی اس سیاہ جی کا جو شانہ پینا پڑا۔ جسے مولانا
کے بقول لوگ چائے کے نام سے پکارتے ہیں، اور دودھ ڈال کر اس کا گرم شربت بنایا کرتے ہیں۔
در اصل مولانا کا چائے نوشی کا مذاق بہت اعلیٰ تھا۔ اس باب میں ان کا اختلاف صرف شاخوں اور پتوں کے
معاملہ ہی میں نہیں تھا کہ مفاہمت کی صورت نکل سکتی بلکہ سرے سے جڑ میں ہوا۔ یعنی اختلاف فرع کا
نہیں، اصل الاصول کا ہے:

دہن کا ذکر ہی کیا، یاں سر ہی غائب ہے گریباں سے
لکھتے ہیں۔ اس کی خوشبو جس قدر لطیف ہے، اتنا ہی کیف تندو تیز ہے۔ رنگت کی نسبت کیا کہوں؟
لوگوں نے آتش تیاں کی تعبیر سے کام لیا ہے:

مئے میانِ شیشہ ساقی نگر
آتش گویا بہ آب آلودہ اند

لیکن آگ کا تخیل پھر ارضی ہے اور اس چائے کی علویت کچھ اور چاہتی ہے۔ میں سورج کی کرنوں کو
مٹھی میں بند کرنے کی کوشش کرتا ہوں اور کہتا ہوں کہ یوں سمجھئے، جیسے کسی نے سورج کی کرنیں حل کر
کے بلوریں فغان میں گھول دی ہوں، ملا محمد مازدانی صاحب بت خانہ نے اگر یہ چائے پی ہوئی تو خانخاناں کی

خانہ ساز شراب کی مدح میں ہر گز یہ نہ کتا۔

یہاں ہمارے زندانیوں کے قافلہ میں اس جنس کا شناسا کوئی نہیں ہے۔ اکثر حضرات دودھ اور دہی کے شائق ہیں اور آپ سمجھ سکتے ہیں کہ دودھ اور دہی کی دنیا چائے کی دنیا سے کتنی دور واقع ہوئی ہے؟ عمریں گزر جائیں پھر بھی یہ مسافت طے نہیں ہو سکتی۔ کہاں چائے کے ذوق لطیف کا شہرستان کیف و سرود اور کہاں دودھ اور دہی کی شکم پُری کی نگری!

اک عمر چاہئے کہ گوارا ہو نیش عشق
رکھی ہے آج لذتِ زخمِ جگر کہاں؟

جو اہر لال بلاشبہ چائے کے عادی ہیں اور چائے پیتے بھی ہیں، خواص یورپ کی ہم مشربی کے ذوق میں بغیر دودھ کی۔ لیکن جہاں تک چائے کی نوعیت کا تعلق ہے، شاہراہ عام سے باہر قدم نہیں نکال سکتے اور اپنی لپچو و پچوہی کی قسموں پر قانع رہتے ہیں۔ ظاہر ہے کہ ایسی حالت میں ان حضرات کو اس چائے کے پینے کی زحمت دینا نہ صرف بے سود تھا، بلکہ ”وضع الشی فی غیر محلہ“ کے حکم میں داخل تھا:

مے بہ زہاد مکن عرضہ کہ ایں جوہرِ ناب
پیشِ ایں قوم بہ شورا بہ زمرم نہ رسد

ان حضرات میں صرف ایک صاحب ایسے نکلے جنہوں نے ایک مرتبہ میرے ساتھ سفر کرتے ہوئے یہ چائے پی تھی اور محسوس کیا تھا کہ اگرچہ بغیر دودھ کی ہے۔ مگر اچھی ہے یعنی بہتر چیز تو وہی دودھ والا گرم شربت ہو اور وزیا کرتے ہیں، مگر یہ بھی چنداں بُری نہیں۔ زمانے کی عالمگیر خیرہ مذاقی دیکھتے ہوئے یہ ان کی صرف ”اچھی ہے“ کی داد بھی مجھے اتنی غنیمت معلوم ہوئی کہ کبھی کبھی انہیں بلالیا کرتا تھا کہ آئیے ایک پیالی اس ”اچھی ہے“ کی بھی پی لیجئے!

عمرت دراز باد کہ ایں ہم غنیمت ست
ان کے لئے یہ صرف ”اچھی“ ہوئی۔ یہاں چائے کا سارا معاملہ ہی ختم ہو جائے اگر یہ ”اچھی ہے“ ختم ہو جائے۔ غالب کیا خوب کہہ گیا ہے:-

زابد از ما خوشہ تاکئے بہ چشمِ کم مبین
ہیں، نہ می دانی کہ یک پیمانہ نقصان کردہ ایم!

مگر ایک ڈبہ کب تک کام دے سکتا تھا؟ آخر ختم ہونے پر آیا۔ چیدہ خان نے یہاں دریافت کرایا۔ پونا بھی لکھا۔ لیکن اس قسم کی چائے کا کوئی سراغ نہیں ملا۔ اب بمبئی اور کلکتہ لکھوایا ہے۔ دیکھئے کیا نتیجہ نکلتا ہے، ایک ہفتہ سے وہی ہندوستانی سیاہ پتی پی رہا ہوں اور مستقبل کی امیدوں پر جی رہا ہوں

نہ کنی چارہ لبِ خشکِ مسلمانے را
اے بہ ترسا بچگاں کردہ مئے نابِ سبیل!

آج کل چینی ہندوستان کے تمام شہروں میں پھیل گئے ہیں اور ہر جگہ چینی رسٹوران کھل گئے ہیں۔ چونکہ احمد نگر انگریزی فوج کی بڑی چھاؤنی ہے، اس لئے یہاں بھی ایک چینی رسٹوران کھل گیا ہے۔ جیلر کو خیال ہوا کہ ان لوگوں کے پاس یہ چائے ضرور ہوگی۔ اس نے خالی ڈبہ بھیج کر در یافت کرایا۔ انہوں نے ڈبا دیکھتے ہی کہا کہ یہ چائے اب کہاں مل سکتی ہے؟ لیکن تمہیں ڈبا کہاں سے ملا؟ اور اس چائے کی یہاں ضرورت کیا پیش آئی؟ کیا چین کا کوئی بڑا آدمی یہاں آ رہا ہے؟ جو وارڈ بازار گیا تھا اس نے ہر چند باتیں بنائیں مگر ان کی تشفی نہیں ہوئی۔ دوسرے دن سارے شہر میں یہ افواہ پھیل گئی کہ میڈم چنگ کا کئی شک قلعہ کے قیدیوں سے ملے آ رہی ہے، اور اس کے لئے چینی چائے کا ہتمام کیا جا رہا ہے۔

بہ ہیں کہ نفرت المہاچہ باطل افتادست

چائے کے ڈبے کی تہ میں ہمیشہ کچھ نہ کچھ پتیوں کا چورا بیٹھ جایا کرتا ہے اور اسے ڈبے کے ساتھ پھینک دیا کرتے ہیں یہ آخری ڈبا ختم ہونے پر آیا تو تھوڑا سا چورا اس کی تہ میں بھی جمع تھا۔ میں نے چھوڑ دیا کہ اسے کیا کام میں لاؤں؟ لیکن ہدیہ خان نے دیکھا تو کہا، 'آج کل لڑائی کی وجہ سے "ضائع مت کرو" کا نعرہ زبانوں پر ہے۔ یہ چورا بھی کیوں نہ کام میں لایا جائے، میں نے بھی سوچا کہ:

بہ دُرد و صاف ترا حکم نیست، دم در کش

کہ ہر چہ ساقی ماریخت عین الطاف ست

چنانچہ یہ چورا بھی کام میں لایا گیا، اور اس کا ایک ایک ذرہ دم دے کر پیتا رہا جب فوجان میں چائے ڈالتا تھا، تو ان ذروں کی زبان حال پکارتی تھی:

ہر چند کہ نیست رنگ و بویم آخر نہ گیا و باغ اویم!

اس تخیل نے کہ ان ذروں کے ہاتھ سے کیف و سرور کا جام لے رہا ہوں، تو سن فکر کی جولانیوں کے لئے تازیانے کا کام دیا، اور اچانک ایک دوسرے ہی عالم میں پہنچا دیا، 'مرزا بیدل نے میری زبانی کہا تھا:

اگر دماغم دریں شبستاں خمارِ شرمِ عدم نہ گیرد

ز چشمکِ ذرہ جامِ گیرم بہ آں شکوہ ہے کہ جم نہ گیرد!

دریں قلمرو کفِ غبارم، بہ ہیچ کس ہم سری نہ دارم

کمالِ میزانِ اعتبارم بس ست کز ذرہ کم نہ گیرد!

اس تجربے کے بعد بے اختیار خیال آیا کہ اگر ہم تشنہ کاموں کی قسمت میں اب سر جوشِ خم کی کیفیتیں نہیں رہی ہیں، تو کاش، اس تڑپ شیشہ ناصاف ہی کے چند گھونٹ مل جایا کریں، غالب نے کیا خوب کہا ہے:

کہتے ہوئے ساقی سے حیا آتی ہے، ورنہ

یوں ہے کہ مجھے دُردِ تہہ جامِ بہت ہے!

شکر کے مسئلہ نے بھی یہاں آتے ہی سر اٹھایا تھا، مگر مجھے فوراً اس کا حل مل گیا، اور اب اس طرف سے مطمئن ہوں۔ موٹے دانوں کی صاف شکر تھوڑی سی میرے سفری سامان میں تھی جو کچھ دنوں تک چلتی رہی۔ جب ختم ہو گئی تو میں نے خیال کیا کہ یہاں ضرور مل جائے گی۔ نہیں ملی تو ڈیلیوں کے بکس تو ضرور مل جائیں گے۔ لیکن جب بازار میں دریافت کرایا تو معلوم ہوا، 'امن کے وقتوں میں بھی یہاں ان چیزوں کی مانگ نہ تھی' اور اب کہ جنگ کی رکاوٹوں نے راہیں روک دی ہیں ان کا سراغ کہاں مل سکتا ہے؟ مجبوراً مصری منگوائی اور چاہا کہ اسے کٹوا کر شکر کی طرح کام میں لاؤں۔ لیکن کوٹنے کے لئے ہاون کی ضرورت ہوئی۔ جیلر سے کہا۔ ایک ہاون اور ہاون دستہ منگوا دیا جائے۔ دوسرے دن معلوم ہوا کہ یہاں نہ ہاون ملتا ہے نہ دستہ۔ حیران رہ گیا کہ کیا اس بستی میں کسی کو اپنا سر پھوڑنے کی ضرورت پیش نہیں آتی؟ آخر لوگ زندگی کیسے بسر کرتے ہیں؟

حدیث عشق چہ داند کسے کہ در ہمہ عمر بہ سرنہ کوفتہ باشد در سرائے را!
مجبوراً میں نے ایک دوسری ترکیب نکالی۔ ایک صاف کپڑے میں مصری کی ڈلیاں رکھیں، اور ہمت رومی کاغذ اوپر تلے دھر دیا، پھر ایک پتھر اٹھا کر ایک قیدی کے حوالہ کیا، جو یہاں کام کاج کے لئے لایا گیا ہے، کہ اپنے سر کی جگہ اسے پیٹ:

دریں کہ کو کہیں از ذوق داد جاں چہ سخن؟
ہمیں کہ تیشہ بہ سر دیر زد، سخن باقی ست!
لیکن یہ گرفتار آلات و وسائل بھی کچھ ایسا:

سرگشتہ خمارِ رسوم و قیود تھا!
کہ ایک چوٹ بھی قہر نہ کی نہ لگا۔ مصری تو کٹنے سے رہی۔ البتہ کاغذ کے پرزے پرزے اڑ گئے، اور کپڑے نے بھی اس کے روئے صمبج کا نقاب بننے سے انکار کر دیا:

چلی تھی برجھی کسی پر، کسی کے آن لگی!

بہر حال کئی دنوں کے بعد خدا خدا کر کے ہاون کا چہرہ زشت نظر آیا۔ ”زشت“ اس لئے کہتا ہوں کہ کبھی ایسا نگہ و ظرفِ نظر سے نہیں گزرا تھا۔ آج کل ٹائٹل نے ایک کتاب شائع کی ہے۔ یہ خبر دیتی ہے کہ ہزاروں برس پہلے وسطِ ہند کے ایک قبیلہ نے ملک کو لوہے اور لوہاری کی صنعت سے آشنا کیا تھا۔ عجیب نہیں یہ ہاون بھی اسی قبیلہ کی دست کار یوں کا بقیہ ہو، اور اس انتظار میں گردشِ لیل و نهار کے دن گنتا رہا ہو کہ کب قلعہ احمد نگر کے زندانیوں کا قافلہ یہاں پہنچتا ہے اور کب ایسا ہوتا ہے کہ انہیں سر پھوڑنے کیلئے تیشہ کی جگہ ہاون دستہ کی ضرورت پیش آتی ہے:

شویدگی کے ہاتھ سے سر ہے وبالِ دوش
صحرا میں اے خدا کوئی دیوار بھی نہیں

خیر کچھ ہو، مصری کوٹنے کی راہ نکل آئی، لیکن اب کئی ہوئی مصری موجود ہے تو وہ چیز موجود نہیں جس میں مصری ڈالی جائے!

اگر دستے کٹم پیدا، نہ می یالم گریباں را!

7 جنوری 1943ء کے مکتوب میں احمد نگر کے موسم کا حال لکھتے بیٹھے تو گیارہ صفحے لکھ ڈالے اور فرماتے ہیں کہ ابھی تک حرف مد عازبان قلم پر نہیں آیا لکھتے ہیں:

اگست کے مہینے میں جب ہم یہاں لائے گئے، تو بارش کا موسم عروج پر تھا۔ اور ہوا خوشگوار تھی۔ بالکل ایسی ہی فضا رہتی تھی، جیسی آپ نے جولائی اور اگست میں پونا کی دیکھی ہوگی۔ پانی یہاں عام طور پر بیس پچیس انچ سے زیادہ نہیں برستا لیکن پانی کی دو چار بوندیں بھی کافی خوشگوار پیدا کر دیتی ہیں۔ اُمس بہت کم ہوتی ہے۔ ہوا برابر چلتی رہتی ہے۔

ستمبر اور اکتوبر اسی عالم میں گزرا لیکن جب نومبر شروع ہوا، تو طبیعت اس خیال سے افسردہ رہنے لگی کہ یہاں سردی کا موسم بہت ہلکا ہوتا ہے۔ چھاؤنی کا کمائنڈنگ آفیسر جو پچھلا جاڑہ یہاں بسر کر چکا ہے، کہتا ہے کہ پونا سے کچھ زیادہ سردی تھی، لیکن وہ بھی بہ مشکل دس بارہ دن تک رہی ہوگی۔ عام طور پر دسمبر اور جنوری کا موسم یہاں ایسا رہتا ہے جیسا کہ دہلی اور پنجاب میں جاڑے کے ابتدائی دنوں کا ہوتا ہے۔ ان خبروں نے طبیعت کو بالکل مایوس کر دیا تھا۔ لیکن جونہی دسمبر شروع ہوا، موسم نے اچانک کروٹ بدلی۔ دو دن تک بادل چھایا رہا۔ اور پھر جو مطلع کھلا، تو کچھ نہ پوچھئے موسم کی فیاضیوں کا کیا عالم ہوا؟ دہلی اور لاہور کے چلہ کامزہ یاد آگیا۔ یہاں کے کمروں میں بھلا آتش دان کہاں؟ لیکن اگر ہوتا، تو موسم ایسا ضرور ہو گیا تھا کہ میں لکڑیاں چینی شروع کر دیتا۔ حمیت خان جو ہر وقت خاکی شنیفہ (یعنی شارٹ) پہنے رہتا تھا، یکایک گرم سوٹ پہن کر آنے لگا اور کہنے لگا کہ سردی سے میرے گھٹنوں میں درد ہونے لگا ہے۔ چھاؤنی سے خبر آئی کہ ایک انگریز سپاہی جو رات کے پہرہ پر تھا، صبح نمونیا میں مبتلا پایا گیا اور شام ہوتے ہوتے ختم ہو گیا۔ ہمارے قافلہ کے زندانیوں کا یہ حال ہوا کہ دوپہر کے وقت بھی چادر جسم سے چٹنی رہنے لگی جیسے دیکھو، سردی کی بے جا ستانیوں کا شکی ہے، اور دھوپ میں بیٹھ کر مالش کر رہا ہے کہ تمام جسم پھٹ کر چھلنی ہو گیا۔ حتیٰ کہ جو صاحب دہلی اور یوپی کے رہنے والے ہیں اور زمینی تال کے موسم کے عادی رہ چکے ہیں، وہ بھی یہاں کے جاڑے کے قائل ہو گئے۔

چنان قحط سالے شد اندر دمشق

کہ یاران فراموش کردند عشق

ضلع کاکلہ اسی علاقہ کا باشندہ ہے۔ وہ آیا تو کہنے لگا کہ سالہا سال گزر گئے ہیں نے ایسا جاڑا اس علاقہ میں نہیں دیکھا۔ پاراچلیس درجہ سے بھی نیچے اتر چکا ہے۔ یہاں سب حیران ہیں کہ اس سال کون سی نئی بات ہو گئی کہ اچانک پنجاب کی سردی احمد نگر پہنچ گئی۔ میں نے جی میں کہا۔ ان بے خبروں کو کیا

معلوم کہ ہم زندانیوں اور خراباتیوں کی دعائیں کیا اثر رکھتی ہیں۔ رب) اشعث مدفوع بالابواب ،
لواقسم علی اللہ لا یرہ !

فدائے شیوہ رحمت، کہ در لباس بہار
بعذر خواہی زندانِ بادہ نوش آمد!

یہاں کے لوگ تو سردی کی سختیوں کی شکایت کر رہے ہیں، اور میرے دل آرزو مند سے اب بھی
صدائے ہل من مزید اٹھ رہی ہے۔ کلکتہ سے گرم کپڑے آئے پڑے ہیں۔ میں نے ابھی تک انہیں چھوا
بھی نہیں، اس ڈر سے کہ اگر گرم کپڑے پہنوں گا تو سردی کا احساس کم ہو جائے گا اور تخیل کو جولانیوں کا
موقعہ نہیں ملے گا، ابھی تک گرمیوں ہی کے لباس میں وقت نکال رہا ہوں۔ البتہ صبح اٹھتا ہوں تو اتنی چادر
دہری کر کے کاندھوں پر ڈال لیتا ہوں۔ میرا اور سردی کے موسم کا معاملہ تو وہ ہو گیا، جو نظیر کی میثا پوری کو
پیش آیا تھا:

اُو در وداع و من بجزع، کز مئے و بہار
بسطے سہ چار ماندہ و روزے سہ چار خوش!

یہاں تک لکھ چکا تھا کہ خیال ہوا، تمہید ہی میں گیارہ صفحے سیاہ ہو گئے، اور ابھی تک حرف مدعا زبان
قلم پر نہیں آیا۔ تازہ ترین واقعہ یہ ہے کہ ایک ماہ کی محرومی و انتظار کے بعد پرسوں چھینہ خان نے مژدہ
کامرائی سنایا کہ بمبئی کے آرمی اینڈ نیوی اسٹور نے وہاٹ جیسمن چائے کہیں سے ڈھونڈ نکالی
ہے، اور ایک پونڈ کا پارسل وی پی کر دیا ہے۔ چنانچہ کل پارسل پھینچا۔ چھینہ خان نے اس کی قیمت کا گلہ
کرنا شروع کر دیا۔ کہ تمہیں ایک پونڈ چائے کے لئے اتنی قیمت دینی پڑی، حالانکہ واقعہ یہ ہے کہ مجھے اس
کی ارزانی نے حیران کر دیا ہے۔ اس نایابی کے زمانے میں اگر اسٹور اس سے دو گنی رقم کا بھی طلب گار
ہوتا، جب بھی یہ جنس گرانمایہ ارزاں تھی:

اے کہ می گوئی ”چرا جائے بہ جانے می خرمی؟“
ایں سخن باساقی ماگو کہ ارزاں کردہ است

حسن اتفاق دیکھئے کہ ادھر یہ پارسل پہنچا ادھر بمبئی سے بعض دوستوں نے بھی چند ڈبے چینی
دوستوں سے لے کر بھجوا دیئے۔ اب گرفتاری کا زمانہ جتنا بھی طول کھینچے چائے کی کمی کا اندیشہ باقی نہیں رہا۔

المیہ کا انتقال

مولانا پیری مریدی کا موروثی مذہب ترک نہ کرتے تو آرام و آسائش سے زندگی بسر کر سکتے تھے۔ مگر
وہ ”اس بازار میں سودائے نفع کے لئے نہیں بلکہ تلاشِ زیاں کے لئے آئے تھے“۔ چنانچہ خوشحالی کا دور
شاذ ہی نصیب ہوا۔ ان کی المیہ بھی فقر و فاقہ میں شریک رہیں۔ مولانا کے مصائب و آلام کا غم مستزاد تھا۔

ان کی آخری گرفتاری سے بہت زیادہ فکر مند تھیں۔ اچھا کھانا میسر نہ تھا، شوہر کی مسلسل جدائی کا غم، تنہائی اور عسرت نے صحت کی بنیادیں ہلا کر رکھ دی تھیں۔ دو برس سے تپ دق کا موزی مرض حملہ آور تھا۔ مولانا کو سیاسی مصروفیتوں کے ہنگاموں سے فرصت نہ تھی۔ انہیں اتنی مہلت نہ تھی کہ بیوی کی صحت کا خیال رکھتے۔ گرفتاری کے بعد مختلف قسم کی تشویش ناک افواہوں نے زلیخا بیگم کے غم میں اضافہ کر دیا۔ ادھر ”دوا اور غذا کی مقدرت نہ تھی“۔ اپنے ڈاکٹروں سے ایک ہی بات کہیں کہ خدا کے لئے ایک مرتبہ مولانا دکھا دو۔ ”بالآخر 9 اپریل کو زہرِ غم کا یہ پالہ لبریز ہو گیا“

طبع آبادی نے ان کے آخری لمحات کا چشم دید حال قلم بند کیا ہے لکھتے ہیں۔

”مولانا احمد نگر کے قلعہ میں سنت یوسپی پوری کر رہے تھے اور کلکتہ میں ان کی بیگم ایڑیاں رگڑ رہی تھیں۔ مجھے یہ معلوم تھا، مگر میں عیادت کو نہیں جاتا تھا، کیونکہ مولانا موجود نہ تھے۔ 9 اپریل 43ء کی صبح نو دس بجے فون آیا کہ بیگم صاحبہ تمہیں یاد کر رہی ہیں۔ میں فوراً پہنچ گیا۔ گھر کے اداس نظارے ہی نے سب کچھ بتا دیا۔ مجھے کہا گیا۔ بیگم صاحبہ کے کمرے میں چلو۔ مجھے تامل ہوا۔ مدتوں ایک ہی گھر میں رہا تھا اور پردہ بھی کانا تھا، مگر کبھی اپجنتی نگاہوں سے بھی صورت نہ دیکھی تھی۔ میرا پس و پیش دیکھ کر کہا گیا۔ بیگم صاحبہ مصر ہیں کہ تم پہنچو۔ وقت آخر ہے دیر نہ کرو۔ مجبوراً جانا پڑا۔ واقعی بیمار کا آخری وقت تھا۔ مگر نہ جانے کہاں سے قوت آگئی۔ میرا ہاتھ پکڑ لیا کہنے لگیں: ”آپ میرے بھائی ہیں۔ میں آپ کی ہمیشہ شکر گزار رہی ہوں۔ مولانا کا دیدار ممکن نہیں۔ ان سے کہنا کہ آپ کے نام پر مر رہی ہوں مگر میرے چلے جانے کا غم نہ کرنا“ ہاتھ بری طرح لرز رہا تھا کہنے لگیں..... ”مولانا کے لئے تو میرے پاس کچھ بھی نہیں“۔ بچکی آئی اب وہاں کچھ بھی نہ تھا۔ پلنگ پر صرف ایک لاش باقی تھی“

مولانا قلعہ احمد نگر میں نظر بند تھے ان کی رفیقہ محبت داغِ مفارقت دے گئیں۔ اہلیہ کی جدائی کا انہیں شدید صدمہ تھا۔ ان کی طبیعت کا سکون ہل گیا تھا لیکن انہوں نے معمولات زندگی میں فرق نہیں آنے دیا وہ خود کہتے ہیں۔ ”یہ تمام ظاہر داریاں دکھاوے کا ایک پارٹ تھیں جسے دماغ کا مغرورانہ احساس کھیلتا رہتا تھا“ مولانا نے واسرائل کو خط لکھا۔ جس کا تذکرہ انہوں نے ”انڈیا ونز فریڈم“ میں کیا ہے کہ حکومت ہند بڑی آسانی سے مجھے عارضی طور پر کلکتہ منتقل کر سکتی تھی تاکہ میں اپنی بیوی کو وفات سے قبل دیکھ لوں۔ اس خط کا جواب نہیں ملا۔ مولانا نے اپنی اہلیہ کے انتقال پر ایک مکتوب کی شکل میں نثری مرثیہ لکھا ہے۔ ”صدیقِ کرم“ کے نام 11 اپریل 1943ء کا یہ مکتوب براہِ غم آلود، درد انگیز زاور دل گذار ہے۔ مولانا کی دلی کیفیات اور سوزِ دروں کا غماز ہے۔ جسے پڑھ کر جگہ پاش پاش ہو جاتا ہے۔

خط کا متن ملاحظہ فرمائیں:-

قلعہ احمد نگر

11 اپریل 43ء

آنچه دل از فکر آں می سوخت، بیمِ ہجر بود
آخر از بے مہرِ گردوں بہ آں ہم ساقیم!

صدیق مکرّم!

اس وقت صبح کے چار نہیں بجے ہیں۔ بلکہ رات کا پچھلا پھر شروع ہو رہا ہے۔ دس بجے حسب معمول بستر پر لیٹ گیا تھا۔ لیکن آنکھیں نیند سے آشنا نہیں ہوئیں۔ ناچار اٹھ بیٹھا۔ کمرہ میں آیا۔ روشنی کی اور اپنے اشغال میں ڈوب گیا۔ پھر خیال ہوا قلم اٹھاؤں اور کچھ دیر آپ سے باتیں کر کے جی کا بوجھ ہلکا کروں۔ ان آٹھ مہینوں میں جو یہاں گزر چکے ہیں، یہ چھٹی رات ہے جو اس طرح گزر رہی ہے اور نہیں معلوم ابھی اور کتنی راتیں اسی طرح گزریں گی۔

دماغ بر فلک و دل بہ پائے مہر بتاں

چگونہ حرف زخم، دل کجا دماغ کجا؟

میری بیوی کی طبیعت کئی سال سے علیل تھی۔ 41ء میں جب میں نینی جیل میں مقید تھا، تو اس خیال سے کہ میرے لئے تشویش خاطر کا موجب ہو گا۔ مجھے اطلاع نہیں دی گئی۔ لیکن رہائی کے بعد معلوم ہوا کہ یہ تمام زمانہ کم و بیش علالت کی حالت میں گزرا تھا۔ مجھے قید خانہ میں اس کے خطوط ملتے رہے۔ ان میں ساری باتیں ہوتی تھیں لیکن اپنی بیماری کا کوئی ذکر نہیں ہوتا تھا۔ رہائی کے بعد ڈاکٹروں سے مشورہ کیا گیا تو ان سب کی رائے تبدیل آب و ہوا کی ہوئی اور وہ رانچی چلی گئی۔ رانچی کے قیام سے بظاہر فائدہ ہوا تھا۔ جولائی میں واپس آئی تو صحت کی رونق چہرہ پر واپس آرہی تھی۔

اس تمام زمانے میں میں زیادہ تر سفر میں رہا۔ وقت کے حالات اس تیزی سے بدل رہے تھے کہ کسی ایک منزل میں دم لینے کی مہلت ہی نہیں ملتی تھی۔ ایک منزل میں ابھی قدم پہنچا نہیں کہ دوسری منزل سامنے نمودار ہو گئی۔

صد بیاباں بگزشت و دگرے در پیش ست

جولائی کی آخری تاریخ تھی کہ میں تین ہفتے کے بعد کلکتہ واپس ہوا۔ اور پھر چار دن کے بعد آل انڈیا کانگریس کمیٹی کے اجلاس بمبئی کے لئے روانہ ہو گیا۔ یہ وہ وقت تھا کہ ابھی طوفان آیا نہیں تھا مگر طوفانی آثار ہر طرف امنڈنے لگے تھے۔ حکومت کے ارادوں کے بارے میں طرح طرح کی افواہیں مشہور ہو رہی تھیں۔ ایک افواہ جو خصوصیت کے ساتھ مشہور ہوئی یہ تھی کہ آل انڈیا کانگریس کمیٹی کے اجلاس کے بعد ورکنگ کمیٹی کے تمام ممبروں کو گرفتار کر لیا جائیگا اور ہندوستان سے باہر کسی غیر معلوم مقام پر بھیج دیا

جائے گا۔ یہ بات بھی سنی جاتی تھی کہ لڑائی کی غیر معمولی حالت نے حکومت کو غیر معمولی اختیارات دے دیئے ہیں اور وہ ان سے ہر طرح کا کام لے سکتی ہیں۔ اس طرح کے حالات پر مجھ سے زیادہ ذہنیاتی نظر رہا کرتی تھی اور اس نے وقت کی صورت حال کا پوری طرح اندازہ کر لیا تھا۔ ان چار دنوں کے اندر جو میں نے دو سفروں کے درمیان بسر کئے ہیں۔ اس قدر کاموں میں مشغول رہا کہ ہمیں آپس میں بات چیت کرنے کا موقع بہت کم ملا وہ میری طبیعت کی اُفتاد سے واقف تھی۔ وہ جانتی تھی کہ اس طرح کے حالات میں ہمیشہ میری خاموشی بڑھ جاتی ہے اور میں پسند نہیں کرتا کہ اس خاموشی میں خلل پڑے۔ اس لئے وہ بھی خاموش تھی لیکن ہم دونوں کی یہ خاموشی بھی گویائی سے خالی نہ تھی۔ ہم دونوں خاموش رہ کر بھی ایک دوسرے کی باتیں سن رہے تھے اور ان کا مطلب اچھی طرح سمجھ رہے تھے۔ 3 اگست کو جب میں بمبئی کے لئے روانہ ہونے لگا تو وہ حسب معمول دروازہ تک خدا حافظ کہنے کے لئے آئی۔ میں نے کہا۔ اگر کوئی نیا واقعہ پیش نہیں آگیا تو 13 اگست تک واپسی کا قصد ہے۔ اس نے خدا حافظ کے سوا اور کچھ نہیں کہا۔ لیکن اگر وہ کہنا بھی چاہتی تو اس سے زیادہ کچھ نہیں کہہ سکتی تھی جو اس کے چہرہ کا خاموش اضطراب کہہ رہا تھا۔ اس کی آنکھیں خشک تھیں مگر چہرہ اشکبار تھا۔

خود را بکیمہ پیش تو خاموش کردہ ایم!

گزشتہ پچیس برس کے اندر کتنی ہی سفر پیش آئے اور کتنی ہی مرتبہ گرفتاریاں ہوئیں لیکن میں نے اس درجہ افسردہ خاطر اسے کبھی نہیں دیکھا تھا۔ کیا یہ جذبات کی وقتی کمزوری تھی جو اس کی طبیعت پر غالب آگئی تھی؟ میں نے اس وقت ایسا ہی خیال کیا تھا، لیکن اب سوچتا ہوں تو خیال ہوتا ہے کہ شاید اسے صورت حال کا ایک بھول احساس ہونے لگا تھا۔ شاید وہ محسوس کر رہی تھی کہ اس زندگی میں یہ ہماری آخری ملاقات ہے۔ وہ خدا حافظ اس لئے نہیں کہہ رہی تھی کہ میں سفر کر رہا تھا۔ وہ اس لئے کہہ رہی تھی کہ خود سفر کر نیوالی تھی۔

۱۔ ○..... گرفتاری کے بعد جو بیانات اخباروں میں آئے ان سے معلوم ہوتا تھا کہ یہ افواہیں بے اصل نہ تھیں۔ بیکر ٹری آف ٹیٹ اور وائسرائے کی بیوی نے بھی کہ ہمیں گرفتار کر کے مشرقی افریقہ بھیج دیا جائے اور اس غرض سے بعض انتظامات کر بھی لئے گئے تھے۔ لیکن پھر رائے بدل گئی اور بالآخر طے پایا کہ قلعہ احمد نگر میں فوجی نگرانی کے ماتحت رکھا جائے اور ایسی سختیاں عمل میں لائی جائیں کہ ہندوستان سے باہر بھیجنے کا مقصد تھوڑے عرصے میں حاصل ہو جائے۔

۲۔ ○..... مولانا جبینی کے لئے روانہ ہو رہے تھے تو ان کی اہلیہ کی صحت پھر تشویش ناک ہو گئی تھی مولانا لکھتے ہیں :-
”۹ اگست کو میری گرفتاری کی خبر سے تین چنان کو بہت صدمہ پہنچا ہو گا اور ان کی صحت نے جو پہلے سے نازک تھی ایک اور پلٹا کھایا۔ قید کے زمانے میں ان کی گرتی ہوئی صحت کی خبروں نے مجھے بہت ہی پریشان رکھا۔ ۱۹۴۳ء کے شروع میں گھر سے اطلاع ملی کہ وہ پھر بہت بیمار ہیں۔ اس کے بعد اور بھی وحشت ناک خبر ملی۔ ان کے ڈاکٹر مایوس ہو گئے تھے۔ چنانچہ انہوں نے خود ہی حکومت کو لکھا کہ مجھے بیوی سے ملنے کا موقع دیا جائے۔ اس لئے کہ ان کے بچے کی بہت کم امید ہے۔ ڈاکٹروں کے اس خط کو حکومت نے بالکل نظر انداز کیا۔ میں نے بھی وائسرائے کو لکھا مگر ہماری خط و کتابت بے نتیجہ رہی۔“

وہ میری طبیعت کی اُفتاد سے اچھی طرح واقف تھی۔ وہ جانتی تھی کہ اس طرح کے موقعوں پر اگر اس کی طرف سے ذرا بھی اضطراب طبع کا اظہار ہو گا تو مجھے سخت ناگوار گزرے گا اور عرصہ تک اس کی تلخی ہمارے تعلقات میں باقی رہے گی۔ 16ء میں جب پہلی مرتبہ گرفتاری پیش آئی تھی تو وہ اپنا اضطراب خاطر نہیں روک سکی تھی اور میں عرصہ تک اس سے ناخوش رہا تھا۔ اس واقعہ نے ہمیشہ کے لئے اس کی زندگی کا ڈھنگ پٹ دیا اور اس نے پوری کوشش کی کہ میری زندگی کے حالات کا ساتھ دے۔ اس نے صرف ساتھ ہی نہیں دیا بلکہ پوری ہمت و استقامت کے ساتھ ہر طرح کے ناخوشگوار حالات برداشت کئے۔ وہ دماغی حیثیت سے میرے افکار و عقائد میں شریک تھی اور عملی زندگی میں رفیق و مددگار۔ پھر کیا بات تھی کہ اس موقع پر وہ اپنی طبیعت کے اضطراب پر غالب نہ آ سکی؟ غالباً یہی بات تھی کہ اس کے اندرونی احساسات پر مستقبل کی پرچھائیں پڑنا شروع ہو گئی تھی۔

گرفتاری کے بعد کچھ عرصہ تک ہمیں عزیزوں سے خط و کتابت کا موقع نہیں دیا گیا تھا۔ پھر جب یہ روک ہٹائی گئی تو 17 ستمبر کو مجھے اس کا پہلا خط ملا اور اس کے بعد برابر خطوط ملتے رہے۔ چونکہ مجھے معلوم تھا کہ وہ اپنی بیماری کا حال لکھ کر مجھے پریشان خاطر کرنا پسند نہیں کرے گی۔ اس لئے گھر کے بعض دوسرے عزیزوں سے حالت دریافت کرتا رہتا تھا۔ خطوط یہاں عموماً تاریخ کتابت سے دس بارہ دن بعد ملتے ہیں۔ اس لئے کوئی بات جلد معلوم ہو نہیں سکتی۔ 15 فروری کو مجھے ایک خط 2 فروری کا بھیجا ہوا ملا۔ جس میں لکھا تھا کہ اس کی طبیعت اچھی نہیں ہے۔ میں نے تاریخ کے ذریعہ مزید صورت حال دریافت کی تو ایک ہفتہ کے بعد جواب ملا کہ کوئی تشویش کی بات نہیں۔

23۔ مارچ کو مجھے پہلی اطلاع اسکی خطرناک علالت کی ملی۔ گورنمنٹ بمبئی نے ایک ٹیلی گرام کے ذریعہ سپرنٹنڈنٹ کو اطلاع دی کہ اس مضمون کا ایک ٹیلی گرام اسے کلکتہ سے ملا ہے۔ نہیں معلوم جو ٹیلی گرام گورنمنٹ بمبئی کو ملا وہ کس تاریخ کا تھا اور کتنے دنوں کے بعد یہ فیصلہ کیا گیا کہ مجھے یہ خبر پہنچا دینی چاہئے۔

چونکہ حکومت نے ہماری قید کا محل اپنی دانست میں پوشیدہ رکھا ہے۔ اس لئے ابتدا سے یہ طرز عمل اختیار کیا گیا ہے کہ نہ تو یہاں سے کوئی ٹیلی گرام باہر بھیجا جاسکتا ہے۔ نہ باہر سے کوئی آسکتا ہے۔ کیونکہ اگر آئے گا تو ٹیلی گراف آفس ہی کے ذریعہ آئیگا اور اس صورت میں آفس کے لوگوں پر راز کھل جائے گا۔ اس پابندی کا نتیجہ یہ ہے کہ کوئی بات کتنی ہی جلدی کی ہو لیکن تاریخ کے ذریعہ نہیں بھیجی جاسکتی۔ اگر تاریخ بھیجنا ہو تو اسے لکھ کر سپرنٹنڈنٹ کو دے دینا چاہئے۔ وہ اسے خط کے ذریعہ بمبئی بھیجے گا۔ وہاں سے احتساب کے بعد اسے آگے روانہ کیا جاسکتا ہے۔ خط و کتابت کی نگرانی کے لحاظ سے یہاں قیدیوں کی دو قسمیں کر دی گئی ہیں بعض کے لئے صرف بمبئی کی نگرانی کافی سمجھی گئی ہے۔ بعض کے لئے ضروری ہے کہ ان کی تمام ڈاک دہلی جائے اور جب تک وہاں سے منظوری نہ مل جائے آگے نہ بڑھائی جائے۔ چونکہ میری ڈاک دوسری

قسم میں داخل ہے۔ اس لئے مجھے کوئی تاریک ہفتہ سے پہلے نہیں مل سکتا۔ اور نہ میرا کوئی تاریک ہفتہ سے پہلے کلکتہ پہنچ سکتا ہے۔

یہ تاریخ 23 مارچ کو یہاں پہنچا فوجی خطرہ مزید لکھا گیا۔ سپرنٹنڈنٹ اسے حل نہیں کر سکتا تھا۔ وہ اسے فوجی ہیڈ کوارٹر میں لے گیا۔ وہاں اتفاقاً کوئی آدمی موجود نہ تھا۔ اس لئے پورا دن اس کے حل کرنے کی کوشش میں نکل گیا۔ رات کو اس کی حل شدہ کاپی مجھے مل سکی۔

دوسرے دن اخبارات آئے تو ان میں بھی یہ معاملہ آچکا تھا۔ معلوم ہوا ڈاکٹروں نے صورتِ حال کی حکومت کو اطلاع دیدی ہے۔ اور جواب کے منتظر ہیں۔ پھر بیماری کے متعلق معالجوں کی روزانہ اطلاعات لکھنے لگیں۔ سپرنٹنڈنٹ میرے پاس آیا اور یہ کہا کہ اگر میں اس بارے میں حکومت سے کچھ کہنا چاہتا ہوں تو وہ اسے فوراً بمبئی بھیج دیگا۔ اور یہاں کی پابندیوں اور مقررہ قاعدوں سے اس میں کوئی رکاوٹ نہیں پڑے گی۔ وہ صورتِ حال سے بہت متاثر تھا اور اپنی ہمدردی کا یقین دلانا چاہتا تھا۔ لیکن میں نے اس سے صاف صاف کہہ دیا کہ میں حکومت سے کوئی درخواست کرنی نہیں چاہتا۔ پھر وہ جواہر لال کے پاس گیا اور ان سے اس بارے میں گفتگو کی وہ سہ پہر کو میرے پاس آئے اور بہت دیر تک اس بارے میں گفتگو کرتے رہے میں نے ان سے بھی وہی بات کہہ دی جو سپرنٹنڈنٹ سے کہہ چکا تھا۔ بعد کو معلوم ہوا کہ سپرنٹنڈنٹ نے یہ بات حکومت بمبئی کے ایما سے کہی تھی۔

جو نئی خطرناک صورتِ حال کی پہلی خبر ملی میں نے اپنے دل کو ٹھنڈا شروع کر دیا انسان نے نفس کا بھی کچھ عجیب حال ہے۔ ساری عمر ہم اس کی دیکھ بھال میں بسر کر دیتے ہیں۔ پھر بھی یہ معمہ حل نہیں ہوتا۔ میری زندگی ابتدا سے ایسے حالات میں گزری کہ طبیعت کو ضبط و انضباط میں لانے کے متواتر موقعے پیش آتے رہے اور جہاں تک ممکن تھا ان سے کام لینے میں کوتاہی نہیں کی۔

تادست رسم بود، زوم چاک گریباں

شرمندگی از خرقہ پوشینہ ندارم

تاہم میں نے محسوس کیا کہ طبیعت کا سکون ہل گیا ہے اور اسے قابو میں رکھنے کیلئے جدوجہد کرنی پڑے گی۔ یہ جدوجہد دماغ کو نہیں مگر جسم کو تھکا دیتی ہے۔ وہ اندر ہی اندر گھٹنے لگتا ہے۔

اس زمانے میں میرے دل و دماغ کا جو حال رہا، میں اسے چھپانا نہیں چاہتا میری کوشش تھی کہ اس صورتِ حال کو پورے صبر و سکون کے ساتھ برداشت کر لوں۔ اس میں میرا ظاہر کامیاب ہوا لیکن شاید باطن نہ ہوسکا۔ میں نے محسوس کیا کہ اب دماغ بناوٹ اور نمائش کا وہی پارٹ کھیلنے لگا ہے۔ جو احساسات اور انفعالات کے ہر گوشہ میں ہم ہمیشہ کھیلا کرتے ہیں اور اپنے ظاہر کو باطن کی طرح نہیں بننے دیتے۔

سب سے پہلی کوشش یہ کرنی پڑی کہ یہاں زندگی کی جو روزانہ معمولات ٹھہرائی جا چکی ہیں۔ ان میں فرق آنے نہ پائے چائے اور کھانے کے چار وقت ہیں جن میں مجھے اپنے کمرہ سے نکلنا اور کمروں کی قطار

کے آخری کمرہ میں جانا پڑتا ہے۔ چونکہ زندگی کی معمولات میں وقت کی پابندی کامنوں کے حساب سے عادی ہو گیا ہوں۔ اس لئے یہاں بھی اوقات کی پابندی کی رسم قائم ہو گئی اور تمام ساتھیوں کو بھی اس کا ساتھ دینا پڑا۔ میں نے ان دنوں میں بھی اپنا معمول بدستور رکھا ٹھیک وقت پر کمرہ سے نکلتا رہا اور کھانے کی میز پر بیٹھتا رہا۔ بھوک یک قلم بند ہو چکی ہے لیکن میں چند لقمے حلق سے اتارتا رہا۔ رات کو کھانے کے بعد کچھ دیر تک صحن میں چند ساتھیوں کے ساتھ نشست رہا کرتی تھی۔ اس میں بھی کوئی فرق نہیں آیا۔ جتنی دیر تک وہاں بیٹھتا تھا جس طرح باتیں کرتا تھا، اور جس قسم کی باتیں کرتا تھا، وہ سب کچھ بدستور ہوتا رہا۔

اخبارات یہاں بارہ سے ایک بجے کے اندر آیا کرتے ہیں۔ میرے کمرے کے سامنے دوسری طرف سپرنٹنڈنٹ کا دفتر ہے۔ جیل وہاں سے اخبار لے کر سیدھا میرے کمرہ میں آتا ہے۔ جونہی اس کے دفتر سے نکلے اور چلنے کی آہٹ آنا شروع ہوتی تھی دل دھڑکنے لگتا تھا کہ نہیں معلوم آج کیسی خبر اخبار میں ملے گی۔ لیکن پھر میں فوراً چونک اٹھتا۔ میرے صوفے کی پیٹھ دروازہ کی طرف ہے۔ اس لئے جب تک ایک آدمی اندر آ کے سامنے کھڑا نہ ہو جائے میرا چہرہ دیکھ نہیں سکتا۔ جب جیلر آتا تھا تو میں حسب معمول مسکراتے ہوئے اشارہ کرتا کہ اخبار ٹیبل پر رکھ دے اور پھر لکھنے میں مشغول ہو جاتا۔ گویا اخبار دیکھنے کی کوئی جلدی نہیں۔ میں اعتراف کرتا ہوں کہ یہ تمام ظاہر داریاں دکھاوے کا ایک پارٹ تھیں جسے دماغ کا مغرورانہ احساس کھیلتا رہتا تھا، اور اس لئے کھیلتا تھا کہ کہیں اس کے دامن صبر و وقار پر بے حالی اور پریشان خاطرگی کا کوئی دھبہ نہ لگ جائے۔

بدھ یارب دلے، لائیں صورت بے جاں نمی خواہم
بالآخر 9 اپریل کو زہر غم کا یہ پیالہ لبریز ہو گیا۔

فان ما تحذرين، قد وقع!

2 بجے سپرنٹنڈنٹ نے گورنمنٹ ہسپتال کا ایک تار حوالہ کیا جس میں حادثہ کی خبر دی گئی تھی۔ بعد کو معلوم ہوا کہ سپرنٹنڈنٹ کو یہ خبر ریڈیو کے ذریعہ صبح ہی معلوم ہو گئی تھی اور اس نے یہاں بعض رفقاء سے اس کا ذکر بھی کر دیا تھا۔ لیکن مجھے اطلاع نہیں دی گئی۔

اس تمام عرصہ میں یہاں کے رفقاء کا جو طرز عمل رہا، اس کے لئے میں ان کا شکر گزار ہوں۔ ابتدا میں جب علالت کی خبریں آنا شروع ہوئیں تو قدرتی طور پر انہیں پریشانی ہوئی۔ وہ چاہتے تھے کہ اس بارے میں جو کچھ کر سکتے ہیں کریں، لیکن جونہی انہیں معلوم ہو گیا کہ میں نے اپنے طرز عمل کا ایک فیصلہ کر لیا ہے اور میں حکومت سے کوئی درخواست کرنا پسند نہیں کرتا تو پھر سب نے خاموشی اختیار کر لی اور اس طرح میرے طریق کار میں کسی طرح کی مداخلت نہیں ہوئی۔

اس طرح ہماری چھتیس برس کی ازدواجی زندگی ختم ہو گئی اور موت کی دیوار ہم دونوں میں حائل

ہو گئی۔ ہم اب بھی ایک دوسرے کو دیکھ سکتے ہیں۔ مگر اسی دیوار کی اوٹ سے۔

مجھے ان چند دنوں کے اندر برسوں کی راہ چلنی پڑی ہے۔ میرے عزم نے میرا ساتھ نہیں چھوڑا مگر میں محسوس کرتا ہوں کہ میرے پاؤں شل ہو گئے ہیں۔

غافل نیم زراہ، ولے آہ چارہ نیست

زیں رہزناں کہ بر دل آگاہ می زند

یہاں احاطہ کے اندر ایک پورانی قبر ہے۔ نہیں معلوم کس کی ہے؟ جب سے آیا ہوں سینکڑوں مرتبہ اس پر نظر پڑ چکی ہے۔ لیکن اب اسے دیکھتا ہوں تو ایسا محسوس ہونے لگتا ہے۔ ایک نئے طرح کا انس اس سے طبیعت کو پیدا ہو گیا ہو۔ کل شام کو دیر تک اسے دیکھتا رہا، اور مہتمم بن نویرہ کا مرثیہ جو اس نے اپنے بھائی مالک کی موت پر لکھا تھا بے اختیار یاد آ گیا۔

لَقَدْ	لَا مَنِي	عِنْدَ الْقُبُورِ	عَلَيَّ	الْبُكَاءِ
رَفِيقِي	لُنْذَرَانِ	الدُّسُوعِ	السَّوْافِكِ	
فَقَالَا	اَتَبْكِي	كُلِّ	فَبِرِّ	زَايِنَةٍ
لَقَبِيرٍ	نَوِيٍّ	بَيْنَ	الْوَلَوِي	فَالِدِ كَادِكِ
فَقُلْتُ	لَهُ	” اَنْ	الشَّجَا	يُبْعَثُ
فَدَمَنِي	فَهَذَا	كُلُّهَا	قَبْرِ	مَا بَكَتْ

اب قلم روکتا ہوں اگر آپ سنتے ہوتے تو بول اٹھتے۔

سودا خدا کے واسطے کر قصہ مختصر

اپنی تو نیند اڑ گئی تیرے فسانہ میں

جناب ملیح آبادی مولانا کے رفیق قلم ہی نہ تھے بلکہ انہیں فرد خانہ کی حیثیت حاصل تھی۔ مولانا کی عدم موجودگی میں تجہیز و تکفین کے انتظامات انہوں نے ہی کئے انہوں نے ذکرِ آزاد میں بیگم آزاد کے سفرِ آخرت کا آنکھوں دیکھا حال قلم بند کیا ہے لکھتے ہیں۔

”پُر آشوب زمانہ تھا۔ نیشنلسٹ مسلمان گردن زدنی قرار پا چکے تھے۔ مولانا پر

تیروں کی سب سے زیادہ بو چھاڑ تھی، لیکن ہوا کیا؟ کلکتہ کے مسلمان اٹھ کھڑے

ہوئے اور جامع مسجد میں نماز کے بعد جب جنازہ اٹھا تو ان گنت انسان کندھا دے رہے

○..... عربی اشعار کا خلاصہ یہ ہے

”میرے رفیق نے جب دیکھا کہ قبروں کو دیکھ کر میرے آنسو بہنے لگے تو اس نے مجھے ملامت کی۔ اس نے کہا کیا بات ہے کہ اس ایک قبر کی وجہ سے جو ایک خاص مقام پر واقع ہے تو ہر قبر کو دیکھ کر رونے لگتا ہے؟ میں نے کہا بات یہ ہے کہ ایک غم کا منظر دوسرے غم کی یاد تازہ کر دیتا ہے لہذا مجھے رونے دے۔ میرے لئے تو یہی تمام قبریں مالک کی قبریں بن گئی ہیں۔“

تھے۔ مسلمان ہی نہیں جس ہندو اور سکھ بھائی نے سنا ساتھ ہو گیا۔ عظیم الشان جلوس قبر تک پہنچا۔ کیوں نہیں اٹھتا؟ عاشق کا جنازہ تھا دھوم سے اٹھنا ہی تھا۔“

مولانا اہلیہ کے انتقال پر پورا ملک ماتم کناں تھا۔ کلکتہ میں مسلم لیگ کے زیر اہتمام ایک تعزیتی جلسہ 18 اپریل 1943ء کو منعقد ہوا۔ جس کی صدارت جناب عبدالرحمن صدیقی نے کی۔ جناب حسین شہید سہروردی، مولانا عبدالجبار دہلوی، مولانا راجب احسن اور جناب ابوالہاشم کے علاوہ مسلم لیگ کے دیگر زعماء نے خطاب کیا اور حکومت کی سنگدل شقاوتِ قلبی اور غیر مذہب اقدام کی مذمت کی۔ مولانا کو اہلیہ کی وفات کا شدید صدمہ تھا لگے انتقال سے مولانا کی طبیعت افسردہ رہنے لگی تھی اس کا اعتراف انہوں نے 3 ستمبر 1945ء کے مکتوب میں کیا ہے۔ وفات کے بعد کے دیگر مکتوبات سے اس کے شواہد ملتے ہیں۔ 3 ستمبر کے مکتوب میں لکھتے ہیں:

”10 اگست 1942ء سے مئی 1943ء تک ان مکتوبات کی نگارش کا سلسلہ جاری رہا لیکن اس کے بعد رُک گیا۔ کیونکہ 9 اپریل 1943ء کے حادثہ کے بعد طبع در ماندہ حال بھی رک گئی تھی، اور اپنی دامادگیوں میں غم تھی اگرچہ اس کے بعد بھی بعض مصنفات کی تسوید و ترتیب کا کام بدستور جاری رہا اور قلعہ احمد نگر کی اور تمام معمولات بھی بغیر کسی تغیر کے جاری رہیں تاہم یہ حقیقت حال چھپانی نہیں چاہتا کہ قرار سکون کی یہ جو کچھ نمائش تھی، جسم و صورت کی تھی، قلب و باطن کی نہ تھی۔ جسم کو میں نے ہٹنے سے بچالیا تھا۔ مگر دل کو نہیں بچا سکا تھا۔“

دل دیوانہ دارم کہ در صحرا ست پنداری
”اس کے بعد بھی گاہ گاہ حالات کی تحریک کام کرتی رہی اور رشتہ فکری گرہیں کھلتی رہیں مگر اب سلسلہ کتابت کی وہ تیز رفتاری مفقود ہو چکی تھی، جس نے اوائل حال میں طبیعت کا ساتھ دیا تھا۔ اپریل 1945ء میں جب احمد نگر سے بانکوڑ میں قید تبدیل کر دی گئی تو طبیعت کی آمادگیوں نے آخری جواب دے دیا۔ اب صرف بعض مصنفات کی تکمیل کا کام جاری رکھا جاسکا اور کسی تحریر و تسوید کیلئے طبیعت مستعد نہ ہوئی۔ آخری مکتوب جو بعض سیاسی مسائل کی نسبت ایک عزیز کے نام قلمبند ہوا ہے، 3 مارچ 1945ء کا ہے۔ اس مکتوب پر یہ داستان بے ستون و کوہکن ختم ہو جاتی ہے، اگرچہ زندگی کی داستان ابھی تک ختم نہیں ہوئی ہے۔“

شمر از داستان عشق شور انگیز ماست
اس حکایتہا کہ از فرہاد و شیریں کردہ اند!

14۔ جون کے مکتوب میں غم دل کا حال بیان کرتے ہوئے رقمطراز ہیں:-

”یہاں احاطہ کے شالی گوشہ میں ایک نیم کا درخت ہے۔ کچھ دن ہوئے ایک وارڈرنے اس کی ایک ٹہنی کاٹ ڈالی تھی اور جڑ کے پاس پھینک دی تھی۔ اب بارش ہوئی تو تمام میدان سرسبز ہونے لگا۔ نیم کی شاخوں نے بھی زرد چھترے اتار کر بہار و شادابی کا نیا جوڑا پہن لیا۔ جس ٹہنی کو دیکھو، ہرے ہرے پتوں اور سفید سفید پھولوں سے لد رہی ہے۔ لیکن اس کٹی ہوئی ٹہنی کو دیکھئے تو گویا اس کے لئے کوئی انقلاب حال ہوا ہی نہیں۔ ویسی ہی سوکھی پڑی ہے، اور زبان حال سے کہہ رہی ہے؟“

ہمچو مای غیر دا غم پوشش دیگر نہ بود

تا کفن آمد ہمیں یک جامہ برتن داسم !

”یہ بھی اسی درخت کی ایک شاخ ہے جسے برسات نے آتے ہی زندگی اور شادابی کا نیا جوڑا پہن دیا۔ یہ بھی آج دوسری ٹہنیوں کی طرح بہار کا استقبال کرتی، مگر اب اسے دنیا اور دنیا کے موسمی انقلابوں سے کوئی سروکار نہ رہا۔ بہار و خزاں، گرمی و سردی، خشکی و طراوت، سب اس کے لئے یکساں ہو گئے۔“

”کل دوسرے کو اس طرف سے گزر رہا تھا کہ یکایک اس شاخ پریدہ سے پاؤں ٹھکرا گیا، میں رُک گیا اور اسے دیکھنے لگا۔ بے اختیار شاعر کی حُسنِ تغیل یاد آ گئی۔“

قطع امید کردہ نہ خواہد نعیم دہر

شاخ بریدہ را نظرے بر بہار نیست

”میں سوچنے لگا کہ انسان کے دل کی سرزمین کا بھی یہی حال ہے۔ اس باغ میں بھی اُمید و طلب کے بے شمار درخت اُگتے ہیں اور بہار کی آمد آمد کی راہ تکتے رہتے ہیں لیکن جن ٹہنیوں کی جڑ کٹ گئی۔ ان کے لئے بہار و خزاں کی تبدیلیاں کوئی اثر نہیں رکھتیں۔ کوئی موسم بھی انہیں شادابی کا پیام نہیں پہنچا سکتا!“

خزاں کیا، فصل گل کہتے ہیں کس کو، کوئی موسم ہو

وہی ہم ہیں، قفس ہے، اور ماتم بال و پر کا ہے

16 ستمبر 1943ء کے مکتوب کا یہ حصہ ملاحظہ فرمائیں۔

بچے بڑے کے رنگین غباروں سے بہت خوش ہوتے ہیں۔ مجھے بھی بچپن میں ان کا بڑا شوق تھا۔ والد مرحوم کے مریدوں میں ایک شخص غلام رحمن تھا جو انگریزی نوپوں کے بنانے کا کاروبار کرتا تھا۔ وہ مجھے یہ

یہ مکتوب پہلے ایڈیشنوں میں شامل نہ تھا۔ مکتبہ احرار آزاد ہند پہلی کیشنز ۸۸ میکلوڈ روڈ لاہور نے جو ”غبارِ خاطر“ شائع کی اس میں یہ مکتوب پہلی مرتبہ شائع ہوا جناب نوابزادہ نصر اللہ خان نے اپنے ہاتھ سے صاف لکھ کر کتابت کے لئے دیا تھا۔ اصل خط آغا شورش کاغذی کے صاحبزادگان کے پاس ہے۔ جسے وہ مولانا کے دیگر خطوط کے ساتھ شائع کرنے کا اہتمام کر رہے ہیں۔

غبارے لادیا کرتا اور میں اس سے بست بل گیا تھا۔ یہ غبارے ویسے ہی ہوتے ہیں، جیسے منہ سے پھونکنے کے ہوتے ہیں۔ لیکن ان میں گیس بھردی جاتی ہے اور وہ انہیں اوپر کی طرف اُڑائے رکھتی ہے۔ ایک مرتبہ مجھے خیال ہوا۔ اسے چھید کے دیکھنا چاہئے۔ اندر سے کیا نکلتا ہے؟ شہسرام کی ایک مغلائی امانی نام ہمارے گھر میں سلائی کا کام کیا کرتی تھی۔ میں نے امانی کے سلائی کے بکس سے ایک سوئی نکالی اور غبارے میں چمبودی اس واقعہ پر سینتالیس برس گزر چکے، لیکن اس وقت بھی خیال کرتا ہوں تو اس سنسنی کا اثر صاف صاف دماغ میں محسوس ہونے لگتا ہے جو اس وقت اچانک گیس کے نکلنے اور ایک لمبی کی سی آواز پیدا ہونے سے مجھ پر طاری ہو گئی تھی۔ گیس باہر نکلنے کیلئے کچھ ایسی بے تاب تھی کہ سوئی کا ذرا سا چھید پاتے ہی فوراً فوارہ کی طرح مضطربانہ اُچھلی، اور دو تین سیکنڈ بھی ابھی نہیں گزرے تھے کہ غبارہ خالی ہو کر سکر گیا اور زمین پر گر گیا!

یقین کیجئے، آج کل بعینہ ایسا ہی حال اپنے سینہ کا بھی محسوس کر رہا ہوں۔ غبارے کی طرح اس میں بھی کوئی پُر جوش عنصر ہے جو بھر گیا ہے اور نکلنے کیلئے بیتاب ہے۔ اگر کوئی ہاتھ ایک سوئی اٹھا کر چمبُو دے، تو مجھے یقین ہے، اس میں سے بھی ویسا ہی جوش امنڈ کر اُچھلے گا، جیسا غبارہ سے ایک مضطرب چیخ کے ساتھ اُچھلا تھا:

شد آن کہ اہل نظر بر کنارہ می رفتند
ہزار گوشتِ سخن بر دہان و لب خاموش!
ببانگِ چنگِ بگویم آن حکایتِ ہا
کہ از نہفتنِ آن دیگرِ سینہ می زد جوش!

کل رات ایک عجیب طرح کی حالت پیش آئی۔ کچھ دیر کے لئے ایسا محسوس ہونے لگا کہ سوئی چھ رہی ہے اور شاید دل کی بھاپ پانی بن کر بہنا شروع ہو جائے لیکن یہ محض ایک سانحہ تھا۔ جو آیا اور گزر گیا اور طبیعت پھر بند کی بندرہ گئی۔ دیگ نے جوش کھایا لیکن پھوٹ کر بہ نہ سکی!
ضعف سے گریہ مبتدل بہ دمِ سرد ہو
باور آیا ہمیں پانی کا ہوا ہو جانا!

میرے ساتھ لاسکی کا ایک سفری (پورٹیبیل) سٹ سفر میں رہا کرتا تھا۔ جب بمبئی میں گرفتار کر کے یہاں لایا گیا تو سامان کے ساتھ وہ بھی آ گیا۔ لیکن جب سامان قلعہ کے اندر لایا گیا۔ تو اس میں سٹ نہیں تھا۔ معلوم ہوا کہ باہر روک لیا گیا ہے۔ جیلر سے پوچھا تو اس نے کہا۔ کمانڈنگ آفیسر کے حکم سے روکا گیا ہے اور اب گورنمنٹ سے اس بارے میں دریافت کیا جائے گا۔ بہر حال جب یہاں اخباروں کا آثار روک دیا گیا تھا۔ تو ظاہر ہے کہ لاسکی کے سٹ کی اجازت کیونکر دی جاسکتی تھی؟ تین ہفتے کے بعد اخبار کی روک تو اٹھ گئی مگر سیٹ پھر بھی واپس نہیں دیا گیا۔ وہ ہدیۂ خان کے آفس میں مقفل پڑا رہا۔ اب میں نے

چنیہ خان کو دے دیا کہ اپنے بنگلہ میں لگا کر کام میں لائے، کیونکہ اب وہ جس بنگلہ میں منتقل ہوا ہے، اس میں لاسکی سیٹ نہیں ہے۔“

”لیکن آجکل کوئی فوجی افسر ہمارے احاطہ کے قریب قلعہ میں فروکش ہے اس کے پاس لاسکی کاسیٹ ہے۔ کبھی کبھی اس کی آواز یہاں بھی آنکلتی ہے۔ کل رات بہت صاف آنے لگی تھی۔ غالباً بی۔بی۔سی کا پروگرام تھا اور کوئی واولین (Violin) بجانے والا اپنے کمال دیکھا رہا تھا۔ لے ایسی تھی جیسی کہ (ہمارے ساتھ ساتھ) کے مشہور قطعہ ”نغمہ بغیر لفظ“ (سوائٹس وداوٹ ورڈز) کے سننے میں آتی تھی“

حدیث عشق کہ از حرف و صوت مستغنی ست
بہ نالہ دف و نئے در خروش و ولولہ بود
”ناگماں ایک مغنیۂ خوش لہجہ کی صدائے دردا انگیز اٹھی اور اس نے ساز کے زیر و بم کے ساتھ ملکر وہ عالم پیدا کیا۔ جس کی طرف خواجہ شیراز نے اشارہ کیا ہے۔“
چہ رami زندایں مطرب مقام شناس
کہ در میان غزل قول آشنا آورد!
”پہلے طبیعت پر ایک فوری اثر پڑا۔ ایسا محسوس ہوا، جیسے پھوڑا پھوٹنے لگا ہے، لیکن یہ حالت چند لمحوں سے زیادہ نہیں رہی۔ پھر دیکھا تو بدستور انقباض خاطر واپس آگیا تھا۔“

یا مگر کاوش آں نشترِ مرگاں کم شد
یا کہ خود زخمِ مرا لذتِ آزار نہ ماند
الہیہ کی وفات کے غم سے مولانا کا چوالیس پونڈ وزن کم ہو گیا تھا اور صحت جواب دے گئی تھی۔ رہائی کے بعد معالجوں نے وادی کشمیر کی گل گشتیوں میں سراغ رسانی کا مشورہ دیا۔ مولانا وہاں تین ہفتے تک مقیم رہے۔

ہر چند جتھوں کی لیکن متاعِ گم گشتہ کا کوئی سراغ نہیں ملا

نکل گئی ہے کوسوں دیارِ حرماں سے

جیل میں ان کی مشغولیتوں اور مصروفیتوں کی داستان بڑی دراز ہے۔ کیونکہ وہ ہر فن مولاتھے آپ نے دیکھا کہ جس موضوع پر لکھنا شروع کیا، صفحوں کے صفحے سیاہ کر دیئے اور پھر بھی کہتے ہیں کہ حرفِ مدعا زبانِ قلم پر نہیں آیا۔ ایک تو گرفتاری سے قبل اور بعد کا واقعہ ہے کہ یہ تو آپ بیتی ہوئی اور بیان

کر دیا۔ لیکن یہ قلعہ احمد نگر اس کی تاریخ، سپرنٹنڈنٹ کا نام تجویز کرنا تو ایسے ہی نہیں بلکہ تاریخی پس منظر کو پیش نظر رکھتے ہوئے۔ باورچی کا مسئلہ سامنے آیا تو اصرار و اذکار کی تکرار کو کس خوبصورت انداز میں جبرو اختیار سے تعبیر کیا۔ اپنی جیل خانے کی زندگیوں کے لئے بھی فلسفے سے اصطلاحات ڈھونڈ نکالیں اور یوں محسوس ہوتا ہے کہ انہی کے لئے وضع ہوئی تھیں۔ چائے کی کمیابی کا مسئلہ پیدا ہوا تو چائے کی تاریخ بیان کر ڈالی اسے آتش سیال سے تشبیہ دی لیکن طبیعت اس پر مطمئن نہیں ہوئی تو فرمایا۔ ”جیسے کسی نے سورج کی کرنیں بلورین فغان میں حل کر دی ہوں“ مصری کوٹنے کے لئے ہاون دستہ ملا تو اس کی زنگ آلود شکل و صورت مولانا کے مزاج گرامی پر گراں گزری اسے ”زشت“ کا نام دیا کہ ہزاروں برس پہلے کا ہے۔

حکایت زاغ و بلبل کے عنوان سے جیل میں چڑیوں کی سرگرمیوں، اچھل کود اور پھدکنے کی داستان پورے پچاس صفحات پر پھیلی ہوئی ہے بلبلوں کی قسمیں تک بیان کر دی ہیں چڑیوں کے بچوں میں سے ایک نے اڑنا شروع کیا تو اسے خود شناسی اور عرفان کی بیداری سے تعبیر کیا کہ باہر کا کوئی ہنگامہ سعی اسے بیدار نہیں کر سکتا۔ لیکن جونہی اس کے اندر کا عرفان بیدار ہوا اسے چھپی ہوئی حقیقت معلوم ہوئی تو پھر چشم زدن کے اندر انقلاب حال انجام پا جاتا ہے۔ حکایت زاغ و بلبل میں دس صفحات پھولوں کی ختم ریزی، آبیاری اور کشت کاری پر بیان کر ڈالے ان کے اقسام، ان کے نام، ان کے رنگ، ان کی شکل، ان کی شبہت اور ان کے انگریزی ناموں کا اردو میں ترجمہ ان کی جلوہ طرازیوں رنگ بو غرض ہر پہلو کا ذکر کر چکے تو فرماتے ہیں کہ خیر یہ چمن آرائی کا ذکر تو ایک جملہ معترضہ تھا جو بلا قصد اتنا طولانی ہو گیا یعنی اگر قصد کر کے لکھتے تو دفتروں کے دفتر سیاہ کر دیتے کیا خوب انکساری ہے! اندازہ کریں، پھولوں کے تذکرہ کا سلسلہ بند کرتے ہوئے آخر میں ایک پیرامیں ان کے تاسل کا تذکرہ کیا ہے کہ اتحاد تاسلی کے لئے خارج جی کی مداخلت کا کام کبھی ہوا کے جھوکوں سے لیا جاتا ہے اور کبھی تکیوں اور مکھیوں کی نشست و برخاست سے فطرت یہ کام لیتی ہے۔ جن پھولوں کو خارجی اعانت مل جاتی ہے مادہ تلیقع ایک جگہ سے دوسری جگہ پہنچ جائے تو بار آور ہوتے ہیں اور اپنا بیج چھوڑ جاتے ہیں، بصورت دیگر بانجھ ہو کر بغیر بیج بنائے ختم ہو جاتے ہیں۔

لکھتے ہیں!.....

اسی اثنا میں موسم نے پلٹا کھایا۔ جاڑے نے رختِ سفر باندھنا شروع کیا۔ بہار کی آمد آمد کا غلطہ برپا ہوا۔ اگرچہ ابھی تک =

اُڑتی سی اک خبر تھی زبانی طیور کی!

ہم جب گزشتہ سال اگست میں یہاں آئے تھے تو صحن بالکل چنیل میدان تھا۔ بارش نے سبزہ پیدا کرنے کی بار بار کوششیں کیں، لیکن مٹی نے بہت کم ساتھ دیا۔ اس بے رنگ منظر سے آنکھیں اگستاگنی تھیں اور سبزہ و گل کے لئے ترسے لگی تھیں۔ خیال ہوا کہ باغبانی کا مشغلہ کیوں نہ اختیار کیا جائے کہ مشغلہ کا مشغلہ ہوتا ہے اور اصحاب صورت اور اصحاب معنی، دونوں کے لئے سامانِ ذوق بہم پہنچاتا ہے۔

یہ نواصحاب معنی راہِ رنگ اصحابِ صورت را
جواہرِ لال جن کا جوہرِ مستعدی ہمیشہ ایسی تجویزوں کی راہ نکلتا رہتا ہے، فوراً کمر بستہ ہو گئے اور اس خرابے میں رنگ و بو کی تعمیر کا سر و سامان شروع ہو گیا۔

دل کے دیرانے میں بھی ہو جائے دم بھر چاندنی
اس کا رخاۂ رنگِ بو کے ہر گوشے میں وجود کی پیدائش اور جامہٴ ہستی کی آرائش کے لئے دوباتوں کی دُرنگی ضروری ہوتی ہے۔ پہلی یہ کہ بیج درست ہو!

گر جاں بد بد سنگِ سیہ لعل نہ کر دو
باطینتِ اصلی چہ بد گرا فقاہ!

دوسری یہ کہ زمین مستعد ہو۔

جوہرِ طینتِ آدم ز خمیرِ دگرست

تو توقعِ رگلِ کوزہ گراں می داری!

چنانچہ یہاں بھی سب سے پہلے انہی دوباتوں کی فکر کی گئی۔ بیج کے لئے چھیدۂ خان کو کہہ کر پونا کھوایا گیا کہ وہاں کے بعض باغوں کے ذخیرہ سے بیجوں کی خوبی و صلاحیت کے لئے مشہور ہیں۔ لیکن زمین کی درنگی کا معاملہ اتنا آسان نہ تھا۔ احاطہ کی پوری زمین دراصل قلعہ کی پرانی عمارتوں کا ملکہ ہے۔ ذرا کھودو، اور پتھر کے بڑے بڑے ٹکڑے اور چوڑے اور ریت کا براہِ ہر جگہ نکلے لگتا ہے۔ درمیانی حصہ تو گویا گنبدوں اور مقبروں کا مدفن ہے۔ نہیں معلوم کہ کن کن فرمانرواؤں اور کیسے کیسے پری چروں کی ہڈیوں سے اس خرابے کی مٹی گوندھی گئی ہے، اور زبانِ حال سے کہہ رہی ہے۔

قدحِ یہ شرطِ ادب گیر، زان کہ تربیش
ز کاسۂ سر جشید و بہمن ست و قباد!

ناچار تختوں کی داغ بیل ڈال کر دو دو تین فٹ زمین کھود دی گئی، اور باہر سے مٹی اور کھاد منگوا کر انہیں بھرا گیا۔ کئی ہفتے اس میں نکل گئے۔ جواہرِ لال صبح و شام پھاؤڑا اور کدال ہاتھ میں لئے کوہِ کُنڈن اور کاہِ بر آوردن لگے رہتے تھے۔

آغشتہٴ آیم ہر سر خارے بہ خونِ دل

قانونِ باغبانی صحرَا نوشتہٴ آیم

اس کے بعد آبپاشی کا مرحلہ پیش آیا، اور اس پر غور کیا گیا کہ کیمشتری کے حقائق سے فہمِ زراعت کے اعمال میں کہاں تک مدد لی جاسکتی ہے۔ اس موضوع پر اربابِ فہم نے بڑی بڑی نکتہ آفرینیاں کیں۔ ہمارے قافلہ میں ایک صاحبِ بنگال کے ہیں جن کی سائنٹفک معلومات ہر موقع پر ضرورت ہو یا نہ ہو اپنی جلوہ طرازیوں کا فیاضانہ اسراف کرتی رہتی ہیں۔ انہوں نے یہ دقیق نکتہ سنایا کہ اگر پھولوں کے پودوں کو حیوانی

خون سے سینچا جائے، تو ان میں نہا تاقتی درجہ سے بلند ہو کر حیوانی درجہ میں قدم رکھنے کا ولولہ پیدا ہو جائے گا اور ہفتوں کی راہ دونوں میں طے کرنے لگیں گے۔ لیکن آجکل جبکہ جنگ کی وجہ سے آدمیوں کو خون کی ضرورت پیش آگئی ہے اور اس کے بینک کھل رہے ہیں بھلا درختوں کے لئے کون اپنا خون دینے کے لئے تیار ہو گا؟ ایک دوسرے صاحب نے کہا، یہاں قلعہ کے فوجی میس میں روز مرغیاں ذبح کی جاتی ہیں۔ ان کا خون جڑوں میں کیوں نہ ڈالا جائے؟ اس پر مجھے ارتجالاً ایک شعر سوجھ گیا، حالانکہ شعر کہنے کی عادت مدتیں ہوئیں بھلا چکا ہوں۔

کلیوں میں انتہاز ہے پروازِ حسن کی
سینچا تھا کس نے باغ کو مرغی کے خون سے
اگر مرغی کی جگہ بلبل کر دیجئے تو خیال بندوں کی طرز کا اچھا خاصہ شعر ہو جائے گا۔

غنجوں میں انتہاز ہے پروازِ حسن کی
سینچا تھا کس نے باغ کو بلبل کے خون سے
شعر سن کر آصف علی صاحب کے شاعرانہ ولولے جاگ اٹھے۔ انہوں نے اس زمین میں غزل کہنی شروع کر دی۔ لیکن پھر شکایت کرنے لگے کہ قافیہ تنگ ہے میں نے کہا، ویسے بھی یہاں قافیہ تنگ ہی ہو رہا ہے۔

دیکھئے، سمندر فکر کی وحشت خرامی بار بار جاوہِ سخن سے ہٹا چاہتی ہے اور میں چونک چونک کر باگ کھینچنے لگتا ہوں۔ جو بات کہنی چاہتا تھا، وہ یہ ہے کہ ستمبر اور اکتوبر میں بیج ڈالے گئے۔ دسمبر کے شروع ہوتے ہی سارے میدان کی صورت بدل گئی اور جنوری آئی، تو اس عالم میں آئی کہ ہر گوشہ مالن کی جھولی تھا۔ ہر تختہ گل فروش کا ہاتھ تھا۔ گویا.....۔

کنول کہ در چمن آمد گل از عدم بہ وجود
بنفشہ در قدم او نہاد سر بہ وجود
بہ باغ تازہ کن آئینِ دینِ زردشتی
کنول کہ لالہ برافروخت آتشِ نمرود
زدستِ شاہدِ سیمیں عذارِ عیسیٰ دم
شرابِ نوش ورہا کن حدیثِ عاد و ثمود

کا عالم ہو گیا۔ لیکن آئینِ زردشتی کے تازہ کرنے کا سامان یہاں کہاں تھا؟ اور شاہدِ سیمیں عذرا کے انفاسِ عیسوی کی اعجازِ فرمائیاں کہاں میسر آ سکتی تھیں؟ سو اس کی کمی عالمِ تصور کی جولانیوں سے پوری کی گئی۔ زمانہ کی تنگ مائیگی جس قدر کوتاہیاں کرتی ہے، فکرِ فراخ حوصلہ کی آسودگیاں اتنی ہی بڑھتی جاتی ہیں۔

چول دست مایہ دامن وصلش نہ می رسد

پائے طلب شکستہ بد اماں نشستہ ایم

وقت کی رعایت سے اکثر پھول موسمی تھے۔ چالیس سے زیادہ قسمیں گنی جاسکتی تھیں سب سے پہلے مارینگ گوری نے اس خرابہ بیرنگ کو اپنی گل شگفتگیوں سے رنگین کیا جب صبح کے وقت آسمان پر سورج کی کرنیں مسکرانے لگتیں تو زمین پر مورینگ گوری کی کلیاں کھل کھلا کر ہنسنا شروع کر دیتیں۔ ابوطالب کلیم کو کیا خوب تمثیل سوجھی تھی۔

شیرینی تبسم ہر غنچہ رامپرس

ور شیر صبح خندہ گہما شکر گزاشت

کوئی پھول یا قوت کا کنورا تھا۔ کوئی نیم کی پالی تھی کسی پھول پر گنگا جنی کی قلم کاری کی گئی تھی۔ کسی پر چھینٹ کی طرح رنگ برنگ کی چھپائی ہو رہی تھی۔ بعض پھولوں پر رنگ کی بوندیں اس طرح پڑ گئی تھیں کہ خیال ہوتا تھا صنائع قدرت کے موقلم میں رنگ زیادہ بھر گیا ہو گا۔ صاف کرنے کے لئے جھٹکنا پڑا، اور اس چھینٹیں قبائے گل کے دامن پر پڑ گئیں۔

تکلف سے بری ہے حسن ذاتی

قبائے گل میں گل بُونا کہاں ہے؟

گوری کا اردو میں ترجمہ کیجئے تو بات بنتی نہیں۔ اجلاں صبح وغیرہ کہہ سکتے ہیں لیکن ذوق سلیم حرف گیری کرتا ہے۔ اس لئے مارینگ گوری کو بہار صبح کے نام سے پکارتا ہوں۔

یہ وقت ہے شگفتن گلماے ناز کا

بہار صبح کی بیلیں برآمدے کی چھت تک پہنچا کر پھر اندر کی طرف پھیلا دی گئی تھیں۔ چند دنوں کے بعد نظر اٹھائی تو ساری چھت پر پھولوں سے لدی ہوئی شاخیں پھیل گئی تھیں۔ لوگ پھولوں کی بیج بچھاتے ہیں اور اپنی کروٹوں سے اسے پامال کرتے رہتے ہیں۔ ہمارے حصے میں کانوں کا فرش آیا تو ہم نے اپنی پھولوں کی بیج بستر سے اٹھا کر چھت پر الٹ دی ٹلوں کے کانٹے چھتے رہتے ہیں مگر نگاہ ہمیشہ اوپر کی طرف رہتی ہے

گزر چکی ہے یہ فصل بہار ہم پر بھی

سامنے دو تختوں میں زینیا (Zinnia) کے پھول رنگ برنگ کے صاف ہاندھے نمودار ہو گئے زینیا کے پھول کئی قسم کے ہوتے ہیں یہ بڑے زینیا کے پھول تھے۔ ان کے صافوں کی لپیٹ اتنی مرتب اور مدور واقع ہوئی تھی کہ معلوم ہوتا تھا کسی مشتاق دستار بند نے قالب پر چڑھا کر بیچوں کی ایک ایک سلوٹ نکال دی ہے۔ جوں جوں عمر بڑھتی گئی، صافوں کی ضخامت بھی بڑھتی گئی اور پھر تو ایسا معلوم ہونے لگا جیسے پہرہ

داروں کی صفیں رنگ رنگ کی پتلیاں باندھے کھڑی ہیں، اور زندانیانِ قلعہ کی طرح اس باغِ نورستہ کی بھی پاسبانی ہو رہی ہے۔

کہ بلبلاں ہمہ مستند و باغباں تما!

ان تختوں کے درمیان گلِ خطمی یعنی ہالی ہاک Holly Hock کا حلقہ تھا۔ یہ رنگ رنگ کے وائن گلاس ہاتھوں میں لئے کھڑے تھے۔ ہر شاخ اتنے گلاس سنبھالے ہوئے تھی کہ دل اندیشہ ناک رہتا، کہیں ایسا نہ ہو، ہوا کے جھونکوں کی ٹھوکر لگے اور گلاس گر کر چور چور ہو جائیں۔ دانش مشہدی نے غالباً انہی پھولوں کی ایک شاخ دیکھ کر کہا تھا۔

دیدہ ام شاخِ گلے، بر خولش می پیچم کہ کاش
می تو انستم بیک دست این قدر ساغر گرفت
تخیل در اصل امیر خسرو سے ماخوذ ہے جس نے اسی زمین میں کہا تھا۔

ہست صحراچوں کف دست و پرواز لالہ جام

خوش کف دستے کہ چندیں جام صہا بر گرفت

گلِ خطمی کے پھولوں کی تشبیہ کتنی ہی دلکش ہو، مگر یہ ماننا پڑے گا کہ حسنِ نزاکت کی ادائیں یہاں نہیں مل سکتیں، گلاس خوشنما ہیں مگر نازک نہیں ہیں پٹونا Petunia نے بھی میدان کے ہر گوشے کو دامنِ رنگین بنادیا تھا لیکن اس کی رنگتوں کی سادگی سے تخیل کی پیاس کہاں بجھ سکتی تھی؟ میدان کے وسط

Sweet peas

میں جھنڈے کے چبوترے کے دونوں طرف اسٹر Aster کارن فلاور Corn flower سویٹ پیس کو کنارے میں Popp! فلکس Phalax کلیو پیس Collipsis اور کاسک Cosmas کے چھوٹے چھوٹے جھنڈ نکل آئے تھے۔ گویا میدان کی کمر میں بو قلموں رنگوں کا ایک ٹپکہ بندھ گیا تھا۔ لیکن وہ بھی چشمِ تماشا کی کاسامان دید تھا۔ اہلِ بنفش کے لئے ذوقِ نظر کا سامان نہ تھا حالانکہ۔

بزم میں اہلِ نظر بھی تھے تماشا کی بھی

اس غرض کے لئے پنیکس Pinks سلویا Salvia اور پنیزی Pansy وغیرہ کے تختوں کا رخ کرنا پڑتا تھا جن کی جلوہ فروشیاں ہر دم دیدہ و دل کو دعوتِ نظارہ دیتی رہتی تھیں۔ قدرت کے قلمِ صنعت کی یہ بھی ایک عجیب کرشمہ سخی ہے کہ پھولوں کے ورق اور تکیوں کے پروں پر ایک ہی موقلم سے مینا کاری کردی اور ایک ہی رنگ کی دواتیں کام میں لائی گئیں۔ ان پھولوں کے اوراق کا مطالعہ کیجئے تو ایسا معلوم ہوتا ہے، جیسے بڑے پھولوں کی کترن سے کچھ کاغذ بچ رہا تھا۔ اسے بھی ضائع نہیں کیا گیا اور قینچی سے تراش تراش کر ننھے

قدیم ایرانی طرف میں ”پیانہ“ اسی قسم کا ظرف تھا جس طرح آج کل ”وائن گلاس“ ہوتا ہے لیکن اگر پیانہ کئے تو کسی کی سمجھ میں نہیں آئے گا چار وائین گلاس ہی کتنا پڑتا ہے۔

نہے پھولوں کے ورق بنائے۔ اگر ایک چیز نازک اور خوبصورت ہوتی ہے تو ہم کہتے ہیں، یہ پھول ہے لیکن اگر خود پھولوں کے لئے کچھ کہنا چاہیں تو انہیں کس چیز سے تشبیہ دیں؟ حقیقت یہ ہے کہ زبان در ماندہ کو یہاں یارائے سخن نہیں اور خاموشی کے بغیر چارہ کار نہیں۔ حسن کی جلوہ طرازیوں محویت کا پیام ہوتی ہیں۔ خامہ فرسائی اور سخن آرائی کا تقاضہ نہیں ہوتا۔

ازنگہ چشم تہی غمت و تماشا ماندہ ست
در زبان حرف نمادہ ست و سخنہ مانده ست

ان پھولوں کو موسمی کہا جاتا ہے۔ کیونکہ ان کی پیدائش اور زندگی صرف موسم ہی تک محدود رہتی ہے۔ ادھر موسم ختم ہوا، ادھر انہوں نے بھی دنیا کو خیر یاد کہہ دیا۔ گویا زندگی کا ایک ہی پیرا، ان کے ہتھ میں آیا تھا۔ وہی کفن کا بھی کام دے گیا۔

ہجومی غیر واغم پوشش دیگر نہ بود
تا کفن آمد، ہمیں یک جامہ برتن داشتیم
میر مبارک اللہ واضح عالمگیری کو یہی خیال پانی کا بلبلہ دیکھ کر ہوا تھا۔ دیکھئے کیا خوب کہہ گیا ہے۔
رنگ فرمائے دلم نیست بجز عیش حباب
یافت یک پیرا، ہن ہستی و آں ہم کفن ست

بہار میں پھولوں سے درخت لد جاتے ہیں۔ خزاں میں غائب ہو جاتے ہیں۔ پھر جونہی موسم کا دور پلٹتا ہے، دوبارہ آ موجود ہوتے ہیں۔ مگر موسمی پھولوں کے پودوں کا شیوہ یک رنگی و یک ساختگی دیکھئے کہ جب ایک مرتبہ دنیا کو پیٹھ دکھا دی تو پھر دوبارہ مڑ کے دیکھنا نہیں چاہتے۔ گویا ابوطالب کلیم کا اشارہ انہی کی طرف تھا۔

وضع زمانہ قابل دیدن دوبارہ نیست
رُپوس نہ کرو، ہر کہ ازیں خاکداں گزشت

پھولوں کے جمالیاتی (Aesthetics) منظر سے اگر نظر ہٹائیے تو پھر ایک اور گوشہ سامنے آ جاتا ہے۔ یہ ان کی عجائب آفرینیوں کا گوشہ ہے۔ روح نباتی بھی روح حیوانی کی طرح قسم قسم کے جسموں میں ابھرتی ہے اور طرح طرح کے افعال و خواص کی نمائش کرتی رہتی ہے۔ یہ کہیں سوئی ہوئی دکھائی دیتی ہے، کہیں کروٹ بدلنے لگتی ہے، اور پھر کہیں اٹھ کر بیٹھ جاتی ہے۔ ہمارے اس چھوٹے سے گوشہ چمن میں ابھی صرف ایک ہی پھول ایسا ہے جسے اس قسم کے غیر معمولی پھولوں میں سے شمار کیا جاسکتا ہے یعنی گوری اوساسیو پر با (Glabriosa superba) اسلی پانچ جڑیں گملوں میں لگائی گئی تھیں۔ چار بار آور ہوئیں۔ اب ان کی شاخیں کلیوں سے لدی ہوئی ہیں۔ ان کا پھول پہلے پنچے کی طرح کھلے گا، پھر پیاری کی طرح اُلٹ جائے گا، پھر فانوس کی طرح مدور ہونے لگے گا، پھر تھوڑی دیر دم لینے کے لئے رک جائے گا، پھر دیکھئے، تو جن

منزلوں سے گزرتا ہوا آیا تھا، انہی منزلوں سے گزرتا ہوا اُلٹے پاؤں واپس ہونے لگے گا۔ واپسی میں پہلے فانوس کی انھی ہوئی شاخیں پھیل کر ایک پیالہ بنائیں گی۔ پھر اچانک یہ پیالہ اُلٹ جائے گا۔ گویا زندگی کے جام واٹرگوں میں اب کچھ باقی نہ رہا۔

لئے بیٹھا ہے ایک دو چار جام واٹرگوں وہ بھی ہر پھول کی آمد و رفت کی یہ مسافرت دس سے بارہ دن کے اندر طے ہوا کرتی ہے چھ دن آنے میں لگتے ہیں چھ واپسی میں اور دراصل اس کا آنا بھی جانے کے لیے ہی ہوتا ہے۔

ترا آتا تھا ظالم، مگر تمہید جانے کی رنگت کے اعتبار سے بھی اس کی بوقلمونیوں کا کچھ عجیب حال ہے۔ کلیاں جب نمودار ہوگی تو ہلکے سبز رنگ کی ہوگی، پھر جوں جوں گھٹنے کا وقت آنے لگے گا، زردی اُبھرنے لگے گی اور پھر زردی بدرجہ سُرخ مائل ہونا شروع ہو جائے گی۔ پہلے آدھا سرخ آدھا زرد رہے گا۔ پھر زردی تیزی کے ساتھ گھٹنے لگے گی اور پورا پھول سرخ ہو کر مرج کی پھلیوں کی طرح چمکنے لگے گا۔ یہ عجیب بات ہے کہ اس کی نسل ہندوستان کی طرف منسوب کی جاتی ہے مگر یہاں اس کی شہرت نہیں۔

عالم ہمہ افسانہ ماوار و ماہج!

یہ پھول نباتات کی اس قسم میں داخل ہے جسے اتحاد و تناسلی کے لئے خارج کی مداخلت مطلوب ہوتی ہے کبھی ہوا کے جھونعوں سے اور کبھی تلیوں اور مکھیوں کی نشست و برخاست سے فطرت یہ کام لے لیا کرتی ہے۔ اس پھول کا جزر جوہیت اس کے انوثیت کے جز سے اس طرح بے تعلق واقع ہوا ہے کہ جب تک خارج کا ہاتھ مادہ تلیق سے ایک جگہ سے اٹھا کر دوسری جگہ نہ پہنچا دے تلیق کا عمل انجام نہیں پا سکتا۔ جن پھولوں کو یہ خارجی اعانت مل جاتی ہے وہ بار بار ہوا جاتے ہیں اور اپنا بیج پھوڑ جاتے ہیں۔ جنہیں نہیں ملتی بانجھ ہو کر بغیر بیج بنائے ختم ہو جاتے ہیں۔ پودوں کے لئے تلیوں کا ایک گہرو وقت پہنچ گیا۔ چنانچہ اکثر پھول بار بار ہوا گئے۔

خیر، چمن آرائی کا ذکر تو ایک جملہ معترضہ تھا جو بلا قصد اتنا طولانی ہو گیا۔ اب اصل حکایت کی طرف واپس ہونا چاہئے۔ فروزی میں اُردو باد کی آمد و رفت سے موسم کا اتار چڑھاؤ جاری رہا۔ مگر جوئی مہینہ ختم ہونے پر آیا۔ موسم بہار کا پیش خیمہ پہنچ گیا۔ یعنی معتدل ہواؤں کے جھونکے چلنے لگے۔ پھر ایک دن کیا دیکھتے ہیں کہ خراماں خراماں چلتی ہوئی خود بہار بھی آمو جو ہوئی ہے، اور جوانانِ چمن نے اس کی خوش آمدید کا جشن منانا شروع کر دیا ہے۔

نفس باد و صبا مشک فشاں خواہد شد

عالم پیر در گربارِ جواں خواہد شد!

اسی زمانہ کا واقعہ ہے کہ ایک دن دوپہر کے وقت کمرہ میں بیٹھا تھا کہ اچانک کیا سنتا ہوں، ہبیلی کی

نواؤں کی صدائیں آرہی ہیں۔

باز نوائے بلبلان عشق تو یاد می دہد!

ہر کہ ز عشق نیست خوش عمر بادی دہد

باہر نکل کر دیکھا نوخطی کے شگفتہ پھولوں کے جوم میں ایک جوڑا بیٹھا ہے اور گردن اٹھائے نغمہ سنجی کر رہا ہے۔ بے اختیار خواجہ شیراز کی غزل یاد آگئی۔

صفیر مرغ بر آمد، ببط شراب کجاست

فغاں فتاد ز بلبل ”نقاب گل کے درید“

یہ علاقہ اگرچہ سرو سیر نہیں ہے لیکن چونکہ بلند سطح پر واقع ہوا ہے، اس لئے پہاڑی بلبلوں سے خالی نہیں ہے۔ یہ بلبلیں اگرچہ سرو سیر ایران کی بلبلوں کی طرح ہزار داستان نہیں ہوتیں لیکن ریلے گلے کی ایک تان بھی کیا کم ہے۔ دوپہر کی چائے کا جو قیلولہ کے بعد پیتا ہوں، آخری فغان باقی تھا۔ میں نے اٹھایا اور اس نغمہ عند لیب پر خالی کر دیا۔

تو نیز یاد بہ چنگ آرد راہ صحرا گیر

کہ مرغ نغمہ سرا ساز خوش نوا آورد

دوسرے دن صبح بر آمدہ میں بیٹھا تھا کہ بلبل کے ترانے کی آواز پھر اٹھی۔ میں نے ایک صاحب کو توجہ دلائی کہ سننا بلبل کی آواز آرہی ہے۔ ایک دوسرے صاحب جو صحن میں ٹہل رہے تھے کچھ دیر کے لئے گئے اور کان لگا کر سنتے رہے۔ پھر بولے کہ ہاں، قلعہ میں کوئی پھکڑا جا رہا ہے۔ اس کے پیوں کی آواز آرہی ہے۔ سبحان اللہ! ذوقِ سماع کی وقت امتیاز دیکھئے۔ بلبل کی نواؤں اور پھکڑے کے پیوں کی ریں ریں میں یہاں کوئی فرق محسوس نہیں ہوتا۔

ہمائے گو متفکین سایہ شرف ہرگز

دراں دیار کہ طوطی کم از زغن باشد!

خدا را انصاف کیجئے، اگر دوائیے کان ایک قفس میں بند کر دیئے جائیں کہ ایک میں تو بلبل کی نوائیں ہنسی ہوں، دوسرے میں پھکڑے کے پیوں کی ریں ریں، تو آپ اسے کیا کہیں گے؟

نوائے بلبلت اے گل کجا پسند افتد

کہ گوش ہوش بہ فرمان ہرزہ گوداری

اصل یہ ہے کہ ہر ملک کی فضا طبعوتوں میں ایک خاص طرح کا طبعی ذوق پیدا کر دیا کرتی ہے۔ ہندوستان کا عام طبعی ذوق بلبل کی نواؤں سے آشنا نہیں ہو سکتا تھا۔ کیونکہ ملک کی فضا دوسری طرح کی صداؤں سے بھری ہوئی تھی۔ یہاں کے پرندوں کی شہرت طوطا اور مینا کے پروں سے اڑی اور دنیا کے عجائب میں سے شمار کی گئی۔

شکر شکن شوند ہمہ طوطیاں ہند

زینِ قد پارسی کہ بہ بنگالہ می رود!

بلبل کی جگہ یہاں کوئل کی صدائیں شاعری کے کام آئیں اور اس میں شک نہیں کہ اسکی کوک درد آشنا دلوں کو غم و الم کی چیخوں سے کم محسوس نہیں ہوتی۔

بلبل کی نواؤں کا ذوق تو ایران کے حصے میں آیا ہے۔ موسم بہار میں باغ و صحراء ہی نہیں بلکہ ہر گھر کا پائیں باغ ان کی نواؤں سے گونج اٹھتا ہے بچے جھولے میں ان کی لوریاں سنتے سنتے سو جائیں گے اور مائیں اشارہ کر کے بتلائیں گی کہ دیکھ یہ بلبل ہے جو تجھے اپنی کہانی سنارہی ہے جنوب سے شمال کی طرف جس قدر بڑھتے جائیں یہ افسون فطرت بھی زیادہ عام اور گہرا ہوتا جاتا ہے حقیقت یہ ہے کہ جب تک ایک شخص نے شیراز یا قزوین کے گل گشتوں کی سیر نہ کی ہو، وہ سمجھ نہیں سکتا حافظ کی زبان سے یہ شعر کس عالم میں پکے تھے۔

بلبل بہ شاخ سرو بہ گل بانگ پہلوی

می خواند درس مقامات معنوی

یعنی بیا کہ آتشِ موسیٰ نمود گل

تا از درختِ کلمۂ تحقیق بشنوی

مرغانِ باغ قافیہ سنجند بذلہ گو

تا خواجہ سے خورد بہ غزل ہائے پہلوی

یہ جو کہا کہ مرغانِ باغ ”قافیہ سنجی“ کرتے ہیں، تو یہ مبالغہ نہیں ہے۔ واقعہ ہے۔ میں نے ایران کے چمن زاروں میں ہزاروں کو قافیہ سنجی کرتے ہوئے خود سنا ہے۔ ٹھہر ٹھہر کے لے بدلتی جاییں اور ہر لے ایک ہی طرح کے آثار پر ختم ہوگی جو سننے میں ٹھیک ٹھیک شعروں کے قوافی کی طرح متوازن اور متجانس محسوس ہوں گے۔ گھنٹوں سنتے رہے ان قافیوں کا تسلسل ٹوٹنے والا نہیں۔ آواز جب ٹوٹے گی، ایک ہی قافیہ پر ٹوٹے گی۔

حقیقت یہ ہے کہ نوائے بلبل بہشت بہار کا ملکوتی ترانہ ہے۔ جو ملک اس بہشت سے محروم ہے، وہ اس ترانے کے ذوق سے بھی محروم ہے۔ گرم ملکوں کو اس عالم کی کیا خبر زمستان کی برف باری اور پت جھڑ کے بعد جب موسم کا رخ پلٹنے لگتا ہے اور بہار اپنی ساری رعنائیوں اور جلوہ فروشیوں کے ساتھ باغ و صحرا پر چھا جاتی ہے، تو اس وقت برف کی بے رحمیوں سے ٹھٹھری ہوئی دنیا کا ایک محسوس کرنے لگتی ہے کہ اب موت کی افسردگیوں کی جگہ زندگی کی سرگرمیوں کی ایک نئی دنیا نمودار ہوگئی۔ انسان اپنے جسم کے اندر دیکھتا ہے تو زندگی کا تازہ خون ایک ایک رگ کے اندر اُبلتا دکھائی دیتا ہے۔ اپنے سے باہر دیکھتا ہے تو فضاء کا ایک

ایک ذرہ عیش و نشاطِ ہستی کی سرستیوں میں رقص کرتا ہوا نظر آتا ہے۔ آسمان وزمین کی ہر چیز جو کل تک محرومیوں کی سوگواہی اور افسردگیوں کی جا نکالی تھی، آج آنکھیں کھولنے تو حسن کی عکسہ طرازی ہے، کان لگائے تو نغمہ کی جاں نوازی ہے، سونگھے تو سرتاسر کوئی عطریہ ہی ہے

صبا بہ تہنیتِ پیرِ مے فروش آمد
کہ موسمِ طرب و عیش و نائے و نوش آمد
ہوا مسجِ نفس گشت و بادِ نافہ کشا
درخت سبز شد و مرغ در خروش آمد
توہر لالہ چنان بر فروخت بادِ بہار
کہ غنچہ عرقِ گشت و گل بہ جوش آمد

عین جوش و سرمستی کی ان عالمگیریوں میں بلبل کے مستانہ ترانوں کی گت شروع ہو جاتی ہے اور یہ نغمہ سرائے بہشتی اس محبت اور خود رفتگی کے ساتھ گانے لگتا ہے کہ معلوم ہوتا ہے، خود سازِ فطرت کے تاروں سے نغمے نکلنے لگے۔ اس وقت انسانی احساسات میں یہ تہلکہ مچنے لگتا ہے، ممکن نہیں کہ حرف و صورت سے ان کی تعبیر آشنا ہو سکے۔ شاعر پہلے مضطرب ہو گا کہ اس عالم کی تصویر کھینچ دے۔ جب نہیں کھینچ سکے گا۔ تو پھر خود اس کی تصویر بن جائے گا۔ وہ رنگ بُورِ نغمے کے اس سمندر کو پہلے کنارہ پر کھڑے ہو کر دیکھے گا۔ پھر کُود پڑے گا اور خود اپنی ہستی کو بھی اسی کی ایک موجِ جنادے گا۔

بیاتا گل بر افشا نیم وئے در ساغر اندازیم
فلک را سقف بشافیم و طرح نو در اندازیم
چو در دستِ ستِ رودئے خوش بزن مطربِ سروے خوش
کہ دست افشاں غزل خوانیم و پا کوباں سر اندازیم

ہندوستان میں صرف کشمیر ایک ایسی جگہ ہے جہاں اس عالم کی ایک جھلک دیکھی جاسکتی ہے۔ اسی لئے فیضی کو کہنا پڑا تھا۔

بزار قافلہ شوق می کشد شب گیر
کہ بارِ عیش کشاید بخطہ کشمیر

لیکن افسوس ہے، لوگوں کو پھل کھانے کا شوق ہوا۔ عالمِ بہار کی جنت نگاہیوں کا شوق نہ ہوا۔ کشمیر جائیں گے بھی تو ہمارے موسم میں نہیں۔ بارش کے بعد پھلوں کے موسم میں، معلوم نہیں دنیا اپنی ہر بات میں اتنی شکم پرست کیوں ہو گئی ہے؟ حالانکہ انسان کو معدہ کے ساتھ دل و دماغ بھی دیا گیا تھا۔

ہندوستان کے پہاڑوں میں پہاڑی بلبل نئی تال اور کانگرہ میں زیادہ سنا جاسکتا ہے۔ مسوری اور شملہ کی چٹانی فضا اس کے لئے کافی کشش پیدا نہیں کر سکتی تھی۔

ہندوستان میں عام طور پر چار قسم کی بلبلیں پائی جاتی ہیں۔ ان میں سب سے زیادہ خوش نوا قسم وہ ہے جس کے چہرے کے دونوں طرف سفید ٹوٹے ہوتے ہیں اور اس لئے آجکل نیچرل ہسٹری کی تقسیم میں اسے وہائٹ چیکڈ (White Cheeked) کے نام سے موسوم کیا گیا ہے۔ شاما کو اگرچہ عام طور پر بلبل نہیں سمجھا جاتا لیکن اسے بھی میدانی سرزمینوں کا بلبل ہی تصور کرنا چاہئے مغربی یوپی اور پنجاب میں اس کی متعدد قسمیں پائی جاتی ہیں۔

اس وقت بلبل کے تین جوڑے یہاں دکھائی دیئے ہیں۔ تینوں معمولی پہاڑی قسم کے ہیں جنہیں انگریزی میں (White Whiskered) کے نام سے پکارتے ہیں۔

ریڈیو پر ایک آواز خوش سکر موسیقی کی تاریخ بیان کر ڈالی یہاں تک کہ اورنگ زیب کے زہد و ورع کا بھانڈا بھی عین چور اسے میں پھونڈ دیا کہ عالم شہزادگی میں زین آبادی کے شیفٹہ و دلدادہ تھے اور بڑی منت و الحاح کر کے اپنی خالہ سے زین آبادی کو حاصل کیا، اس کے عشق و شیفٹگی میں اس درجہ بے قابو ہو گیا کہ اپنے ہاتھ سے شراب کا پیالہ بھر بھر کر پیش کرتا اور عالم نشہ و سرور کی رعنائیاں دیکھتا۔

پھر اسی پر اکتفا نہیں کیا زین آبادی کے عین عروج شباب میں انتقال کی خبر دی اور اورنگ آباد میں بڑے تالاب کے کنارے اس کے مقبرہ کی نشان دہی کی اور یہ بھی بتایا کہ آج تک موجود ہے۔ زین آبادی کا حال بیان کرنے پہ آتے ہیں تو صاحب آثار الامرا کے حوالہ سے خان زمان کے ساتھ تعلقات سے پردہ اٹھاتے ہیں کہ بری چہرگان خوش آواز اور مغنیات عشوہ طراز اس کی سرکار میں جمع رہتی تھیں۔ انہی میں زین آبادی بھی تھی۔ جس کی نسبت کہا جاتا ہے کہ اس کی مدخلہ تھی۔

مولانا موسیقی کے فن سے بھی خوب آشنا تھے اور ستار کے زیادہ پرستار تھے۔ انہوں نے باقاعدہ تعلیم حاصل کی تھی۔ مستیا خان سونی بہت ضلع انالہ (بھارت) کا رہنے والا تھا۔ وہ تلاش معاش کے سلسلہ میں کلکتہ میں مقیم تھا۔ مولانا کے والد برزگوار مولانا خیر الدین کے عقیدت مندوں میں تھا۔ بعد میں اسے بیعت کی سعادت بھی حاصل ہو گئی تھی یہ موسیقی کا معلم تھا۔ مولانا نے اسے اعتماد میں لے کر مدعا سے آگاہ کیا اس پر اسے حیرانی ہوئی، لیکن مرشد زادہ کی خواہش کی تکمیل کو کارِ ثواب جانا اور بجالانے پر بخوش تیار ہو گیا۔ مولانا لکھتے ہیں۔ موسیقی کے آلات میں زیادہ تر توجہ ستار پر ہوئی اور بہت جلد اس سے انگلیاں آشنا ہو گئیں۔ اب سوچتا ہوں، تو حسرت ہوتی ہے کہ وہ بھی کیا زمانہ تھا اور طبیعت کے کیا کیا ولولے تھے۔ میری عمر سترہ برس سے زیادہ نہ ہوگی، لیکن اس وقت طبیعت کی افتاد یہی تھی کہ جس میدان میں قدم اٹھائیے، پوری طرح اٹھائیے! اور جہاں تک راہ ملے بڑھتے ہی جائیے۔ کوئی کام بھی ہو، لیکن طبیعت اس پر کبھی راضی نہیں ہوتی کہ ادھر اکر کے چھوڑ دیا جائے۔ جس کوچہ میں بھی قدم اٹھایا،

اسے پوری طرح چھان کر چھوڑا۔ ثواب کے کام کئے، تو وہ بھی پوری طرح کئے۔ گناہ کے کام کئے، تو انہیں بھی ادھورا نہ چھوڑا۔ رندی کا کوچہ ملا تھا، تو اس میں بھی سب سے آگے رہے تھے، پارسی کی راہ ملی، تو اس میں بھی کسی سے پیچھے نہ رہے۔ طبیعت کا تقاضہ ہمیشہ یہی رہا کہ جہاں کہیں جائیں، ناقصوں اور خام کاروں کی طرح نہ جائیں۔ رسم و راہ رکھئے، تو راہ کے کاملوں سے رکھئے۔ شیخ علی حزیں نے میری زبانی کہا تھا۔

تاد ستر سم بود، ز دم چاک گریباں
شر مندی از خرقہ پشمنہ ندارم

چنانچہ اس کوچہ میں بھی قدم رکھا، تو جہاں تک راہ ملی سکی، قدم بڑھائے جانے میں کوتاہی نہیں کی۔ ستار کی مشق چار پانچ سال تک جاری تھی۔ عین سے بھی انگلیاں نا آشنا نہیں رہیں، لیکن زیادہ دلیسگی اس سے نہ ہو سکی۔ پھر اس کے بعد ایک وقت آیا کہ یہ مشغلہ یک قلم متروک ہو گیا۔ اور اب تو گزرے ہوئے وقتوں کی صرف ایک کہانی باقی رہ گئی۔ البتہ انگلی پر سے مضرب کا نشان بہت دنوں تک نہیں مٹا تھا۔

کہ اب جس جگہ کہ داغ ہے یاں پہلے درد تھا
اس عالم رنگ و بو میں ایک روش کبھی کی ہوئی کہ شہد پر بیٹھتی ہے تو اس طرح بیٹھتی ہے کہ پھر اٹھ نہیں سکتی:

کہ پاؤں توڑ کے بیٹھے ہیں پائے بند ترے

اور ایک بھونرے کی ہوئی کہ پھول پر بیٹھے، بوباس لی، اور اڑ گئے

نک دیکھ لیا، دل شاد کیا، خوش کام ہوئے اور چل نکلے

چنانچہ زندگی کے چنستان ہزار رنگ کا ایک پھول یہ بھی تھا کچھ دیر کے لئے رک کر بوباس لے لی اور آگے نکل گئے۔ مقصود اس اشتعال سے صرف یہ تھا کہ طبیعت اس کوچہ سے نا آشنا نہ رہے، کیونکہ طبیعت کا توازن اور فکر کی لطافت بغیر موسیقی کی ممارست کے حاصل نہیں ہو سکتی۔ جب ایک خاص حد تک یہ مقصد حاصل ہو گیا۔ تو پھر مزید اشتعال نہ صرف غیر ضروری تھا بلکہ موانع کار کے حکم میں داخل ہو گیا تھا۔ البتہ موسیقی کا ذوق اور تاثر جو دل کے ایک ایک ریشے میں رچ گیا تھا، دل سے نکالا نہیں جاسکتا تھا اور آج تک نہیں نکلا۔

جاتی ہے کوئی کشمکش اندوہ عشق کی!

دل بھی اگر گیا، تو وہی دل کا درد تھا۔

حُسن آواز میں ہو یا چہرے میں، تاج محل میں ہو یا نشاط باغ میں، حُسن ہے اور حُسن اپنا فطری مطالبہ رکھتا ہے۔ افسوس اس محروم ازلی پر، جس کے بے جس دل نے اس مطالبہ کا جواب دینا نہ سیکھا ہو!

سینہ گرم نداری مطلب صحبت عشق
آتش نیست چودر مجرہ ات، عود نخر

میں آپ سے ایک بات کہوں! میں نے بارہا اپنی طبیعت کو ٹٹولا ہے۔ میں زندگی کی احتیاجوں میں سے ہر چیز کے بغیر خوش رہ سکتا ہوں، لیکن موسیقی کے بغیر نہیں رہ سکتا۔ آواز خوش میرے لئے زندگی کا سہارا، دماغی کاوشوں کا مداوا اور جسم و دل کی ساری بیماریوں کا علاج ہے۔

مڑوے نکو معالجہ عمر لو تہ ست

این نسخہ از بیاض میجانوشنہ اند

مجھے اگر آپ زندگی کی رہی سہی راحتوں سے محروم کر دینا چاہتے ہیں تو صرف اس ایک چیز سے محروم کر دیجئے، آپ کا مقصد پورا ہو جائے گا۔ یہاں احمد نگر کے قید خانہ میں اگر کسی چیز کا فقدان مجھے ہر شام محسوس ہوتا ہے، تو وہ ریڈیوسٹ کا فقدان ہے۔

لذتِ معصیتِ عشق نہ پوچھ

خُلد میں بھی یہ بلایا د آئی

جس زمانے میں موسیقی کا اشتعال جاری تھا۔ طبیعت کی خود رفتگی اور محویت کے بعض ناقابلِ فراموش احوال پیش آئے، جو اگرچہ خود گذر گئے، لیکن ہمیشہ کے لئے دامنِ زندگی پر اپنا رنگ چھوڑ گئے۔ اسی زمانے کا ایک واقعہ ہے کہ آگرہ کے سفر کا اتفاق ہوا۔ اپریل کا مہینہ تھا اور چاندنی کی ڈھلتی ہوئی راتیں تھیں۔ جب رات کی چھبیلی پہر شروع ہونے کو ہوئی، تو چاند پر دہ شب ہٹا کر یکایک جھانکنے لگتا۔ میں نے خاص طور پر کوشش کر کے ایسا انتظام کر رکھا تھا کہ رات کو ستارے کو تاج چلا جاتا اور اس کی چھت پر جمنائے کے رخ بیٹھ جاتا۔ پھر جونہی چاندنی پھیلنے لگتی، ستارہ کو کوئی گت چھڑ دیتا اور اس میں محو ہو جاتا کیا کہوں اور کس طرح کہوں کہ فریبِ تخیل کے کیسے کیسے جلوے انہی آنکھوں کے آگے گزر چکے ہیں۔

گداے میکدہ ام، لیک وقتِ مستی میں

کہ نازِ بر فلک و حکمِ بر ستارہ کسٹم

رات کا سناٹا، ستاروں کی چھاؤں، ڈھلتی ہوئی چاندنی اور اپریل کی بھیگی ہوئی رات، چاروں طرف تاج کے منارے سراٹھائے کھڑے تھے، برجیاں دم بخود بیٹھی تھیں۔ بیچ میں چاندنی سے دھلا ہوا امر میں گنبد اپنی کرسی پر بے حس و حرکت مستکن تھا، نیچے جمنائے کی روپہلی جدولیں بل کھا کھا کر دوڑ رہی تھیں اور اوپر ستاروں کی ان گنت نگاہیں حیرت کے عالم میں تک رہی تھیں۔ نور و ظلمت کی اس ملی جلی فضا میں اچانک پردہ ہاے ستارے نالہ ہاے بے حرف اٹھتے اور ہوا کی لہروں پر بے روک تیرنے لگتے۔ آسمان سے تارے بھڑبھڑاتے اور میری انگلی کے زخموں سے نچتے۔

زخمہ بر تارِ رگِ جاں میزنم

کس چہ داند تاجِ دستان میزنم

کچھ دیر تک فضا تھمی رہتی۔ گویا کان لگا کر خاموشی سے سن رہی ہے۔ پھر آہستہ آہستہ ہر تماشا کی حرکت میں آنے لگتا چاند بڑھنے لگتا، یہاں تک کہ سر پر اکھڑا ہوتا۔ ستارے دیدے پھاڑ پھاڑ کر تکتے لگتے۔

درختوں کی ٹہنیاں کیفیت میں آکر جھومنے لگتیں۔ رات کے سیاہ پردوں کے اندر سے عناصر کی سرگوشیاں صاف صاف سنائی دیتیں۔ بارہا تاج کی برجیاں اپنی جگہ سے ہل گئیں اور کتنے ہی مرتبہ ایسا ہوا کہ منارے اپنے کانڈھوں کو جنبش سے نہ روک سکے۔ آپ باور کریں یا نہ کریں، مگر یہ واقعہ ہے کہ اس عالم میں بارہا، میں نے برجیوں سے باتیں کی ہیں اور جب کبھی تاج کے گنبد خاموش کی طرف نظر اٹھائی ہے، تو اس کے لبوں کو ہلتا ہوا پایا ہے۔

آہو مپنار کہ این قصہ ز خود میگویم !
گوش نزدیک بیم آر کہ آوازے ہست

اس زمانے کے کچھ عرصہ بعد لکھنؤ جانے اور کوئی ماہ تک ٹھہرنے کا اتفاق ہوا۔ آپ بھولے نہ ہوں گے کہ سب سے پہلے آپ سے وہیں ملاقات ہوئی تھی۔ آپ نے قلمی کتابوں کے تاجر عبدالحسین سے کلیات صائب کا ایک نسخہ خریدا تھا اور مجھے یہ کہہ کر دکھایا تھا کہ قلمی کتابوں کا بھی آپ کو کچھ شوق ہے؟

این سخن راجہ جواب ست، تو ہم میدانی
اسی قیام کے دوران میں مرزا محمد ہادی مرحوم سے شناسائی ہوئی۔ وہ موسیقی میں کافی دخل رکھتے تھے اور چونکہ علم و فن کی راہوں سے آشنا تھے، اس لئے علمی طریقہ پر اسے سمجھنے اور سمجھا سکتے تھے۔ مجھ ان سے اپنی معلومات کی تکمیل میں مدد ملی۔ افسوس، وہ بھی چل بسے۔

پیدا کہاں ہیں ایسے پراگندہ طبع لوگ
افسوس تم کو میرے صحبت نہیں رہی!

اس زمانے میں کرچین کالج کے سامنے پانچ روپے ماہوار کرایہ کا ایک مکان لے رکھا تھا وہی ان کی دنیا تھی، علم ہیئت کے شوق نے نجاری کے مشغلہ سے آشنا کر دیا تھا۔ جب کالج سے آتے تو مکان کی چھت پر لکڑی کے دواڑ قطر اور نصف اور ٹکٹ بنانے میں مشغول ہو جاتے اور اس طرح اپنی رسد بند یوں کا سامان کرتے چھت کی سیڑھی نوٹی ہوئی تھی، جست لگا کر اوپر پہنچتے اور پھر ساری رات ستاروں کی ہم نشینی میں بسر کر دیتے۔

کہ عیام و سہو ہر شب قرین ماہ و پروینم!
کئی برس کے بعد پھر لکھنؤ جانے کا اتفاق ہوا، تو انہیں ایک دوسرے ہی عالم میں پایا۔ ایک رشتہ دار کے انتقال سے واپسی کی کچھ جائداد ورثہ میں مل گئی تھی اور اب جوانی کی محرومیوں کا بدوہاپے کی ذوق اندوزیوں سے کفارہ کرنا چاہتے تھے۔

وقت عزیز رفت، بیاتا قضا کنیم

عمرے کہ بے حضور صراحی و جام رفت؟

یہ گر جو شیاں چونکہ موسیقی کے ذوق کے پردے میں ابھری تھیں، اس لئے شاہد ان نغمہ پرداز سے صحبتیں گرم رہتی تھیں اور بعض استادانِ فن سے بھی مذاکرہ جاری رہتا۔ اس مرتبہ اگرچہ میرا قیام بہت مختصر رہا، لیکن

جتنے دن رہا، موسیقی کے مذاکرات ہوتے رہے۔ اسی زمانے کے کچھ عرصہ بعد انہوں نے معارف النغمات کی ترتیب میں مدد دی، جو چھپ کر شائع ہو چکی ہے۔

بچپن میں حجاز کی مترنم صداؤں سے کان آشنا ہو گئے تھے۔ صدر اول کے زمانے سے لے کر جس کا حال ہم کتاب الاغانی اور عقد الفرید وغیرہ میں پڑھ چکے ہیں۔ آج تک حجازیوں کا ذوق موسیقی غیر متغیر رہا یہ ذوق ان کے خمیر میں کچھ اس طرح پیوست ہو گیا تھا کہ اذان کی صداؤں تک کو موسیقی کے نقشوں میں ڈھال دیا۔ آج کل کا حال معلوم نہیں، لیکن اس زمانے میں حرم شریف کے ہر مینارہ پر ایک مؤذن متعین ہوتا تھا اور ان سب کے اوپر شیخ المؤذنین ہوتا۔ اس زمانے میں شیخ المؤذنین شیخ حسن تھے اور بڑے ہی خوش آواز تھے۔ مجھے اچھی طرح یاد ہے کہ رات پچھلی پہر میں ان کی ترجمیم کی نوائیں ایک سماں باندھ دیا کرتی تھیں۔ ہمارا مکان قدوہ میں باب السلام کے پاس تھا۔ کوٹھے کی کھڑکیوں سے مناروں کی قدمیں صاف نظر آتی تھیں اور صبح کی اذان تو اس طرح سنائی دیتی جیسے چھت پر کوئی اذان دے رہا ہو۔ جب عراق اور مصر و شام کے سفر کا اتفاق ہوا، تو موجودہ عربی موسیقی کی جستجو ہوئی، معلوم ہوا کہ قدما کی بہت سی مصطلحات جو ہمیں کتاب الاغانی اور خوارزمی وغیرہ میں ملتی ہیں، اب کوئی نہیں جانتا۔ تعبیر و تقسیم کے اسماء و رموز تقریباً بدل گئے ہیں اور عربی کی جن مصطلحات نے ایران پہنچ کر فارسی کا جامہ پہن لیا تھا، وہ اب پھر عربی میں واپس آکر معرب ہو گئی ہیں، البتہ فن کی پرانی بنیادیں ابھی تک متزلزل نہیں ہوئیں۔ وہی راگنیاں اب بھی اصل بنیاد کا کام دے رہی ہیں، جو یونانی موسیقی کی تقلید میں واضح ہوئی تھیں۔ آسمان کے بارہ برجوں کی طرف اب بھی انہیں اسی طرح منسوب کیا جاتا ہے جس طرح قدما نے کیا تھا۔ آلات موسیقی میں اگرچہ بہت سی تبدیلیاں ہو گئیں لیکن عموماً کے پردے ابھی تک خاموش نہیں ہوئے ہیں اور ان کے زخموں سے وہ نوائیں اب بھی سنی جاسکتی ہیں جو کبھی ہارون الرشید کی شبستان طرب میں اسحاق موصلی اور ابراہیم بن مہدی کے مضرب سے اٹھا کرتی تھیں۔

ایں مطرب از کجاست کہ ساز ”عرق“ ساخت

واہنگ باز گشت زراہ ”حجاز“ کرو

عراق ”اور“ حجاز ”دور انگینوں کے نام ہیں۔ اور راہ یعنی“ سر

مطرب نگاہ دار ہمیں ”رہ“ کہ میزنی

اس زمانے میں شیخ احمد سلامہ حجازی کا جوق مصر میں بہت مشہور اور نامور تھا ”جوق“ وہاں منڈلی کے معنی میں بولا جاتا ہے۔ ہم نے یہاں منڈلی کے لئے ”طائفہ“ کا لفظ اختیار کیا تھا۔ پھر اس کی جمع

○۱ صبح کی اذان سے پہلے مختلف حکمت اور عبادت خاص نمونہ میں دہرائے جاتے ہیں، اسے ”ترجم“ کہتے ہیں۔ کم سے کم چار سو برس پہلے بھی یہ رسم جاری تھی۔ کیونکہ طاعلی قاری اور صاحب الباعث نے اسے بھی بدع و کھدشات میں سے شمار کیا تھا۔

”طوائف“ ہوئی اور رفتہ رفتہ طوائف کے لفظ نے مفرد معنی پیدا کر لئے، یعنی زبانِ راقصہ و مغنیہ کے معنی میں بولا جانے لگا۔ شیخ سلامہ کا جو قہرہ کے اوپر ہاؤس میں انگڑاپنا کمال دکھایا کرتا تھا اور شرکی کوئی بزمِ طرب بغیر اس کے بارونق نہیں سمجھی جاتی تھی۔ مجھے بارہا اس کے سننے کا اتفاق ہوا۔ اس میں شک نہیں کہ عربی موسیقی آج کل جیسی کچھ اور جتنی کچھ بھی ہے، وہ اس کا پورا ماہر تھا ایک دوست کے ذریعہ اس سے شناسائی پیدا کی تھی اور موجودہ عربی موسیقی پر مذاکرات کئے تھے۔

اس زمانے میں مصر کی ایک مشہور ”عالمہ“ طاہرہ نامی باشندہ طنطا تھی۔ ”عالمہ“ مصر میں مغنیہ کو کہتے ہیں۔ یعنی موسیقی کا علم جاننے والی، ہمارے علمائے کرام کو اس اصطلاح سے غلط فہمی نہ ہو۔ یورپ کی زبانوں میں یہی لفظ (Alma) ہو گیا ہے۔ شیخ سلامہ بھی اس عالمہ کی فن دانی کا اعتراف کرتا تھا۔ وہ خود بھی بلاے جان تھی، مگر اس کی آواز اس کے زیادہ آفتِ ہوش و ایمان تھی۔ میں نے اس سے بھی شناسائی بہم پہنچائی اور عربی موسیقی کے کمالات سنے، دیکھنے، اس خاتماں خراب شوق نے کن کن گلیوں کی خاک چھنوائی،

جانا پڑا رقیب کے در پر ہزار بار

اے کاش جانتا نہ تری رہگذر کو میں

جس زمانے کے یہ واقعات لکھ رہا ہوں، اس سے کئی سال بعد مصر میں اُمّ کلثوم کی شہرت ہوئی اور اب تک قائم ہے۔ میں نے اس کے بے شمار ریکارڈ سنے ہیں اور قاہرہ، انکولا، طرابلس الغرب، فلسطین اور سنگاپور کے ریڈیو سٹیشن آج کل بھی اس کی نواؤں سے گونجتے رہتے ہیں۔ اس میں کوئی شبہ نہیں کہ جس شخص نے اُمّ کلثوم کی آواز نہیں سنی ہے، وہ موجودہ عربی موسیقی کی دل آویزیوں کا کچھ اندازہ نہیں کر سکتا۔ اس کے مشہور انشادات میں سے ایک نضیدِ علیہ بنت المہدی کا مشہور نسیب ہے۔

وحب، فان الحب داعیۃ الحب

ولم منبعید الدار مستوجب القرب

البتہ یہ ماننا پڑتا ہے کہ قدیم یونانی موسیقی کی طرح عربی موسیقی بھی نسبتاً سادہ اور وقتِ تالیف کی کاوشوں سے خالی ہے۔ ہندوستان نے اس معاملہ کو جن گہرائیوں تک پہنچا دیا جتنا یہ ہے کہ قدیم تمدنوں میں سے کوئی تمدن بھی اس کا مقابلہ نہیں کر سکتا۔ حُسنِ تقسیم اور وقتِ ترتیب یہاں کی ہر فنِ شاخ کی عام خصوصیت رہی ہے۔ لیکن جہاں تک نفسِ فن کی دقیقہ سمجھوں کا تعلق ہے، اس میں بھی کوئی شبہ نہیں کہ یورپ کا موجودہ فنِ موسیقی جس کی بنیاد نشاۃ ثانیہ (Renaissance) کے بالکالوں نے رکھی تھی، منتہائے کمال تک پہنچا دیا گیا ہے اور گوزوقِ سماع کے اختلاف سے ہمارے کان اس کی پوری قدر شناسی نہ کر سکیں، لیکن دماغ اس کی عظمت سے متاثر ہوئے بغیر نہیں رہ سکتا۔ دراصل اشیاء و معانی کے تمام مرکب مزاجوں کی طرح موسیقی کا مزاج بھی ترکیبی واقع ہوا ہے اور سارا معاملہ مفرد اصوات و الحان کی

تالیف سے وجود پذیر ہوتا ہے۔ ان مفرد اجزاء کی ترکیب کا تسویہ اور تناسب جس قدر دقیق اور نازک ہوتا جائے گا، موسیقی کی گہرائیاں اتنی ہی بڑھتی جائیں گی۔ اس اعتبار سے اٹھارویں اور انیسویں صدی کے یورپ کا فن موسیقی فکر انسانی کی دقت آفرینیوں کا ایک غیر معمولی نمونہ ہے اور جرمنی کے بالکمالان فن نے تو اس باب میں بڑی ہی سحر کاری ہے۔

حقیقت یہ ہے کہ موسیقی اور شاعری ایک ہی حقیقت کے دو مختلف جلوے ہیں اور ٹھیک ایک ہی طریقہ پر ظہور پذیر بھی ہوتے ہیں۔ موسیقی کا مؤلف الحان کے اجزاء کو وزن کو تناسب کے ساتھ ترکیب دے دیتا ہے۔ اسی طرح شاعر بھی الفاظ و معانی کے اجزاء کو حُسن ترکیب کے ساتھ باہم جوڑ دیتا ہے۔

تو جنابستی و من معنی رنگین بستم

جو حقائق شعر میں الفاظ و معانی کا جامہ پہن لیتے ہیں۔ وہی موسیقی میں الحان و ایقاع کا بھیس اختیار کر لیتے ہیں۔ نغمہ بھی ایک شعر ہے، لیکن اسے حرف و لفظ کا بھیس نہیں ملا اس نے اپنی روح معنی کے لئے نواؤں کا بھیس تیار کر لیا۔

والاذن تعشق قبل العين احبانا !

یہ کیا بات ہے کہ بعض الحان درد و الم کے جذبات برانگیختہ کر دیتے ہیں، بعض کے سننے سے مسرت و انبساط کے جذبات امنڈنے لگتے ہیں؟ بعض کی لے ایسی محسوس ہوتی ہے، جیسے اشارہ کر رہی ہو کہ۔

یاراں! صلاے عام ست، گرمی کنید کارے

یہ وہی معانی ہیں جو موسیقی کی زبان میں ابھرنے لگتے ہیں۔ اگر یہ شعر کا جامہ پہن لیتے تو کبھی حافظ کا ترانہ ہوتا، کبھی خیام کا زمرہ، کبھی شیلے (Shelley) کی ماتم سرائیاں ہوتیں، کبھی وردس ورثہ (Words worth) کی حقائق سرائیاں۔

دریں میدان پُر نیرنگ حیران ست دانائی

کہ یک ہنگامہ آرائی و صد کشور تماشائی

یہ عجیب بات ہے کہ عربوں نے ہندوستان کہ تمام علوم و فنون میں دلچسپی لی، لیکن ہندوستان کی موسیقی پر ایک غلط انداز نظر بھی نہ ڈال سکے۔ ابوریحان البیرونی نے کتاب الهند میں ہندوؤں کے تمام علوم و عقائد پر نظر ڈالی ہے اور ایک باب فی کتبہم فی سائر العلوم پر بھی لکھا ہے، مگر موسیقی کا اس میں کوئی ذکر نہیں۔ ڈاکٹر اڈورڈ سخاؤ (Sachau) نے لاتالالباقیہ کے مقدمہ میں البیرونی کا ایک مکتوب درج کیا

ہے، جس میں اس نے اپنی تمام مصنفات کا بہ تفصیل ذکر کیا تھا، لیکن اس میں بھی اس موضوع پر کوئی تصنیف نظر نہیں آتی، حالانکہ یہ وہ زمانہ تھا جب ہندوستان کے نائک سلطان محمود اور سلطان مسعود کے

درباروں میں اپنے کمالاتِ فن کی نمائش کرنے لگے تھے اور ہندوستان کے ڈھول اور باجے غنیمت کے گلی کوچوں میں بجائے جا رہے تھے۔ غالباً اس تغافل کی وجہ کچھ تو یہ ہو گئی کہ علومِ عقیدہ کے شوق و اشتغال نے اس کی بہت کم مہلت دی کہ فنونِ لطیفہ کی طرف توجہ کرتے اور کچھ یہ بات بھی ہو گئی کہ عربوں کا ذوقِ سماع ہندوستان کے ذوقِ سماع سے اس درجہ مختلف تھا کہ ایک کے کان دوسرے کی نواؤں سے بمشکل آشنا ہو سکتے تھے۔

ہندوستان کی موسیقی کی طرح ہندوستان کے ڈراموں سے بھی عرب مصنف یک قلم نا آشنا رہے۔ البیرونی نے سنسکرت کی شاعری اور فنِ عروض کا یہ تفصیل ذکر کیا ہے، لیکن نائک کا کوئی ذکر نہیں کرتا، حالانکہ یونانی ادبیات کی طرح سنسکرت ادبیات کی بھی ایک خاص اور ممتاز چیز نائک ہے۔

خود یونان کے فنونِ ادبیہ کے ساتھ بھی عربوں نے ایسا ہی تغافل برتا، یونان کی شاعری اور ڈراموں کی انہیں بہت کم خبر تھی۔ ہومر اور سونا کلیس وغیرہما کے نام انہیں ارسطو کے مقالات اور افلاطون کی جمہوریت سے معلوم ہو گئے تھے، لیکن اس سے زیادہ کچھ معلوم نہ کر سکے۔ ابن رشد نے ”کامیڈی“ اور ”ٹریجڈی“ کی جو تعریف اپنی شرح میں کی ہے، اس سے اندازہ کیا جاسکتا ہے کہ یونانی ڈرامہ کی حقیقت سے اس کا دماغ کس درجہ آشنا تھا۔ وہ کامیڈی کو ججو اور ٹریجڈی کو مدح سے تعبیر کرتا ہے!

یہ بات بھی صاف نہیں ہوئی کہ یونانی فنِ بلاغت سے ائمہ بلاغتِ عرب کہاں تک متاثر ہوئے تھے! بظاہر انہوں نے اسے قابلِ اعتنائیں سمجھا! ارسطو کے مقالاتِ خطابت اور شاعری پر عربی میں منتقل ہو گئے تھے اور ابن رشد نے اپنی شروح میں انہیں بھی شامل کیا۔ لیکن عرب ائمہ فن نہ تو اس کی روح سمجھ سکے اور نہ بلاغتِ عربی کی سرگرائیوں نے اس کی مہلت دی کہ سمجھنے کی کوشش کرتے۔ ارسطو نے اپنے دونوں مقالوں میں جو کچھ لکھا ہے، وہ تمام تریونانی خطابت اور شاعری کے نمونوں پر مبنی ہے اور عربی دماغ ان سے آشنا تھا۔ آپ نے ابن قدامہ کی نقد الشعر کا ضرور مطالعہ کیا ہو گا۔ چوتھی صدی کے بغداد کے علمی حلقہ میں اس کا نشوونما ہوا تھا اور وہ نسلِ اروی تھا۔ چند سال ہوئے اسکوریال (اسپین) کے کتب خانہ میں ایک کتاب کا سراغ ملا، جس کی لوح پر نقد الشعر درج تھا، مگر مصنف کا نام مٹا ہوا تھا۔ بہت غور کرنے سے ابو جعفر ابن قدامہ سے ملتے جلتے حروف دکھائی دینے لگے۔ جب اس نام کی کتاب دنیا کے کتب خانوں کی فہرستوں میں ڈھونڈھی گئی، تو معلوم ہوا کہ کوئی دوسرا نسخہ اس کا موجود نہیں۔ اسکوریال کے کتب خانہ میں زیادہ تروی کتا ہیں ہیں جو سترہویں صدی میں سلطان مراکش کے دو جہازوں کی لوٹ سے اسپین کے ہاتھ آئی تھی۔ چونکہ اس زمانہ میں اسلامی ذخیروں کو تباہ کرنے کی مسیحی سرگرمیاں ٹھنڈی پڑ چکی تھیں، اس لئے انہیں ضائع نہیں کیا گیا اور اسکوریال کی خانقاہ میں رکھ دی گئیں۔ یقیناً نسخہ بھی اسی لوٹ میں آگیا ہو گا پچھلے دنوں جامعہ عصریہ کے ادارہ نے اس کا عکس حاصل کیا اور ڈاکٹر مقصود اور ڈاکٹر طہ حسین کی تصحیح و ترتیب کے بعد چھپ کر شائع ہو گیا۔ دونوں نے اس پر الگ الگ مقدمے بھی لکھے ہیں۔ بظاہر اس میں

شک کرنے کی کوئی وجہ معلوم نہیں ہوتی کہ یہ رسالہ بھی نقد الشعر کے مصنف ہی کے قلم سے نکلا ہے۔ رسالہ کے اسلوب بیان میں منطقی طریق بحث و تحلیل صاف نمایاں ہے، جو آگے چل کر فن بلاغت پر بالکل چھا گیا۔ لیکن اصول فن خالص عربی ہیں اور مثال و نظائر میں بھی باہر کے اثرات کی کوئی پرچھائیں دکھائی نہیں دیتی۔ البتہ بلاغت کی حقیقت پر بحث کرتے ہوئے یونان اور ہندوستان کے بعض اقوال جاحظ کے حوالہ سے نقل کر دیئے ہیں! اور وہ سب نے نقل کئے ہیں۔

لیکن عربوں نے جو تغافل یونانی ادبیات سے برتا تھا، وہ اس کے فن موسیقی سے برت نہیں سکتے تھے۔ کیونکہ خود عربوں کا فن موسیقی کچھ نہ تھا اور جتنی کچھ عمارت بھی انہوں نے اٹھائی تھی، اس کا تمام تر مواد ایران کی ساسانی موسیقی کے کھنڈروں سے حاصل کیا گیا تھا۔

نوائے باربد ماندست و رستاں

چنانچہ کافی تصریحات موجود ہیں، جن سے معلوم ہوتا ہے کہ یونان کے فن موسیقی پر عربی میں کتابیں لکھی گئیں اور ریاضی کی ایک شاخ کی حیثیت سے اس کا عام طور پر مطالعہ کیا گیا۔ یونانیوں نے آسمان کے بارہ فرضی برجوں کی مناسبت سے راگنیوں کی بارہ بنیادی تقسیمیں کی تھیں اور ہر راگنی کو کسی ایک برج کی طرف منسوب کر دیا تھا۔ عربوں نے بھی اسی بنیاد پر عمارت اٹھائی۔ یونان اور روم کے آلات میں قانون اور ارغنون (آرگن) عام طور پر رائج ہو گئے تھے۔ ابوسفارابی نے قانون پر ایک مستقل رسالہ بھی لکھا ہے۔ اخوان الصفا کے مصنفوں کو بھی موسیقی سے افتنا کرنا پڑا۔

سندھ کے نو آباد عرب ہندوستان کی موسیقی سے جوان اطراف میں رائج ہوگی، ضرور آشنا ہوئے ہوں گے؟ لیکن تاریخ میں سندھ کے عربی عہد کے حالات اتنے کم ملتے ہیں کہ جزم کے ساتھ کچھ نہیں کہا جاسکتا۔ البتہ چھٹی صدی ہجری سے شمالی ہند اور دکن کے نئے اسلامی دوروں کا جو سلسلہ شروع ہوا، ان سے ہم مسلمانوں کے ذوق اور اشتغال کے نتائج باسانی نکال لے سکتے ہیں۔ اب ہندوستان کے علوم و فنون مسلمانوں کے لئے غیر ملکی نہیں رہے تھے، بلکہ خود ان کے گھر کی دولت بن گئے تھے۔ اس لئے ممکن نہ تھا کہ ہندوستانی موسیقی کے علم و ذوق سے وہ تغافل برتتے، چنانچہ ساتویں صدی میں امیر خسرو جیسے مجتہد فن کا پیدا ہونا اس حقیقت حال کا واضح ثبوت ہے۔ کہ اب ہندوستانی موسیقی ہندوستانی مسلمانوں کی موسیقی بن چکی تھی اور فارسی موسیقی غیر ملکی موسیقی سمجھی جانے لگی تھی۔ ساز گری، ایمن اور خیال تو امیر خسرو کی ایسی مجتہدانہ اختراعات ہیں کہ جب تک ہندوستانیوں کی آواز میں رس اور تار کے زخموں میں نغمہ ہے، دنیا ان کا نام نہیں بھول سکتی۔ مثنوی قرآن السعدین میں خود کہتے ہیں۔

زمزمہ ”ساز گری“ در ”عراق“

کردہ بکلبانگ عراق اتفاق

قول، ترانہ سولہ تو گانے کی ایسی عام چیزیں بن گئی ہیں کہ گوئیے کی زبان پر ہیں، حالانکہ یہ سب اسی عہد کی اختراعات ہیں، کلاسیکل موسیقی ان سے آشنا تھی۔

غالباً مسلمان بادشاہوں سے بھی پہلے مسلمان صوفیوں نے اس کی سرپرستی شروع کر دی تھی۔ ملتان، ایودھن، گور اور دہلی کی خانقاہوں میں وقت کے بڑے بڑے باکمال حاضر ہوتے تھے اور برکت و قبولیت کے لئے اپنا اپنا جوہر کمال پیش کرتے تھے۔ جہاں تک سلاطین ہند کا تعلق ہے، خلجی اور تغلق کے درباروں میں ہندوستانی موسیقی کی مقبولیت اور قدر دانیوں کے واقعات تاریخ میں موجود ہیں، لیکن جس شاہی خاندان نے ہندوستانی موسیقی سے بحیثیت ایک فن کے خاص اعتنا کیا۔ وہ غالباً جونپور کا شرقی خاندان تھا چنانچہ اسی عہد میں خیال عام طور پر مقبول ہوا اور دھرپد کی جگہ اس سے اہل فن اعتنا کرنے لگے، اسی عہد کے لگ بھگ دکن کے بہمنی اور نظام شاہی خاندانوں کا اور پھر بیجاپوری بادشاہوں کا شوق و ذوق نمایاں ہوتا ہے۔ چونکہ اس زمانے میں دکن اور مالوا کی سرزمین موسیقی کے علم و عمل کا تخت گاہ بن گئی تھی، اس لئے یہ قدرتی بات تھی کہ مسلمان بادشاہوں کی سرپرستی اسے حاصل ہو جاتی۔ ابراہیم عادل شاہ توبقول ظہوری کے اس اقلیم گاہ کا جگت گور و تھا اور اس کے شوق موسیقی نے بیجا پور کے گھر گھر میں وجد و سماع کا چراغ روشن کر دیا تھا۔ ظہوری اس کی مدح میں کیا خوب کہہ گیا ہے،

مروت کردہ مشہما برتوسیرِ پام و درلازم

نمی باشد چراغِ خانہ باے بے نوائیاں را

مالوا، بنگال اور گجرات کے بادشاہوں کے ذاتی اشتغال و ذوق کے واقعات تاریخ میں بکثرت ملتے ہیں۔ گور کے سلاطین ملکی زبان اور ملکی موسیقی، دونوں کے سرپرست تھے، چنانچہ بنگالی زبان کی قدیم شاعری نے تمام تر انہی کی سرپرستی میں نشوونما پائی۔ مالوا کے باز بہادر کو توروپ متی کے عشق نے ہندی کا شاعر بھی بنا دیا تھا اور موسیقی کا ماہر بھی! آج تک مالوا کے گھروں سے اس کے دہروں کی نوائیں سُنی جا سکتی ہیں۔

اکبری کی قدر شناسیوں سے اس فن کو جو عروج ملا، اس کا حال عام طور پر معلوم ہے۔ ابوالفضل نے ان تمام باکمالوں کا ذکر کیا ہے، جو فتح پور اور آگرہ میں جمع ہو گئے تھے اور ان میں بڑی تعداد مسلمانوں کی تھی۔ جہانگیر نے اپنی توزک میں جابجا ایسے اشارے کئے ہیں، جن سے اس کے ذاتی ذوق اور اشتغال کا ثبوت ملتا ہے، اس کی حُسن پرست طبیعت کا لازمی تقاضہ یہی تھا کہ فنون لطیفہ کا قدر شناس ہو۔ چنانچہ شاعری، مصوری اور موسیقی تینوں کا دلدادہ اور اعلیٰ درجہ کا کمال شناس تھا۔ اس کے درباری جس درجہ کے شاعر، مصور اور گوئیے جمع ہو گئے تھے، پھر ہندوستان کی تاریخ میں جمع ہونے والے نہ تھے۔ اس کے دربار کے ایک مصور نے الزبتھ کے سفیر کو اپنا کمال دکھا کر حیران کر دیا تھا۔ اس کے شاعرانہ ذوق کے لئے اس کا یہ ایک شعر کفایت کرتا ہے۔

از من متاب مِرخ کہ نیم بے تو یک نفس

یک دل شکستن تو بصدخوں برابرست

اسی عہد میں یہ بات ہوئی کہ موسیقی کا فن فنونِ دانشمندی میں داخل ہو گیا اور اس کی تحصیل کے بغیر تحصیلِ علم اور تکمیلِ تہذیب کا معاملہ ناقص سمجھا جانے لگا۔ امراء اور شرفاء کی اولاد کی تعلیم و تربیت کے لئے جس طرح تمام فنونِ مدارس کی تحصیل کا اہتمام کیا جاتا تھا، اسی طرح موسیقی کی تحصیل کا بھی اہتمام کیا جاتا، ملک کے ہر حصہ سے سے باکمالانِ فن کی مانگ آتی تھی اور دہلی، آگرہ، لاہور اور احمد آباد کے گویئے بڑی بڑی تنخواہوں پر امراء اور شرفاء کے گھروں میں ملازم رکھے جاتے تھے۔ جو نوجوان تکمیلِ علم کے لئے بڑے شہروں میں آتے، وہ وہاں کے عالموں اور مدرسوں کے ساتھ وہاں کے باکمالانِ موسیقی کو بھی ڈھونڈتے اور پھر ان کے حلقہٴ تعلیم میں زانوئے تحصیل تنہ کرتے۔ دکن میں احمد نگر، بیجا پور اور برہان پور کے اہل فن مشہور تھے۔ دو آب میں دہلی اور آگرہ کے اور پنجاب میں لاہور، سیالکوٹ اور جھنگ کے۔

اس عہد میں ایران اور توران سے جو فاضل و اشرف آتے۔ وہ ہندوستانی موسیقی کے فہم و مناسبت کی ضرورت فوراً محسوس کر لیتے تھے اور چند سال بھی گزرنے نہیں پائے تھے کہ اس کے مقام شناس بن جاتے تھے۔ محمد بن قاسم فرشتہ صاحب تاریخ کا پ مازندران سے آکر احمد نگر میں مقیم ہوا تھا اور فرشتہ کی ولادت مازندران کی تھی، لیکن اسے ہندوستانی موسیقی سے اس قدر شغف ہوا کہ اس موضوع پر ایک پوری کتاب تصنیف کر دی، یہ کتاب میرے کتب خانہ میں موجود ہے۔ خلاء الممالک تو فی جو جوس شاہجہانی کے ساتویں سال ہندوستان آیا اور فاضل خان کے خطاب سے مخاطب ہوا اور پھر اورنگ زیب کے عہد میں عمدہ وزارت پر فائز ہوا۔ ہندوستانی موسیقی کا ایسا ماہر سمجھا جاتا تھا کہ وقت کے اساتذہ اس سے استفادہ کرتے تھے۔

اس عہد کے کتنے ہی مقدس علما ہیں جن کے حالات پڑھئے تو معلوم ہوتا ہے کہ گو موسیقی کے اشتغال سے دامن بچائے رہے، لیکن فن کے ماہر اور نکتہ شناس تھے۔ ملاً مبارک کے حالات میں خصوصیت کے ساتھ اس کی تصریح ملتی ہے کہ ہندوستانی موسیقی کا عالم و ماہر تھا۔ اکبر نے اسے تان سین کا گانا سنا یا تو صرف اتنی داد ملی کہ ”ہاں گا گیتا ہے“!

ملا عبد القادر بدایونی جیسا متشروع اور منصف شخص بھی بین بجانے میں پوری مہارت رکھتا تھا اور فیضی نے ضروری سمجھا تھا کہ اکبر کی خدمت میں اس کی سفارش کرتے ہوئے اس مشاق کا ذکر کر دے علامہ سعد اللہ شاہجہانی جن کی فضیلت علمی اور ثقافت طبع کا تمام معاصر اعتراف کرتے ہیں۔ موسیقی

اور سنگیت کی ہر شاخ پر نظر رکھتے تھے اور ماہرانہ رائے دے سکتے تھے۔ ان کے استاد ملا عبد السلام لاہوری تھے۔ ان کے حلقہٴ ذوق کی عالمگیر یوں نے سمرقند اور بخارا تک کو مسخر کر لیا تھا اور جب شاہ جہاں نے

شہزادوں کی تعلیم کے لئے تمام علمائے مملکت پر نظر ڈالی تھی، تو نظر انتخاب نے انہی کی سفارش کی تھی۔ لیکن اس کے ذوق موسیقی کا یہ حال تھا کہ جس طرح ہدایہ اور بزدلی کے مقامات حل کیا کرتے تھے۔ اسی طرح موسیقی کی مشکلات بھی حل کر دیا کرتے تھے، شیخ معالی خان جو ملاطہ پٹنہ محدث گجرات کے خاندان سے تعلق رکھتے تھے اور قاضی القضاۃ شیخ عبدالوہاب گجراتی کے پوتے تھے ان کے حالات میں صاحب کاثر الاملا نے لکھا ہے کہ موسیقی کے شیفٹہ اور اس کی باریکیوں کے دقیقہ سنج تھے۔ ملا شفیعاے یزدی مخاطب بہ دانشمند خان کہ سرآمد علمائے عصر تھا اور شاہجہان کے دربار میں اس کا مباحثہ ملا عبدالحکیم سیالکوٹی سے معلوم و مشہور ہے، ہندوستان آتے ہی ہندوستانی موسیقی میں ایسا باخبر ہو گیا کہ وقت کے باکمالان فن کو اس کے فضل و کمال کا اعتراف کرنا پڑا حکیم برنیر فرساوی صاحب سفرنامہ ہند اسی دانشمند خان کی سرکار میں ملازم تھا اور غالباً اسی کی صحبت کا یہ نتیجہ تھا کہ حکمائے فرنگ کا اسے ہم مشرب لکھا گیا ہے۔

شیخ علاؤ الدین جو اپنے عہد کے مشہور صوفی گذرے ہیں اور جن کی ایک غزل سماع کی مجلسوں میں بکثرت گائی جاتی ہے۔

ندانم آں گلِ رعنا چہ رنگ و بُودارد
کہ مرغِ ہر چمنے گفتگوئے اُودارد
نشاطِ بادہ پرستان بمنتہی برسید
ہنور ساقی بادہ در دارد

ان کے حالات میں سب لکھتے ہیں کہ ہندوستانی موسیقی کے ماہر اور آلات موسیقی کے غیر معمولی مشاق تھے

شیخ جمالی صاحب میر العارفین اور ان کے لڑکے شیخ گدائی دونوں کا فن موسیقی میں توغل معلوم ہے۔ دورِ آخر میں مرزا مظہر جان جاناں اور خواجہ میر درد فن موسیقی کے ایسے ماہر تھے کہ وقت کے بڑے بڑے کلاونٹ اپنی چیزیں بغرض اصلاح پیش کرتے اور ان کے سر کی ایک ہلکی سی جنبش کو بھی اپنے کمال فن کی سند تصور کرتے۔

شیخ عبدالواحد بلگرامی شیر شاہی عہد کے ایک عالی قدر بزرگ تھے۔ سلوک و تصوف میں ان کی کتاب سنابل مشہور ہو چکی ہے۔ بدایونی ان کے حالات میں لکھتے ہیں کہ ہندی موسیقی میں نقش آریاں کرتے تھے اور وجد و حال کی مجلسیں ان سے گرم ہوتی تھیں۔

بیرم خاں موسیقی ہند کا بڑا قدر شناس تھا اور اس کے لڑکے عبدالرحیم خان خاناں کی قدر شناسیاں تو اس درجہ تک پہنچ گئی تھیں کہ اکبر اور جہانگیر کی شاہانہ فیاضیاں بھی ان کا مقابلہ نہ کر سکیں۔ عبدالباقی ہماوندی نے تاثر جمی کے خاتمہ میں جہاں ان علماء و شعرا کا ذکر کیا ہے، جو خان خاناں کی سرکار سے وابستہ

تھے، وہاں موسیقی کے باکمالوں کے نام بھی گنوائے ہیں۔ ان میں ایرانی اور ہندوستانی، ہندو اور مسلمان دونوں تھے۔ شاہنواز خان صفوی کے حالات میں صاحب آثار الامرائے لکھا ہے کہ شیفہ موسیقی بود و خواندہ ہاوسازندہ ہا کہ پیش خود جمع کردہ بود، نظیر نداشتند ”قریب قریب یہی الفاظ ہونگے حافظہ سے لکھ رہا ہوں اور کتاب دیکھے ہوئے سالہا سال گزر گئے۔ زین خان کو کہ کا علوم درسیہ میں شغف معلوم ہے۔ پنجاب کی صوبیداری کے زمانے میں بھی اس نے درس و تدریس علوم کا مشغلہ بالالتزام جاری رکھا تھا، لیکن اس کے حالات میں بھی سب لکھتے ہیں کہ ”بجبت و راگ شغفے داشت“ و ساز باکمال حسن و خوبی مینواخت“ اس کالڑ کا مغل خان بھی اس باب میں اپنے باپ کا جانشین تھا۔ خان کلاں میر محمد جو شمس الدین اگتہ کا بھائی تھا۔ موسیقی ہند کے علم و مہارت میں ممتاز سمجھا جاتا تھا۔ مرزاغازی خان بن جانی بیگ حاکم سندھ و قندھار کی نسبت سب لکھتے ہیں کہ نغمہ پردازی، ظنور نوازی اور تمام سازوں کے بجانے میں بے نظیر تھا۔ ملا مرشد یزدجردی نے اسی کی مدح میں یہ رباعی کہی تھی۔

گر نغمہ سازت بسلوں می آید رزمے ست بگویمت کہ چوں می آید
از بسکہ بگرد زخمہ ات می گردد پیچیدہ ز ظنور برون می آید

خان زمان میر خلیل نے جو یمن الدولہ آصف خان کا داماد تھا، اس فن میں ایسی مہارت بہم پہنچائی تھی، کہ لوگ اپنے اختلافات اس کے آگے فیصلہ کے لئے پیش کرتے۔ سرس بائی جو شہزادہ مراد بخش کی محبوبہ تھی، خیال گانے میں اپنا جواب نہیں رکھتی تھی۔ مگر خود شہزادہ کی فن دانی کا مرتبہ ابتلا بند تھا کہ وہ اس کی شاگردی پر ناز کرتی۔ اور نگ زیب نے جب مراد کو قید کیا تو سرس بائی بھی تیار ہو گئی کہ اس کے ساتھ قید و بند کی سختیاں گوارا کرے۔ چنانچہ مراد کے ساتھ قلعہ گوالیار میں عرصہ تک محبوس رہی۔

مرزا عیسیٰ خان ترخان جس نے جانی بیگ کی وفات کے بعد سندھ میں بڑی شورش برپا کی تھی نغمہ سنجی اور ساز نوازی میں اپنا جواب نہیں رکھتا تھا۔

اب اس وقت حافظہ کی گرہیں کھلنے لگی ہیں، تو بیشمار واقعات سامنے آرہے ہیں۔ شہزادہ خرم کی ماں مان متی جو راجہ اودے سنگھ کی بیٹی تھی، جب جمائیکر کے محل میں آئی، تو اس کے گانے کا محل میں شہرہ ہوا۔ جمائیکر چونکہ خود ماہر فن تھا، اس لئے اس نے امتحان لیا اور جب دیکھا کہ امتحان میں پوری اترتی تو بہت خوش ہوا اور خوش آواز خواصوں کا ایک حلقہ اس کے سپرد کر دیا کہ اپنی تعلیم و تربیت سے انہیں تیار کرے۔ خود خرم یعنی شاہجہاں کے ذوق و مناسبت فن کا یہ حال تھا کہ تان سین کا جانشین لال خان اس کا نام لے کر کان پکڑتا تھا، دھردھ میں شاہجہاں کے رسوخ ذوق کا مؤرخوں نے خصوصیت کے ساتھ ذکر کیا ہے۔

نظام الملک آصف جاہ کے لڑکے ناصر جنگ شہید کو موسیقی کے شوق نے سنسکرت زبان کی تحصیل کا

شوق دلایا، تاکہ کلاسیکل موسیقی کی قدیم کتابوں کا براہ راست مطالعہ کر سکے، اس کے حالات میں صاحب شہادت نامہ لکھتے ہیں کہ زبان سنسکرت سے واقف اور موسیقی سنگیت میں ماہر تھا۔

اس عہد میں ایک ایک امیر کی فیاضیاں ترقی فن کے لئے شاہانہ فیاضیوں سے کم نہیں ہوتی تھیں۔ شیخ سلیم چشتی کا پوتا اسلام خان جب جمائگیر کے عہد میں بنگال کا صوبیدار ہوا، تو اس کی سرکار میں اسی ہزار روپے ماہوار راگ اور رقص کے طائفوں پر خرچ کیا جاتا تھا، صاحب اثر الامرا لکھتے ہیں کہ اس کے دسترخوان پر ایک ہزار لنگریاں کمال تکلف اہتمام سے دونوں وقت چنی جاتی تھیں، مگر خود اس کا یہ حال تھا کہ جوار کی روٹی اور سانھی کا خشک ساگ کے ساتھ کھاتا اور کسی دوسرے کھانے میں ہاتھ نہ ڈالتا۔ یہ بھی لکھا ہے کہ وہ عمر بھر جامہ خالصہ کے نیچے گاڑھے کا کرتا پہنتا رہا اور پڑی کے نیچے بھی گاڑھے کی طاقیہ اوڑھتا۔

اورنگ زیب کے فقہانہ تقشف سے اگرچہ فنون لطیفہ کی گرم بازاری سرد پڑ گئی، مگر یہ جو کچھ ہوا صرف دربار شاہی تک محدود تھا۔ پچھلی آب پاشیوں نے ملک کے ہر گوشہ میں جو نمرس رواں کر دی تھیں، وہ اتنی تنگ مایہ نہ تھیں کہ شاہی سرپرستی کا رخ پھرتے ہی خشک ہونا شروع ہو جاتیں۔ بلاشبہ عالمگیری عہد میں شاہی سرکار کے کارخانے بند ہو گئے تھے۔ لیکن ملک کے ہزاروں لاکھوں گھروں کے کارخانے کون بند کر سکتا تھا۔ میں نے اس مکتوب کی ابتدا میں فارسی کتاب راگ درپن کا ذکر کیا ہے۔ یہ کتاب فقیر اللہ سیف خان نے مرتب کی تھی جو اسی عالمگیری عہد کا ایک امیر اور ناصر علی سرہندی کا ممدوح تھا۔ شیر خان لودھی صاحب مراۃ الغنیال بھی اسی عہد میں تھا، جس نے ایرانی موسیقی اور ہندوستانی موسیقی، دونوں میں دستگاہ پیدا کی اور پھر دونوں پر ایک مبسوط کتاب لکھی۔ تذکرہ مراۃ الغنیال میں بھی ایک فصل موسیقی پر لکھی ہے اور اپنے ذوق فن کا ذکر کیا ہے۔ موسیقی پر اس کی کتاب میری نظر سے گزر چکی ہے۔ اس کا ایک خوشخط نسخہ رائل ایشیائٹک سوسائٹی بنگال کے کتب خانہ میں موجود ہے۔

اس سلسلہ میں خود اورنگ زیب کی زندگی کا ایک واقعہ قابل ذکر ہے۔

برہان پور کے حوالی میں ایک بستی زین آباد کے نام سے بس گئی تھی۔ اسی زین آباد کی رہنے والی ایک مغنیہ تھی جو ”زین آبادی“ کے نام سے مشہور ہوئی، اور اس کے نغمہ و حسن کی تیرا فگنیوں نے اورنگ زیب کو زمانہ شہزادگی میں زخمی کیا۔ صاحب اثر الامرا نے اس واقعہ کا ذکر کرتے ہوئے کیا خوب شعر لکھا ہے۔

”لکڑی کی روغن کی ہوئی سنی کو کہتے ہیں، جو لکڑی کے طشت کی طرح بڑی ہوتی تھی اور مسلم گو سفند بریاں اس میں رکھا جاسکتا تھا۔

”طاقیہ“ بلکی نوٹی کو کہتے ہیں، جو لوگ سر پر رکھ لیتے ہیں۔ آج کل بھی عرب میں اس نوٹی کو طاقیہ ہی کہتے ہیں۔

عجب گیرندہ داسے بود در عاشقِ رُبابی ہا

نگاہِ آشنائے یار پیش از آشنائی ہا

اور نگ زیب کے اس معاشقہ کی داستان بڑی ہی دلچسپ ہے۔ اس سے معلوم ہوتا ہے کہ اگرچہ اور العزمیوں کی طلب نے اسے لوہے اور پتھر کا بنا دیا تھا۔ لیکن ایک زمانہ میں گوشت و پوست کا آدمی بھی رہ چکا تھا اور کہہ سکتا تھا کہ

گذر چکی ہے یہ فصل بہار ہم پر بھی

ابھی تھوڑی دیر ہوئی، ہم یمن الدولہ کے داماد میر خلیل خان زمان کا تذکرہ کر رہے تھے، اس خان زمان کی بیوی اور نگ زیب کی خالہ ہوتی تھی، ایک دن اور نگ زیب برہان پور کے باغ آہو خانہ میں چہل قدمی کر رہا تھا اور خان زمان کی بیوی یعنی اس کی خالہ بھی اپنی خواصوں کے ساتھ سیر کے لئے آئی تھی۔ خواصوں میں ایک خواص زین آبادی تھی جو نغمہ سنجی میں سحر کار اور شیوہ دلربائی و رعنائی میں اپنا جواب نہیں رکھتی تھی۔ سیر و تفریح کرتے ہوئے یہ پورا مجمع ایک درخت کے سایہ میں سے گذرا، جس کی شاخوں میں آم لٹک رہے تھے، جو نہی مجمع درخت کے نیچے پہنچا، زین آبادی نے نہ تو شہزادہ کی موجودگی کا کچھ پاس لحاظ کیا، نہ اس کی خالہ کا، بے باکانہ اچھلی اور ایک شاخ بلند سے ایک پھل توڑ لیا، خان زمان کی بیوی پر یہ شوخی گراں گذری اور اس نے ملامت کی، تو زین آبادی نے ایک غلط انداز نظر شہزادہ پر ڈالی اور پیشواز سنبھالتے ہوئے آگے نکل گئی۔ یہ ایک غلط انداز نظر کچھ ایسی قیامت کی تھی کہ اس نے شہزادہ کا کام تمام کر دیا اور صبر و قرار نے خدا حافظ کہا۔

بالابلندِ عشوہ گر سرونازِ من

کو تاہ کرد قصۂ زہدِ رازِ من

صاحبِ اثر الامرا نے لکھا ہے کہ ”بکمالِ ابرام و سماجت زین آبادی را از خالہ محترمہ خود گرفت۔ با آں ہمہ زہدِ خشک تفقہ، سخت، شیفیتہ و دلدادہ او شد۔ قدح شراب بدست خود پر کردہ می داد۔ گویند روزے زین آبادی ہم قدحِ بادہ چڑ کردہ، بدست شہزادہ داد و تکلیف شرب نمود۔“ یعنی بڑی منت و الجاح کر کے اپنی خالہ سے زین آبادی کو حاصل کیا اور باوجود اس زہدِ خشک اور خالص تفقہ کے جس کے لئے اس عہد میں بھی مشہور ہو چکا تھا، اس کے عشق و شیفیتگی میں اس درجہ بے قابو ہو گیا کہ اپنے ہاتھ سے شراب کا پیالہ بھر بھر کر پیش کرتا اور عالم نشہ و سرور کی رعنائیاں دیکھتا کتے ہیں کہ ایک دن زین آبادی نے اپنے ہاتھ سے جامِ لبریز کر کے اور نگ زیب کو دیا اور اصرار کیا کہ لیوں سے لگالے۔ دیکھیے عرفی کا ایک شعر کیا موقع سے یاد آگیا ہے اور کیا چسپاں ہوا ہے۔

ساتی توئی و سادہ دلی میں کہ شیخ شہر
 باور نمی کند کہ ملکے گسار شد
 شہزادہ نے ہر چند عمر و نیاز کے ساتھ التجائیں کی کہ میرے عشق و دل بانگش کی کا امتحان اس جام کے پینے پر
 موقوف نہ رکھو!

مے حاجت نیست مستیم را
 در چشم تو خمار با قسیت
 لیکن اس عیار کو رحم نہ آیا۔

ہنوز ایمان و دل بسیار غارت کر دنی دارد
 مسلمانی میاموز آں دو چشم نامسلمان را!
 ناچار شہزادہ نے ارادہ کیا کہ پیالہ منہ سے لگالے۔ گویا و لقد ہمت بہ و ہم بھا کی پوری رویداد
 پیش آگئی۔

عشقش خبر ز عالم مدہوشی آورد
 اہل صلاح را بقدر نوشی آورد
 لیکن جونہی اس فسون ساز نے دیکھا کہ شہزادہ بے بس ہو کر پینے کے لئے آمادہ ہو گیا ہے، فوراً پیالہ
 اس کے لبوں سے کھینچ لیا اور کہا ”غرض امتحان عشق بود، نہ تلخ کامی شہزادہ“
 ایں جو ردِ دیگرست کہ آزار عاشقان
 چندان نمی کند کہ بہ آزار خو کنند!
 رفتہ رفتہ معاملہ یہاں تک پہنچا کہ شاہجہاں تک خبریں پہنچنے لگیں اور وقائع نویسوں کے فردوں میں
 بھی اس کی تفصیلات آنے لگیں۔ دارا شکوہ نے اس حکایت کو اپنی سعایت و غمازی کا دست مایہ بنایا۔ وہ
 باپ کو بار بار توجہ دلاتا۔ ببینید ایں مژور ریائی چہ صلاح و تقویٰ ساختہ است؟ ہا، فیضی نے کیا خوب کہا
 ہے۔

چہ دست مے بری اے تیغ عشق اگر داد دست

ہر زبان ملامت گزینہ را!

نہیں معلوم، اس منغیہ کا غنچہ کیونکر گل کرتا، لیکن قضا و قدر نے خود ہی فیصلہ کر دیا، یعنی عین عروج
 شباب میں زین آبادی کا انتقال ہو گیا۔ اور نگ آباد میں بڑے تالاب کے کنارے اس کا مقبرہ آج تک
 موجود ہے۔

خود رفتہ ایم و کنج مزارے گرفتہ ایم

تا بار دوش کس نشود استخوان ما

آپ نے عاقل خاں رازی کے حال میں یہ واقعہ پڑھا ہو گا کہ زمانہ شہزادگی میں اورنگ زیب کو ایک پرستار خاص کی موت سے سخت صدمہ پہنچا تھا، لیکن اسی دن شکار کے اہتمام کا حکم دیا گیا۔ اس بات پر وابستگانِ دولت کو تعجب ہوا کہ سو گوری کی حالت میں سیر و تفریح اور شکار کا کیا موقع تھا! جب اورنگ زیب شکار کے لئے محل سے نکلا، تو عاقل خان نے کہ میرے سر پر تھا، تنہائی کا موقع نکال کر عرض کیا، ”اس غم و اندوہ کی حالت میں شکار کے لئے نکلتا کسی ایسی ہی مصلحت پر مبنی ہو گا جس تک ہم ظاہریوں کی نگاہ نہیں پہنچ سکتی“۔ اورنگ زیب نے جواب میں یہ شعر پڑھا۔

نالہ ہائے خاگی دل راتلی بخش نیست

در بیاباں می توان فریاد خاطر خواہ کرد

اس پر عاقل خان کی زبان سے بے ساختہ یہ شعر نکل گیا۔

عشق چہ آسان نمود، آہ چہ دشوار بود

ہجر چہ دشوار بود، یار چہ آسان گرفت!

اورنگ زیب پر رقت کا عالم طاری ہو گیا۔ دریافت کیا کہ یہ شعر کس کا ہے! عاقل خان نے کہا، اس شخص کا ہے، جو نہیں چاہتا کہ اپنے آپ کو زمرہٴ شعر میں محسوب کرائے۔ اورنگ زیب سمجھ گیا کہ خود عاقل خان کا ہے۔ بہت تعریف کی اور اس دن سے اس کی سرپرستی اپنے ذمہ لے لی۔ اس حکایت میں جس ”پرستارِ خاص“ کی موت کا ذکر آیا ہے۔ اس سے مقصود یہی ”زین آبادی“ ہے۔

صاحبِ اثر الامرا نے خان زمان کے حال میں لکھا ہے کہ فنِ موسیقی میں پوری مہارت رکھتا تھا، اور کاروبارِ منصب کے انہماک کے ساتھ راگ و رنگ کی مشغولیتیں بھی برابر جاری رہتی تھیں۔ پری چرگان خوش آواز اور مغنیاتِ عشوہ طراز اس کی سرکار میں ہمیشہ جمع رہتی تھیں۔ انہی میں ”زین آبادی“ بھی تھی، جس کی نسبت کہا جاتا ہے کہ اس کی مدخلہ تھی۔

خود اورنگ زیب بھی موسیقی کے فن سے بے خبر نہ تھا، کیونکہ تمام شہزادوں کی طرح اس نے بھی اس کی تحصیل کی ہوگی۔ البتہ آگے چل کر اسکی طبیعت کی افتاد نے دوسری راہ اختیار کی، اس لئے اس کے اشتغال و ذوق سے کنارہ کش ہو گیا اور سلطنت پر قبضہ پانے کے بعد دوسرے سے یہ کارخانہ بند کر دیا۔ گویوں نے موسیقی کا جنازہ نکالا، تو اس نے کہا ”اس طرح دفن کرنا کہ پھر قبر سے نہ اٹھ سکے“۔ لیکن اورنگ زیب کے سارے منصوبوں کی طرح سلطنت کا یہ پرہیزی مزاج بھی زیادہ دنوں تک نہ چل سکا اور اس کی زندگی کے ساتھ ہی ختم ہو گیا جس طرح انگلستان میں پورٹین (Puritan) عہد کی خشک مزاجیاں اعادہٴ حال کے ساتھ ہی ختم ہو گئی تھیں، اسی طرح یہاں بھی اورنگ زیب کی آنکھ بند ہوتے ہی سلطنت کا مزاج پھر لوٹ آیا۔ فرخ سیر اور محمد شاہ کے عہد کی تردماغیاں دراصل اسی عالم گیری خشک

مزا جیوں کا ردِ عمل تھا۔ سید عبدالجلیل محدث بلگرامی نے فرخ سیر کی شادی کی تہنیک میں جو مثنوی لکھی ہے، اس سے اس عمد کی عشرت مزاجیوں کا اندازہ کیا جاسکتا ہے۔

ہندوستان کے قدمائے فن نے موسیقی اور رقص کی ایک خاص قسم ایسی قرار دی ہے۔ جس کی نسبت ان کا خیال تھا کہ صحرائی جانوروں کو بے خود کر کے آرام کرنے میں خصوصیت کے ساتھ مؤثر ہے۔ اکبر کے زمانے میں رقص اور گانے کی یہ قسم شکار قمرغہ کے سروسلمان میں داخل ہوئی اور اس کے طائفے بالکل لالہ فن کی نگرانی میں تیار کرائے گئے۔ آئندہ مخلص نے مراۃ المصلحات میں اس طریق شکار کی بعض دلچسپ تفصیلات لکھی ہیں۔ وہ لکھتا ہے کہ جب شکار قمرغہ کا اہتمام کیا جاتا تھا۔ تو یہ طائفے شکار گاہ میں بھیج دیئے جاتے تھے اور رقص و سرود شروع کر دیتے تھے۔ تھوڑی دیر کے بعد آہستہ آہستہ چاروں طرف سے ہرن سر نکالنے لگتے اور پھر رقص و سرود کی محویت انہیں بالکل طائفے کے قریب پہنچا دیتی۔ جمائیر نے ایک مرتبہ شکار قمرغہ کا قصد کیا اور اس رقص و سرود کا جال بچھایا۔ جب ہرنوں کے غول ہر طرف سے نکل کر سامنے آکھڑے ہوئے تو نور جہاں کی زبان پر بے اختیار امیر خسرو کا یہ شعر طاری ہو گیا۔

بہم آہوان صحرا سر خود نملوہ بر کف

بہ اُمید آں کہ روزے بشکار خواہی آمد

یہ شعر سن کر جمائیر کی غیرت مردمی نے گوارا نہ کیا کہ شکار کے لئے ہاتھ اٹھائے، دل گرفتہ واپس آگیا۔

یہ خیال کہ جانور گانے سے متاثر ہوتے ہیں، دنیا کی تمام قوموں کی قدیمی روایتوں میں پایا جاتا ہے، تورات میں ہے کہ حضرت داؤد کی نغمہ سرائی پر ندوں کو بے خود کر دیتی تھی۔ یونانی روایات میں بھی ایک سے زیادہ اشخاص کی نسبت ایسا ہی عقیدہ ظاہر کیا گیا ہے۔ ہندوستان کے قدمائے فن نے تو اسے ایک مسلمہ حقیقت مان کر اپنے بے شمار عملیات کی بنیادیں اسی عقیدہ پر استوار کی تھیں۔ سانپ، گھوڑے اور اونٹ کا تاثر عام طور پر تسلیم کر لیا گیا ہے۔ حدی کی لے اگر رک جاتی ہے، تو محل کی تیز رفتاری بھی رک جاتی ہے۔

حدی را تیز تر میخواب چون محمل را اگر ایں بنی

البیرونی نے کتاب الهند میں راگ کے ذریعے شکار کرنے کے طریقوں کا ذکر کیا ہے۔ وہ خود اپنا مشاہدہ نقل کرتا ہے کہ شکاری نے ہرن کو ہاتھ سے پکڑ لیا تھا۔ اور ہرن میں بھاگنے کی قوت باقی نہیں رہی تھی وہ ہندوؤں کا یہ قول بھی نقل کرتا ہے کہ اگر ایک شخص اس کام میں پوری طرح ماہر ہو، تو اسے ہاتھ بڑھا کر پکڑنے کی بھی ضرورت پیش نہ آئے، وہ صید کو جس طرف لے جانا چاہئے، صرف اپنے راگ کے زور سے لگائے لے جائے پھر لکھتا ہے، جانوروں کی اس محویت و تسخیر کو عوام تعویذ اور گندے کا اثر سمجھتے ہیں، حالانکہ یہ محض گانے کی تاثیر ہے۔ پھر ایک دوسرے مقام میں جہاں جزیرہ سرندیپ کا ذکر کیا ہے، لکھتا

ہے، یہاں بندر بہت ہیں، ہندوؤں میں مشہور ہے کہ اگر کوئی مسافر ان کے غول میں پھنس جائے اور راتوں کے وہ اشعار جو ہومان کی مدح میں لکھے گئے ہیں، پڑھنے لگے، تو بندر اس کے مطیع ہو جائیں گے اور اسے کچھ نقصان نہیں پہنچے گا۔ پھر کہتا ہے کہ اگر یہ روایت صحیح ہے تو اس کی تہ میں بھی وہی گانے کی تاثیر کام کرتی ہوگی۔ یعنی راتوں کے اشعار کے مطالب کا یہ اثر نہ ہوگا۔ اشعار کی لے اور نغمہ سرائی کی تاثیر ہوگی۔ پہلی تصریح غالباً اس باب میں ہے جو فی ذکر علوم لہم کا سرۃ اللاحجہ علی افق الجمل کے عنوان سے ہے اور دوسری تصریح اس کے بعد کے باب میں ملے گی جو فی معارف شتی من بلاد ہم والنہار ہم کے عنوان سے لکھا ہے۔

لیکن یہ عجیب بات ہے کہ زمانہ حال کا علم المیوان اس خیال کی واقعیت تسلیم نہیں کرتا اور تاثرات کے مشاہدات کو دوسری علتوں پر محمول کرتا ہے۔ سانپ کے بارے میں تو کہا جاتا ہے کہ اس میں سرے سے سماعت کا حاسہ ہی نہیں ہے۔

والہ داغستانی صاحب ریاض الشعر، قزلباش خان امید، امیر معفر فطرت موسوی مؤتمن الدولہ اسحاق خان شوستری، یہ سب تازہ ولایت ایرانی تھے، لیکن ہندوستان کی صحبتوں سے آشنا ہوتے ہی انہوں نے محسوس کیا کہ موسیقی ہند سے واقفیت پیدا کئے بغیر اپنی دانش و شائستگی کی مسند نہیں سنبھال سکتے، اس لئے اس کی تحصیل ناگزیر ہے۔ قزلباش خان امید کی مجالس طرب کا حال قاضی محمد صادق خان اختر نے اپنے مکاتیب میں لکھا ہے، اس سے اندازہ کیا جاسکتا ہے کہ اس فن میں کس درجہ دستگاہ اسے حاصل ہوگئی تھی۔ شیخ علی حزیں ایرانی موسیقی سے پوری طرح باخبر تھے، لیکن ہندوستان میں انہوں نے ہندوستانی موسیقی کی بھی تحصیل کی۔ پٹنہ کے قیام کے زمانے میں ان کا یہ دستور تھا کہ ہفتہ کے دو دن موسیقی کی صحبت کے لئے مخصوص کر دیئے تھے، شہر کے باکمال حاضر ہوتے اور فن کی باریکیوں کے نمونے پیش کرتے۔

اودھ کی نوابی کے دور میں تفصیل حسین خان علامہ کے علم و فضل کی بڑی شہرت ہوئی، شوستری صاحب تحفۃ العالم کلکتہ میں ان سے ملا تھا، جب وہ اودھ کی سفارت کے منصب پر مامور تھے، وہ لکھتا ہے کہ تمام علوم عقلیہ کے ساتھ موسیقی میں بھی درجہ اجتہاد رکھتے ہیں اور شوق و ذوق کا یہ حال ہے کہ جب تک ساز پر راگ چھیڑا نہیں جاتا، ان کی آنکھیں نیند سے آشنا نہیں ہوتیں۔ ایک ماہر فن سازندہ صرف اس کام کے لئے ملازم ہے کہ شب کو خواب گاہ میں خواب آور گت چھیڑ دیا کرے۔

لکھنؤ کے علمائے فرنگی محل میں بحر العلوم کی نسبت ان کے بعض معاصروں نے لکھا ہے کہ فن موسیقی میں ان کا رسوخ عام طور پر مسلم تھا۔

البتہ یہ ظاہر ہے کہ قوموں کے عروج و ترقی کے زمانے میں جو اشتغال تحسین فکر اور تہذیب طبع کا باعث ہوتا ہے وہی دور تنزل میں فکر کے لئے آفت اور طبیعت کے لئے ہلکہ بن جاتا ہے۔ ایک ہی چیز حسن استعمال اور اعتدال سے فضل و کمال کا زور ہوتی ہے اور سوا استعمال اور افراط و تفریط عمل سے بد اخلاقی

اور صدیقی کا دھبہ بن جاتی ہے۔ موسیقی کا ایک شوق تو اکبر کو تھا کہ اپنی یلغاروں کے بعد جب کمر کھولتا، تو مجلسِ سماع و نشاط سے ان کی تھکن مٹاتا اور پھر ایک شوق محمد شاہ ٹیکیلے کو تھا جب تک محل کی عورتیں اسے دھکیل دھکیل کر پردہ سے باہر نہ کر دیتیں، دیوان خانہ میں قدم نہیں رکھتا صفر جنگ جب دیوان کی مسمات سے تھک جاتا، تو موسیقی کے باکمالوں کو باریاب کرتا۔ اسی کی نسل میں واجد علی شاہ کا یہ حال تھا کہ جب طبلہ بجاتے بجاتے تھک جاتا، تو تازہ دم ہونے کے لئے اپنے وزیر علی نقی کو باریابی کا موقعہ دیتا۔ موسیقی کا شوق دونوں کو تھا، مگر دونوں کی حالتوں میں جو فرق تھا، وہ محتاج بیان نہیں

سارت مشرق و مسرت مغرب

شستان بین مشرق و مغرب

اس بات کی عام طور پر شہرت ہو گئی ہے کہ اسلام کا دینی مزاج فنونِ لطیفہ کے خلاف ہے اور موسیقی محرماتِ شرعیہ میں داخل ہے، حالانکہ اس کی اصلیت اس سے زیادہ کچھ نہیں کہ فقہانے سدّ وسائل کے خیال سے اس بارے میں تشدد کیا اور یہ تشدد بھی بابِ قضا سے تھا، نہ کہ بابِ تشریح سے قضا کا میدان نہایت وسیع ہے، ہر چیز جو سو استعمال سے کسی مفسد کا وسیلہ بن جائے قضا روکی جاسکتی ہے، لیکن اس سے تشریح کا حکم اصلی اپنی جگہ سے نہیں ہل جاسکتا۔ قل من حرم زينة الله التي اخرج العبادہ والطيبات من الرزق؟ لیکن یہ بحث میں یہاں نہیں چھیڑنا چاہتا۔ یہاں جس زاویہ نگاہ سے معاملہ پر نظر ڈالی جا رہی ہے، وہ دوسرا ہے۔

مومن! آ، کیشِ محبت میں کہ سب کچھ ہے روا
حسرتِ حرمتِ صبا و مزا میر نہ کھینچ

دیکھیے، بات کیا کہنی چاہتا تھا اور کہاں سے کہاں جا پڑا؟ اب لکھنے کے بعد صفحات پر نمبر لگائے، تو معلوم ہوا کہ فل سکیپ کے چھبیس صفحے سیاہ ہو چکے ہیں، بہر حال اب قلم روکتا ہوں۔
حرف نامنظور دل، یک حرف ہم بیشِ ست دلس
میں غنیمتِ دلخواہ گر صد نسخہ باشد، ہم کم ست

مولانا نے غبارِ خاطر کے کتبوباتِ قلعہ احمد نگر کے زمانہ میں لکھے، ان کا حافظہ اور یادداشت واقعی قابلِ داد تھے۔ بغیر کسی اہتمام اور کاوش کے قلم برداشتہ لکھتے جاتے تھے۔ فارسی، عربی اور اردو کے منتخب اُن گنت اشعار ان کے حافظے میں محفوظ تھے۔ جن سے عبارت کو مزین کرتے تھے۔ ان کی تعداد کسی کو معلوم نہیں اور غالباً وہ خود بھی نہیں جانتے تھے۔ لکھتے بیٹھتے تو شعر ہاتھ باندھے قطار اندر قطار کھڑے ہوتے جس طرح مغلوں کے دربار میں کینریں۔ اگرچہ غبارِ خاطر نثر میں شاعری ہے لیکن ہر دو چار سطروں کے بعد شعروں کو موقع اور محل کے مطابق اس خوبصورتی سے جڑتے ہیں، جیسے انگوٹھی میں گیند۔ الفاظ، تراکیب،

معانی، مطالب، ادائے مطالب اور اسلوب نگارش غرض ہر راہ پر منفرد، طرز عام سے گریز، تقلید و پیروی سے پرہیز، مجتہدانہ روش اور ایجاد اور اعجاز ان کا طرہ امتیاز تھا۔ پھر زندگی کی جس راہ پر بھی نکلے کالموں سے رسم و راہ رکھی، خام کاروں سے نہیں۔ مولانا سید سلیمان ندوی نے ایسے ہی نہیں کہہ دیا تھا۔ کہ ان کا دماغ عجائبات زمانہ میں سے ہے اور کسی علمی نمائش گاہ میں رکھنے کے قابل ہے۔

اگست 1942ء سے اپریل 1945ء تک مولانا قلعہ احمد نگر میں نظر بند رہے۔ جنگ کے حالات نے پلٹا کھانا شروع کیا اور اتحادی فوجیں فتح و کامرانی سے ہمکنار ہونے لگیں تو زندانیوں کو سخت فوجی نگرانی میں رکھنے کی احتیاج نہ رہی۔ لہذا انہیں عام جیل خانوں میں سول حکام کی نگرانی میں دینے کا فیصلہ ہوا۔ سب سے پہلے سردار ولجہ بھائی ٹیل اور شکر راؤ دیو کے لئے قلعہ احمد نگر کا آہنی چھانک تین سال بعد کھلا اور پونا جیل میں منتقل کر دیئے گئے۔ دہلی کے سیاسی قیدی عام طور پر بنالہ جیل میں رکھے جاتے تھے۔ آصف علی کو یہاں بھیج دیا گیا۔ پنڈت جواہر لال نہرو کو پہلے الہ آباد کے قریب مینی جیل میں رکھا گیا اور بعد میں الموڑا جیل میں منتقل کر دیا۔ مولانا کو سب سے آخر میں نکالا گیا ایک غیر آباد ریلوے سٹیشن سے ٹرین میں سوار کر کے بنگال کے ایک مقام بنکورا میں ایک دو منزلہ بنگلہ میں رکھا گیا۔ جب گاڑی آسنسول پہنچی تو پلیٹ فارم پر لوگوں کا جھوم ہو گیا۔ حکومت کی جانب سے مولانا کی منتقلی کو صیغہ راز میں رکھنے کے باوجود اخباروں کو پتہ چل گیا اور کلکتہ کے کچھ نامہ نگار آسنسول پہنچ گئے۔

سپرٹنڈنٹ پولیس نواب آف ڈھاکہ کے کارشتہ دار تھا۔ اس نے مولانا سے ذاتی طور پر درخواست کی کہ اگر وہ عوام سے ملنا چاہیں تو وہ روکے گا نہیں لیکن اسے حکومت کی باز پرس کا سامنا کرنا پڑے گا۔ مولانا نے اس کی بے بسی دیکھتے ہوئے اسے یقین دلایا کہ وہ اسے کسی قسم کا نقصان پہنچانا یا حکومت کی نظر میں معتب کرنا نہیں چاہتے۔ چنانچہ مولانا اوپر کے کمرے میں چلے گئے اور گاڑی کا انتظار کرنے لگے۔ حالات کی تبدیلی نے سب کچھ بدل دیا تھا کہاں تو یہ عالم تھا کہ احمد نگر کے زندانیوں کو باہر کی ہوائ لگنے دی جاتی تھی۔ ساڑھے تین برس کے عرصہ میں شاید ہی کسی باہر کے ہندوستانی کی شکل دیکھی ہو، ایک دو مرتبہ عمارت کی مرمت کی ضرورت پیش آئی تو اس کے لئے بھی ہندوستانی مزدوروں سے کام نہیں لیا گیا، اور اب یہ حالت تھی لوگ کلکتہ، الہ آباد اور لکھنؤ سے آئے تھے۔ مولانا نے اس کا شکریہ ادا کیا اور ان سے خطاب کیا اور منس کر کہا کہ سپرٹنڈنٹ پولیس اور انسپکٹروں کی پریشانیاں دم بہ دم بڑھتی جا رہی ہیں اور میں نہیں

۱) قبل ازیں جب مرکزی حکومت نے زندانیوں کو اپنے آبائی شہروں میں منتقل کرنے کے لئے صوبائی حکومتوں سے رابطہ کیا تو حکومت بنگال نے مولانا کو صوبہ میں منتقل کرنے کی مخالفت کی تھی۔ (نوائے وقت لاہور ۱۰ اپریل ۱۹۴۵ء)

یہ افواہیں بھی گردش کرنے لگی تھیں کہ مولانا کو آئیش جیل میں رکھا جائے گا۔ (نوائے وقت لاہور ۲۱ اپریل ۱۹۴۵ء) کیونکہ مولانا نے خرابی صحت کی بنا پر رہائی سے انکار کر دیا تھا۔ انہوں نے اپنے بھائی کو جو خط لکھا تھا اس میں اس کا اظہار یوں کرتے ہیں: ”میرے لئے خرابی صحت کی بنا پر رہائی کا تحفیل سخت تکلیف دہ ہے۔“ (نوائے وقت لاہور ۱۲ مئی ۱۹۴۵ء)


چاہتا کہ گرمی میں ان کو درِ دُسر ہو جائے۔ مولانا نے ہاتھ ہلا کر خدا حافظ کہا اور اپنے ڈبے میں سوار ہو گئے جو پہلے سے ان کے لئے ریزرو کرایا جا چکا تھا۔ بنکورا کے ریلوے سٹیشن پر سپرنٹنڈنٹ پولیس اور دوسرے افسران نے مولانا کا استقبال کیا اور انہیں ایک بنگلہ میں پہنچا دیا گیا۔ جس کا انتظام حکومت نے پہلے سے کیا ہوا تھا۔ 15 رجون 1945ء کی ایک شام کو آل انڈیا ریڈیو نے خبروں میں بتایا کہ مولانا اور ان کے رفقاء کی رہائی کے احکامات حکومت نے جاری کر دیئے ہیں۔ ڈسٹرکٹ مجسٹریٹ نے بھی ریڈیو پر یہ خبر سنی لیکن حکومت کی جانب سے اسے اطلاع موصول نہ ہوئی تھی۔ آدھی رات کے وقت جیلر نے مولانا کو اطلاع دی کہ اسے رہائی کے احکام موصول ہو گئے ہیں۔ رات چونکہ زیادہ ہو چکی تھی۔ اس لئے کوئی کارروائی نہ ہو سکتی تھی۔ دوسرے دن صبح ڈسٹرکٹ مجسٹریٹ مولانا سے ملنے کے لئے آیا اس نے رہائی کا حکم سنایا اور بتایا کہ کلکتہ ایکسپریس پانچ بجے شام بنکورا سے روانہ ہوتی ہے۔ اس میں مولانا کے لئے ایک فرسٹ کلاس کوچ ریزرو کر دیا گیا ہے۔

رہائی کی خبر جنگل میں آگ کی طرح پھیل گئی۔ کلکتہ سے نامہ نگار مولانا سے ملنے کے لئے پہنچ گئے۔ مقامی عوام بھی ہزاروں کی تعداد میں جمع ہو گئے۔ سپر کو مقامی کانگریس کمیٹی نے ایک پبلک میننگ کا انتظام کیا جہاں مولانا نے ایک مختصر تقریر کی اور کلکتہ جانے کے لئے گاڑی میں سوار ہو گئے۔ اگلی صبح وہ ہوا سٹیشن پر پہنچ گئے جہاں ان کا زبردست استقبال ہولودہ بڑی مشکل سے اپنے ڈبے سے باہر نکلے اور کار میں سوار ہو سکے۔ کار میں ان کے ساتھ بنگال کانگریس کمیٹی کی صدر مسز لبانیہ بھاتا اور دوسرے مقامی لیڈر تھے۔ مولانا نے ”انڈیا ونز فریڈم“ میں کہا ہے کہ جس وقت کار پل پر سے گزر رہی تھی، مجھے گزرا ہوا زمانہ یاد آنے لگا، تین سال پیچھے کا وہ زمانہ یاد آیا۔ جب میں ورکنگ کمیٹی اور آل انڈیا کانگریس کمیٹی کے جلسوں میں شرکت کرنے کی غرض سے بمبئی کے لئے روانہ ہو رہا تھا۔ میری بیوی گھر کے دروازے تک مجھے رخصت کرنے آئی تھیں۔ اب میں تین سال کے بعد واپس آ رہا تھا۔ مگر وہ قبر کی آغوش میں تھیں اور میرا گھر خالی تھا۔ مجھے ورڈس ور تھ کا یہ شعر یاد آیا:

مگر وہ اب اپنی قبر میں ہے اور ہائے میری دنیا کبھی بدل گئی ہے
میں نے اپنے ساتھیوں سے کار واپس کرنے کے لئے کہا۔ کیونکہ گھر جانے سے پہلے میں ان کی قبر پر جانا چاہتا تھا۔ میری کار باروں سے لدی ہوئی تھی میں نے ان میں سے ایک بار لیکر قبر پر چڑھایا اور خاموشی کے ساتھ فاتحہ پڑھا۔

وضع داری اور ضبط و تحمل مولانا کی طبیعت کا خاصہ تھا۔ لیکن اپنی اہلیہ کی قبر پر ضبط کا دامن ہاتھ سے چھوٹ گیا اور دل کی بھاپ پانی بن کر آنکھوں سے بہہ نکلی۔ وہ دیر تک سر جھکائے آنسو بہاتے رہے۔ حقیقت یہ ہے کہ اہلیہ کی وفات کے غم سے وہ شاخِ بریدہ ہو گئے تھے۔ اس کا اظہار انہوں نے غبارِ خاطر میں یہاں پہنچ آبادی لکھتے ہیں:-

”فطر بندی سے چھوٹ کر مولانا گھر پہنچے۔ اسی وقت میں بھی حاضر ہو گیا۔ یہ پہلا موقع تھا کہ ان کی آنکھوں میں آنسو تہہ تہہ کھہ۔ مہ ۱۰، کلدا رکھو۔“




ہندوستان کے وائسرائے لارڈ ویویل انڈین نیشنل کانگریس کے صدر مولانا آزاد
کو پہلی شملہ کانفرنس کے موقع پر خوش آمدید کہہ رہے ہیں۔ جولائی ۱۹۳۵ء




Mr. Gandhi leaving Viceregal Lodge, 11 July 1945


مستر گاندھی، انسرایٹل لاج سے باہر آرہے ہیں۔ ۱۱ جولائی ۱۹۴۵ء




گورنر جنرل لارڈ ماؤنٹ آزاؤ ہندوستان کے پھیلے وزیر اعظم پنڈت جواہر لال نہرو سے حلف لے رہے ہیں۔
ایستادہ دائیں سے بائیں مولانا ابوالکلام آزاد، سردار ولچھو بھائی ٹیل، لیڈی ماؤنٹ بیٹن و دیگر



مولانا ابوالکلام آزاد، وزیر تعلیم ہند، ہندوستانی پارلیمنٹ کے اجلاس میں
ان کے ساتھ وزیر اعظم ہندوستان پنڈت جواہر لال نہرو بیٹھے ہیں۔



سکھ لیڈر ماسٹر تارا سنگھ



لارڈ ویویل، ڈاکٹر خان صاحب وزیر اعظم صوبہ سرحد، سر خضر حیات خان ٹوانہ وزیر اعظم غیر منقسم پنجاب اور بھولا بھائی ڈیسانی قائد کانگریس
پارلیمانی پارٹی مرکزی اسمبلی۔



مولانا ابوالکلام آزاد۔ قائد اعظم کے حرار پر فائقہ پڑھ رہے ہیں۔ جولائی ۱۹۵۱ء



صدر کانگریس اور آصف علی صاحب کی کابینہ مشن سے ملاقات


بائیں سے دائیں لارڈ چیٹھم لارنس، مولانا آزاد، آصف علی صاحب، مسز اے وی ایلیگزینڈر، سر اسٹیفورڈ کریچس




مولانا آزاد آل انڈیا کانگریس کمیٹی کے اجلاس میں۔ بمبئی، جولائی ۱۹۳۶ء




پہلی شملہ کانفرنس کے موقع پر وائس رائے لال شملہ دائیں سے بائیں خواجہ قلم الدین، مولانا ابوالکلام آزاد، سر سعد اللہ، راج گوبال چاوری، قاضی اعظم اور پرنسپل ہفتہ۔ جولائی ۱۹۳۵ء



خان عبدالغفار خاں، خدائی خدمت گار رہنما، مولانا ابوالکلام آزاد، پنڈت جواہر لال نہرو۔




ببینی میں آل انڈیا کانگریس کے اجلاس میں گاندھی جی اور اچاریہ کرپلائی کے ساتھ۔ اگست ۱۹۳۲ء



مولانا آزاد اور پنڈت جواہر لال نہرو اس موقع پر جب مولانا نے سنٹرل انسٹی ٹیوٹ آف ایجوکیشن دہلی کا سنگ بنیاد رکھا۔




مولانا آزاد پالم کے ہوائی اڈے پر انگلستان اور دوسرے یورپی ممالک کے دورے سے واپسی کے وقت



مردوں کی حکومت کے کارکنوں کی وزرا۔ ان کے پاس ہیں علی ظہیر، پندت، وزیر اعلیٰ، سردار ویدہ، علی قیوم، وزیر اعلیٰ، سردار پندت، وزیر اعلیٰ، سردار پندت، وزیر اعلیٰ۔



مولانا ابوالکلام آزاد اور لارڈ پیٹنک لارنس دوسری شملہ کانفرنس کے موقع پر شملہ میں۔ ۵ مئی ۱۹۳۶ء



صدر کانگریس مولانا آزاد اور آسٹریلیائی لارڈ پیٹنک

دائیں سے بائیں اسے وی ایچ ایچ ایم ایس سر اسٹیفورڈ کریکس، مولانا آزاد، لارڈ پیٹنک لارنس۔ ۵ مئی ۱۹۳۶ء





مہاتما گاندھی، مولانا ابوالکلام آزاد اور اچاریہ کرپلائی




مغربی ایشیا کے دورے کے موقع پر ایرانی راہنما آیت اللہ خمینی کے ساتھ۔ ۱۹۵۱ء

مولانا آزاد کا سفر انگریز





مولاناکی آخری آرام گاہ



The new Government reconstituted to include Muslim League nominees, 26 October 1946

Left to right: Sardar Baldev Singh, Dr. J. Matthai, Mr. C. Rajagopalachari, Mr. Jagjivan Ram, Pandit Nehru, Mr. Ghazanfar Ali Khan, Nawabzada Liaquat Ali Khan, Dr. R. Prasad, Sardar V. Patel, Sardar Abdur Rab Nishtar, Mr. I. I. Chundrigar, Mr. M. Asaf Ali, Mr. C. H. Bhabha.



Liaquat Ali Khan and Mr. Jinnah in London, December 1946

قائد اعظم اور نوابزادہ لیاقت علی خاں لندن میں دسمبر ۱۹۴۶ء

